

پیغمبر اسلام

سلیمان فاروقی

Handwritten text in Arabic script, including the word "فريق" (Furīq) and "مصر" (Misr), with a large stylized signature or flourish below.

# مختصر فرست ابواب

صفحہ	باب کا عنوان
۷	دیباچہ
۹	ملک عرب
۱۰	اہل عرب کی قدیم اخلاقی حالت
۱۲	دوسرے ممالک کی حالت
۱۶	پیدائش اور زمانہ قبل نبوت کے حالات
۲۶	آفتاب رسالت کا طلوع
۳۰	تبلیغ اسلام کا آغاز
۳۸	کفار قریش کی مخالفت
۴۲	اسلام کی اشاعت کے روکنے کی تدابیر
۴۵	کفار کی ایذا رسانی
۵۱	رسول کریم کا صبر و استقلال
۵۵	مسلمانوں پر کفار کے دروناک مظالم
۵۸	اسلام کی خاطر مصائب کی برداشت
	ہجرت حبش
	ترغیب و تہذیب کی تدابیر
	حضرت امیر حمزہؓ کا اسلام

## باب کا عنوان

صفحہ

۵۹

حضرت عمرؓ کا اسلام  
دین حق کی تبلیغ میں پے درپے مصائب کی برواشت:

۶۳

مدینہ مکہ و اشخاص کا اسلام:

۷۰

عرب کے ایک مشہور مجاہد و گمراہ کا اسلام:

۷۲

حقیق بن عمرو دوسیؓ کا اسلام:

۷۳

ابوذر غفاریؓ کا اسلام:

۷۵

مدینہ میں اسلام کی اشاعت:

۷۷

مدینہ کی طرف مسلمانوں کی ہجرت:

۸۲

کفار کی طرف سے مزاحمت:

۸۶

مدینہ کی طرف رسول اللہؐ کی ہجرت:

۹۲

قیام مدینہ:

و دشمنان اسلام کا مقابلہ۔

۹۸

غزوات نبوی

غزوہ بدر:

۱۰۸

غزوہ سویق:

۱۱۵

غزوہ اُحد:

۱۱۷

واقعہ ریح:

۱۱۳

قریش مکہ کی سازش سے دس صحابہ کی شہادت۔

## باب کا عنوان

صفحہ

کفار کی ایک اور سازش؛

شتر جلیل القدر صحابہ کی دروناک شہادت؛

غزوہ بدر ثانی؛

یسودیوں کی شرارتیں عہد شکنی اور حملے؛

مسلمانوں کے خلاف تمام عرب کی متحدہ جنگ؛

غزوہ احزاب یا غزوہ خندق؛

صلح حدیبیہ؛

غزوہ خیبر؛

بہرہ موت؛

فتح مکہ؛

غزوہ حنین؛

غزوہ تبوک؛

بادشاہین عالم کے نام دعوت اسلام کے خطوط؛

وفود؛

مسلمانوں کا پہلا حج؛

حجۃ الوداع؛

وفات؛

اخلاق نبوی؛



## پہلا حصہ

جب دُنیا کے عالمگیر فساد اور زمانہ کی ہمہ گیر تاریکی نے دلوں کو سیاہ اور اٹھکھو کو بے نور کر دیا تو خدا کی رحمت سے قارآن کی چوبیسویں سورت سے آفتاب عالم تاب کا طلوع ہوا جس نے اپنی نورانی شعاعوں سے کفر و شرک کی تاریکی اور بد اخلاقی و جہالت کی ظلمت کو دور کر کے دُنیا کو توحید و خدا پرستی، علم و اخلاق اور تمدنیہ و تمدن کی روشنی سے منور کر دیا۔

اس آفتاب ہدایت، مجسمہ رحمت و شفقت اور پیکر صبر و استقلال نے گمراہ مخلوق کی ہدایت کے لئے مدتوں مصائب و برداشت کئے۔ گونا گوں تکلیفیں اور اذیتیں سمیں لیکن ہمیشہ ستم کے بدلے کرم کیا اور جفا کے عوض دعا دی۔ جس کا نتیجہ یہ ہوا کہ آخر کار حق کی فتح ہوئی اور باطل دب گیا۔ بُت پرستی کا طلسم ٹوٹ گیا ستارہ پرستی کی چمک و مک جاتی رہی۔ آتش کدے بجھ گئے۔ بُت کدوں سے خاک اُڑنے لگی اور آتش پرستی سے قلوب سرد ہو گئے۔

توحید کا غلغلہ بلند ہوا۔ شرک و مخلوق پرستی کی نجاست سے قلوب پاک و صاف ہو گئے۔ بدکار یوں ابدی اخلاقیوں سے دل متنفر ہو گئے۔ نسل و قومیت کی خصوصیت مٹ گئی۔ میری و غریبی کا امتیاز جاتا رہا اور رنگوں کا اختلاف دور ہو گیا۔

آفتاب رسالت، شہنشاہ کونین، سید المرسلین، پیغمبر اسلام حضرت محمد مصطفیٰ ﷺ اللہ علیہ وسلم نے یثیب بَرَس کے قلیل عرصہ میں عرب کے جاہل

اور وحشی لوگوں کو دنیا کا محکم اور سب سے زیادہ مہذب و بااخلاق بنا کر نہایت خوش اسلوبی سے حق و صداقت اور ایمان و اسلام کا پیغام دنیا کی تمام قوموں کو پہنچا دیا اور پھر نصف صدی کے اندر ان کے شمع رسالت کے پروانوں نے مشرق سے لے کر مغرب تک تمام ممالک کا احاطہ کر لیا۔ پس چند اوراق کے اندر ایسے جلیل القدر مصطلح عالم اور مدبر اعظم کے جملہ حالات و صفات کا اظہار نہایت دشوار ہے۔ تاہم اس مختصر کتاب کے اندر خوشیہ عالم افروز کے حسن و جمال کی جلوہ نمائی کی سعی کی گئی ہے۔ تاکہ متلاشیان حق و صداقت کے لئے مشعل ہدایت کا کام دے سکے۔

کتاب کی زبان نہایت سلیس اور عام فہم ہے۔ تاکہ ہر طبقہ کے لوگ آسانی سے سمجھ سکیں۔ جا بجا عنوانات قائم کر دیئے گئے ہیں تاکہ تمام مضامین بخوبی ذہن نشین ہو جائیں اور اچھی طرح سے یاد رہ سکیں۔ اس لئے یہ کتاب بالخصوص مسلمان طلباء کے لئے بے حد مفید ہے۔

مخلصانہ دعا ہے کہ اللہ تعالیٰ اس نایز سعی کو قبول فرمائے اور اس عاجز کو دینی و دنیوی برکات سے بہرہ ور فرمائے۔

محمد سلیمان فاروقی بی۔ اے



## بِسْمِ اللّٰهِ الرَّحْمٰنِ الرَّحِیْمِ

### ملک عرب

عرب ہی وہ ملک ہے جس کے مشہور شہر مکہ میں ہمارے رسول کریم صَلَّی اللہُ عَلَیْہِ وَاٰلِہٖ وَسَلَّم پیدا ہوئے۔ یہیں سے اسلام کی ابتدا ہوئی۔ اسی ملک کی زبان میں خدا نے اپنی آخری آسمانی کتاب نازل کی۔ اسی ملک عرب ہی سے ساری دنیا میں تہذیب و تمدن اور علم و اخلاق کی روشنی پھیلی؛ اس ملک کا زیادہ تر حصہ ریگستانی ہے۔ پانی کی بہت قلت ہے۔ جا بجا پہاڑوں کے سلسلے بھی واقع ہیں۔ ان پہاڑوں میں سے کہیں کہیں پانی کے چشمے بھی نکلتے ہیں جن کی وجہ سے کچھ سرسبز نظر آتی ہے۔ سمندر کے کنارے پر جو علاقے ہیں وہ بھی کچھ سرسبز اور آباد ہیں۔ ملک کا درمیانی حصہ بالکل بے آب و گیاہ اور بخر ہے؛

سارے عرب میں صرف یمن اور طائف کے نچلے ایسے ہیں جو بہت سرسبز اور شاداب ہیں۔ یہاں کھجوروں کے باغ ہیں اور کھیتیاں بھی ہوتی ہیں؛ اس ملک کے باشندے عام طور پر اونٹ کے دودھ اور گوشت اور کھجور کے پھل پر اپنی گذران کر لیتے ہیں؛



# اہل عرب کی قدیم اخلاقی حالت

**عادات و اخلاق** | عرب کے لوگ بڑے سنگ دل اور وحشی تھے۔ ذرا ذرا

سی باتوں پر ان میں لڑائی چھڑ جایا کرتی تھی۔ اور پھر کئی کئی پشتوں اور صدیوں تک برابر جاری رہتی تھی۔ ایک ایک لڑائی میں ہزاروں آدمی مارے جاتے تھے اور بے شمار قبیلے بالکل تباہ و برباد ہو جایا کرتے تھے۔

کینہ اور دشمنی کا یہ حال تھا کہ عورتیں اپنے زخمی اور مقتول دشمنوں کا کلیجہ نکال کر دانتوں سے چبایا کرتی تھیں اور ناک کان وغیرہ کاٹ کر اور دھاگے میں پرو کر ہار کی طرح گھٹے میں پننا کرتی تھیں۔

بیرحمی کا یہ عالم تھا کہ لڑائیوں میں لوگوں کو زندہ جلا دیا جاتا تھا۔ ننھے اور شیرخوار بچوں کو زندہ زمین میں گاڑ کر مار دیا جاتا تھا۔ بتوں پر انسانوں کی قربانی چڑھائی جاتی تھی۔ غرض اہل عرب کے نزدیک انسانی جان کی کچھ بھی قدر و قیمت نہ تھی۔

چوری، قتل، رہزنی اور آوارگی کی عام عادت تھی۔ زنا کاری، شراب خوری اور جوئے بازی سے کوئی گھر خالی نہ تھا۔ دغا بازی، فریب کاری، ایذا رسانی اور نفرت و عداوت گھٹ گھٹ کر دلوں میں بھری ہوئی تھی۔ انسانیت اور ہمدردی کا نشان تک نہ تھا۔ بیواؤں، یتیموں اور غریبوں پر ظلم کرنا اور ان کا مال کھا لینا، عورتوں کو بھگالے جانا اور پھر اپنے فحش کارناموں کو بڑے فخر کے ساتھ مشترک نارات دن ان کا کام تھا۔

اپنی حقیقی والدہ کو چھوڑ کر باقی تمام سوتیلی ماؤں کو باپ کے مرنے کے بعد بیٹیا اپنے گھر میں ڈال لیا کرتا تھا۔ ازواج کی کوئی حد نہ تھی۔ بے حیائی کی یہ حالت تھی کہ عرب کا سب سے بڑا نامور شاعر امرؤ القیس ایک قصیدہ میں اپنی پھوپھی زاد بہن کے ساتھ اپنی بدکاری کا قصہ بڑے فخر اور مزے سے بیان کرتا ہے اور پھر اس قصیدہ کو کعبہ میں لٹکا دیتا ہے

**دین و مذہب** | جہالت کی وجہ سے عربوں میں بُت پرستی کا عام رواج ہو گیا تھا۔ قبیلہ قبیلہ کا جُدا جُدا بُت تھا جس کی پرستش کی جاتی تھی۔ خود کعبہ میں بہت سے بُت رکھے ہوئے تھے۔ چاند۔ سورج۔ پہاڑ۔ دریا۔ پتھر اور درخت وغیرہ کی بھی پوجا کی جاتی تھی۔

بُت پرستوں کے علاوہ بعض قبیلے عیسائی اور یہودی مذہب بھی رکھتے تھے۔ لیکن یہ صرف نام کے یہودی اور عیسائی تھے۔ عام عیسائیوں اور یہودیوں کی طرح انھوں نے بھی خُدا پرستی چھوڑ کر بُت پرستوں کا ساتھ دینا شروع کر دیا تھا حضرت مسیح اور حضرت عزیرؑ کو خدا کا بیٹا سمجھتے تھے۔ اور اپنے مذہبی عالموں کی بھی پرستش کرتے تھے۔

عرب کے اندر دہرائے بھی آباد تھے جو سمجھتے تھے کہ جینا مرنا جو کچھ بھی ہے اسی دُنیا میں ہے۔ اس کے بعد کچھ بھی نہیں۔ مارنے جلانے والا کوئی نہیں۔

اہل عرب کی یہ اخلاقی اور مذہبی بد حالی اور اُن کی یہ پست اور ذلیل حالت رسول کریمؐ کی بعثت تک قائم تھی۔

ان مُلک برائیوں کی وجہ سے عرب گویا دُنیا بھر کے مذاہب و ممالک اور



تمام قسم کی بد اخلاقیوں کا مجموعہ تھا۔

چونکہ عرب میں دنیا کے تمام مذاہب اور خیالات کی بگڑی ہوئی تصویر موجود تھی اور ہر خیال اور ہر عقیدے کے لوگ یہاں آباد تھے۔ اس لئے حق و صدا کی آواز اسی ملک سے بلند ہونی ضروری تھی۔

علاوہ ازیں چونکہ ملک عرب، یورپ، ایشیا اور افریقہ کے براعظموں کے وسط میں واقع ہے اس لئے تمام دنیا کی ہدایت کے لئے اگر کوئی موزون مرکز ہو سکا تھا تو وہ یہی ملک تھا۔

اسی وجہ سے خدا نے اپنے عظیم شان رسول حضرت محمد صلی اللہ علیہ وسلم کو عرب ہی میں پیدا کیا۔ یہیں سے آپ نے دنیا کی ہدایت اور اصلاح کا کام شروع کیا۔ اگرچہ یہ کام بہت ہی مشکل تھا۔ لیکن آپ نے نہایت خوش اسلوبی اور صبر و تحمل سے ظلمت و جہالت، نفرت و عداوت اور بدکاری و بد اخلاقی کو دور کر کے تمام دنیا میں تہذیب و تمدن اور علم و اخلاق کا نور پھیلا دیا۔ آپ ہی کی پاکیزہ تعلیم کا یہ کرشمہ تھا کہ اسی ملک عرب کے باشندے سب زیادہ مذہب، سب سے زیادہ شائستہ، سب سے زیادہ با اخلاق، سب سے زیادہ متمدن اور ساری دنیا کے استاد اور رہبر بن گئے۔

ریو رنڈ جی۔ ایم۔ راڈ ویل جو ایک متعصب پادری ہے اپنے ترجمہ قرآن کے ویباچہ میں لکھتا ہے۔

”بینبر اسلام کی تعلیم سے عرب کے جاہل اور خانہ بدوش بدویہ بدل گئے۔ جیسے کسی نے جادو کر دیا ہو۔ بڑی بڑی سلطنتوں کے قائم



کرنے والے۔ ملکوں کے فتح کرنے والے شہروں کے بسانے والے۔ علمی و فنیوں اور  
کتب خانوں کے جمع کرنے والے ہو گئے۔ انکی قوت و عظمت اور سطوت و جبروت  
فسطاط بغداد و قرطبہ اور ہلی وغیرہ سے ایسی ظاہر ہوئی کہ عیسائی یورپ کو  
اپنی ہیبت اور شوکت سے کپکپا دیا۔ اور اس میں ایک  
متلکہ ڈال دیا۔ بہت پرستی کے مٹانے، جنات اور مادیات  
کے شرک کے عوض ایک خدا کی عبادت قائم کرنے، اطفال کشی  
کی رسم کو نیست و نابود کرنے، بہت سے توہمات کو دور کرنے اور  
ازواج کی تعداد کو کم کر کے اس کی ایک حد مقرر کرنے میں قرآن  
بے شک عربوں کے لئے موجب برکت و فلاح تھا۔

## دوسرے ممالک کی حالت

جب نبی کریمؐ دنیا میں مبعوث ہوئے تو اس وقت تمام دنیا پر باطل  
پرستی اور بد اخلاقی کی تاریکی چھائی ہوئی تھی۔ جمالت اور گمراہی کا ہر طرف  
تسلط تھا۔ انسانیت اور تہذیب کا نام و نشان باقی نہ رہا تھا۔  
انگلستان | انگلستان میں جمالت اور وحشت کا دور دورہ تھا۔ ملک  
کے تمام اضلاع میں بہت پرستی کا رواج تھا۔ لوگ حیوانوں کی طرح زندگی بسر  
کرتے تھے۔

فرانس اور ہنگری | یہاں کے باشندے بڑے سنگدل۔ وحشی اور آوارہ تھے  
ہر وقت وحشیانہ لڑائیوں میں مصروف رہتے تھے۔ پادریوں کے ایمان سے

بہت کچھ ظلم و ستم کیا جاتا تھا۔ لوگوں کو بڑے ظالمانہ طریق پر اپنے مذہب میں لایا جاتا تھا۔ چوری اور ہزنی کا ہر طرف زور تھا۔ زبردست زیر دستوں کو چوپایوں سے زیادہ ذلیل سمجھتے تھے۔ آدمیت اور تہذیب کا دلوں پر کوئی اثر باقی نہ تھا۔ جمالت اور بے علمی نے ان کی حالت بالکل تباہ کر رکھی تھی۔

**روم اور یونان** | روم و یونان کی تہذیب اگرچہ بہت مشہور رہ چکی تھی لیکن چھٹی اور ساتویں صدی عیسوی میں روم اور یونان دونوں نہایت ذلت اور پستی کی حالت میں پہنچ چکے تھے۔ غلامی کا بہت رواج تھا۔ غلاموں کو دوسرے ملکوں میں لے جا کر گھوڑے، بیل اور اونٹوں کی طرح عام طور پر فروخت کیا جاتا تھا۔ ماں باپ اپنی اولاد کو خرید کر دوسروں کا غلام بنا دیتے تھے۔ آقا اپنے غلام کو جب چاہتا قتل کر سکتا تھا۔

خانقاہیں راہب مرد اور عورتوں سے بھری رہتی تھیں۔ اور ان مذہبی جگہوں میں تمام حیا سوز اور قابل شرم حرکات کا ارتکاب ہوا کرتا تھا۔ چوری زنا کاری اور دغا بازی خوب رائج تھی۔ توحید۔ خدا پرستی اور تہذیب کا نام و نشان باقی نہ رہا تھا۔ بادشاہ رعایا کو اپنا غلام سمجھتا تھا اور غریبوں کے ساتھ حیوانوں سے بدتر سلوک کیا جاتا تھا۔

**مصر** | مصر کے باشندے عام طور پر عیسائی مذہب رکھتے تھے۔ لیکن ان کی حالت بت پرستوں سے بھی زیادہ ذلیل اور پست تھی۔ وہ حضرت مسیحؑ کو خدا اور خدا کا بیٹا سمجھتے تھے اور ان کی پرستش کرنے لگ گئے تھے روزے نئے فرقے بنتے تھے۔ ایک فرقہ دوسرے فرقہ کو قتل کرنے اور آگ میں جلا دینے

سے بھی دریغ نہ کیا کرتا تھا۔ رومی اور یونانی جو حکمران قوم سمجھے جاتے تھے رعایا کو اپنا غلام اور حیوانوں کی طرح ذلیل سمجھتے تھے۔ زنا کاری اور شراب خواری کا عام رواج تھا۔

**ایران** | ایران کا ملک ایک زمانہ میں تہذیب و تمدن کا منبع رہ چکا تھا۔ لیکن اب اس پر بالکل تاریکی چھائی ہوئی تھی۔ ایرانیوں کی حالت بالکل خراب اور ذلیل ہو گئی تھی۔ آگ کی پرستش خوب زور شور سے ہوتی تھی۔ چاند سورج اور ستاروں کی پوجا بھی کی جاتی تھی۔ چوری رہزنی اور زنا کا عام رواج تھا۔ زن۔ نر اور زمین کو وقف عام سمجھا جاتا تھا۔ بغض و حسد اور کینہ و عداوت نے تہذیب و اخلاق کی تمام خوبیوں کو ملیا میٹ کر دیا تھا۔ حکام اور اُمراء عوام سے اپنی پرستش کرتے تھے۔

**ہندوستان** | تمام ملک میں بت پرستی کا خوب دور دورہ تھا۔ کوئی گھر بھی بتوں سے خالی نہ تھا۔ پُرانوں کا زمانہ شروع ہو گیا ہوا تھا۔ وام ناگیوں کے ناپاک اور حیا سوز اصول ہر طرف مقبولیت حاصل کر چکے تھے۔ مندوں میں مردوں اور عورتوں کی سنگی اور سراپا فحش تصویریں رکھی جاتی تھیں۔ اور ان کی پرستش کی جاتی تھی۔ زنا کاری کے لئے اصول و قواعد مقرر تھے چاند سورج ستاروں دریاؤں پہاڑوں درختوں حیوانوں پتھروں اور انسانی شرمگاہوں کی پرستش ملک کے ہر حصہ میں رائج تھی بعض راجاؤں نے اپنی حقیقی بہنوں سے شادیاں کر رکھی تھیں۔ لوگوں کے



اخلاق نہایت ہی قابلِ نفرت اور اُن کی معاشرت بے حد قابلِ شرم تھی۔  
**چین** ملک کے کسی حصہ میں بھی امن و سکون نہ تھا۔ لوگوں نے خدا  
 سے بالکل منہ موڑ رکھا تھا۔ بُت پرستی خوب رائج تھی۔ ہر کام کے لئے الگ  
 الگ بُت مقرر تھے۔ کوئی بارش کا بُت تھا اور کوئی مال و دولت کا۔ کوئی  
 لڑائی کا اور کوئی اولاد کا۔ لوگ اپنے مقاصد کے حاصل کرنے کے لئے  
 ان کے آگے جھکتے تھے اور انہیں سے سب کچھ مانگتے تھے۔

مذکورہ بالا حالات کے مطالعہ سے بخوبی معلوم ہو سکتا ہے کہ  
 حضرت رسول کریم صلی اللہ علیہ وسلم کی بعثت کے وقت  
 تمام دُنیا کے اندر کس قدر ظلمت اور تاریکی چھائی ہوئی تھی اور اس عالمگیر  
 اندھیرے کے دور کرنے کے لئے ایک آفتابِ عالمیاب کی ضرورت  
 تھی۔ پس اسی ہمہ گیر ظلمت کو دور کرنے کے لئے شرمکے کے اندر نبوت  
 و رسالت کا آفتاب طلوع ہوا جس نے اپنی نورانی شعاؤں سے تمام  
 دُنیا کو منور کر دیا۔

مسٹر باسور تھ سمیت ایم۔ اے جو ایک فاضلِ میانی  
 ہیں۔ اپنی کتاب محمد اینڈ محمدن اِزم میں لکھتے ہیں کہ:-

”اگر یہ سوال کیا جائے کہ دُنیا کو عیسائی مذہب نے زیادہ  
 فائدہ پہنچایا یا اسلام نے؟ تو کسنا پڑے گا کہ اسلام نے۔  
 اگر حضرت محمد (صلی اللہ علیہ وسلم) کو قریشِ ہجرت  
 سے پہلے خدا نخواستہ شہید کر دیتے تو مشرق

و مغرب دونوں ناقص اور ناکارہ رہ جاتے۔ اگر آپ دُنیا میں نہ آتے تو دُنیا کا ظلم بڑھتے بڑھتے اس کو تباہ کر دیتا۔ اگر آپ نہ ہوتے تو یورپ کے تاریک زمانے دو چند بلکہ سہ چند تاریک ہو جاتے۔ اگر آپ نہ ہوتے تو انسان صحراؤں میں پڑے بھٹکتے پھرتے۔ اگر آپ نہ ہوتے تو عیسائی دُنیا اُجڑ جاتی؛

جب میں آپ کی صفات اور تمام کارناموں پر بحیثیت مجموعی نظر ڈالتا ہوں کہ آپ کیا تھے اور کیا ہو گئے اور آپ کے تابعدار غلاموں نے جن میں آپ نے زندگی کی رُوح پھونکی تھی، کیا کیا کارنامے دکھلائے تو مجھے آپ سب سے بزرگ و برتر اور اپنی نظیر آپ ہی دکھائی دیتے ہیں؛

میں یہ یقین کرنے کی جرأت کرتا ہوں کہ نہایت اعلیٰ درجہ کے فلاسف، سائنس دان اور فضلاء عالی دماغ اور عیسائی ایک دن بالاتفاق اس کی تصدیق کریں گے کہ بلا شک و شبہ حضرت محمد (صلی اللہ علیہ وسلم) خدا کے چنے ہوئے رسول تھے۔“

## پیدائش

اور

زمانہ قبل نبوت کے حالات

ہمارے رسول کریم صلی اللہ علیہ وسلم حضرت ابراہیم کی اولاد

ہیں جو حضرت ہاجرہ کے بطن سے ہوئی۔ حضرت ہاجرہ بادشاہ مصر کی بیٹی تھیں۔

آپ کے والد کا نام عبداللہ داد کا عبد المطلب اور والدہ کا آرمینہ تھا۔ آپ عرب کے بہترین خاندان اور بہترین قبیلہ میں سے ہیں؛ تاریخ ولادت آپ نور بیج الاول مطابق بیس اپریل ۵۷۰ء کو پیر کے دن صبح صادق کے بعد پیدا ہوئے۔

آپ اپنے ماں باپ کے ایک ہی بیٹے تھے۔

آپ کی پیدائش سے پہلے ہی آپ کے والد عبداللہ پچیس سال کی عمر میں مدینہ میں فوت ہو گئے تھے۔ انھوں نے تجارت کے لئے ملک شام کا سفر کیا تھا۔ راستہ میں مدینہ میں ٹھہر گئے۔ وہاں بیمار ہو گئے اور وفات پا گئے۔

نام آنحضرتؐ کی ماں نے خواب میں دیکھا تھا کہ فرشتہ نے ان سے آکر کہا کہ جو بچہ تمہارے پیٹ میں ہے اُس کا نام احمد ہے۔ اس لئے ماں نے آپ کا نام احمد رکھا۔ دادا نے آپ کا نام محمد رکھا۔ لوگوں نے تعجب سے پوچھا کہ آپ نے اپنے خاندان کے مروجہ ناموں کو چھوڑ کر یہ نام کیوں رکھا؟ دادا نے کہا اس لئے کہ میرا پوتا دنیا بھر کی تعریف کا حق دار بن جائے۔

جب آنحضرتؐ کے دادا عبد المطلب نے اپنے پچیس سالہ نوجوان بیٹے کی اس یادگار کے پیدا ہونے کی خبر سنی تو فوراً گھر آئے۔ پیار سے بچہ کو گود میں اٹھا کر خانہ کعبہ میں لے گئے اور دعا مانگ کر واپس لائے۔

دادا نے آپ کی پیدائش کے ساتویں دن اس خوشی میں قربانی کی اور تمام



قوم کی دعوت کی۔

**رضاعت** | شرفائے عرب کا دستور تھا کہ وہ اپنے بچوں کو دودھ پلانے کے لئے بدوی غورتوں کے سپرد کر کے باہر بھیج دیا کرتے تھے تاکہ جنگل کی کھلی اور آزاد آب و ہوا میں رہ کر بچے تندرست اور مضبوط ہو جائیں اور ان کی زبان بھی زیادہ فصیح اور عمدہ ہو جائے۔ کیونکہ بدوی لوگوں کی زبان شہریوں کے مقابلہ میں زیادہ صاف اور فصیح ہوتی تھی۔

چنانچہ اسی دستور کے مطابق آٹھویں دن آنحضرتؐ کو ایک خاتون حلیمہ سعدیہ کے سپرد کر دیا گیا کہ وہ آپ کو دودھ پلائیں اور اپنے پاس رکھ کر پرورش کریں۔

حلیمہ سعدیہ آپ کو اپنے قبیلہ میں لے گئیں اور ہر چھٹے مہینے آپ کو مکہ میں لا کر آپ کی والدہ اور آپ کے دادا کو دکھلا جایا کرتی تھیں۔ آپ چار برس تک ان کے پاس رہے۔ وہاں ان کے بچوں کے ساتھ آپ اکثر بکریاں چرانے بھی جایا کرتے تھے۔

**والدہ کا انتقال** | جب آنحضرتؐ کی عمر چار سال کی ہوئی تو آپ کی

والدہ نے آپ کو اپنے پاس مکہ میں رکھ لیا۔ جب آپ چھ سال کے ہوئے تو آپ کی والدہ آپ کو ساتھ لے کر اپنے شوہر کی قبر کی زیارت کے لئے مدینہ گئیں واپسی کے وقت راستہ ہی میں آپ کی والدہ بیمار ہو کر وفات پا گئیں۔ آپ کے دادا عبدالطلب یتیم پوتے کو لے کر مکہ واپس آئے۔ آپ کی پرورش اور نگرانی کا کام دادا نے اپنے ذمہ لیا۔ دادا کو آنحضرتؐ سے بہت

محبت ہو گئی تھی۔ ہمیشہ آپ کو اپنے ساتھ رکھتے تھے۔

**دادا کی وفات** | دو سال تک آنحضرتؐ نے دادا کی نگرانی میں پرورش

پائی۔ جب آپ آٹھ سال کے ہوئے۔ تو آپ کے دادا عبدالمطلب کا بھی

انتقال ہو گیا۔ جب دادا کا جنازہ اٹھا تو آنحضرتؐ بھی ساتھ تھے اور فرط محبت

سے روتے جاتے تھے۔

عبدالمطلب نے مرنے سے پہلے آنحضرتؐ کے متعلق یہ انتظام کیا کہ آپ کو

اپنے بیٹے ابوطالب کے سپرد کر کے خاص طور پر وصیت کی کہ ان کی پرورش

اور خبر گیری میں کوتاہی نہ کرنا۔

**ابوطالب کی کفالت** | ابوطالب آنحضرتؐ کے چچا تھے۔ اور آپ کے

والد عبداللہ کے حقیقی بھائی تھے۔ چچا نے آپ کو اپنی آغوش تربیت میں لے

لیا۔ انہیں آنحضرتؐ سے اس قدر محبت ہو گئی تھی کہ اپنے بچوں سے بڑھ کر

آپ کو عزیز سمجھتے تھے۔ سوتے تو آپ کو ساتھ لے کر سوتے اور باہر جاتے تو

ساتھ لے کر جاتے۔

دادا کی وفات کے بعد چچا نے آپ کی پرورش کے فرض کو بڑی محبت

اور خوبی سے ادا کیا۔

**شام کا سفر** | آنحضرتؐ کے چچا ابوطالب تاجر تھے۔ تجارت کی غرض سے

شام کو جایا کرتے تھے۔ جب آنحضرتؐ کی عمر قریباً بارہ برس کی تھی تو حسب

دستور ابوطالب مال تجارت لے کر شام کی طرف جانے لگے۔ آنحضرتؐ کو ابوطالب

سے بہت محبت تھی۔ جب وہ چلنے لگے تو آپ اُن سے لپٹ گئے۔ ابوطالب

نے آپ کی دل شکنی گوارا نہ کی اور آپ کو بھی ساتھ لے لیا؛

عام مورخین لکھتے ہیں کہ اس سفر میں آپ کے چچا کو ایک عیسائی راہب کی خانقاہ میں اُترنے کا اتفاق ہوا جس کا نام بحیرا تھا۔ اس نے آنحضرتؐ کو دیکھ کر کہا کہ ان میں نبوت کی علامتیں پائی جاتی ہیں۔ تم انہیں یہودیوں کے ملک میں نہ لے جاؤ۔ ایسا نہ ہو کہ انہیں کسی قسم کی کوئی تکلیف پہنچے۔

ابوطالب نے وہیں مقام بصریٰ میں اپنا مال فروخت کیا اور آنحضرتؐ کو لے کر مکہ واپس چلے آئے؛

**شغل تجارت اور ملک کی طرف** | قریش اکثر تجارت ہی کیا کرتے تھے۔  
**سے صادق اور امین کا خطاب** | آنحضرتؐ کے چچا ابوطالب بھی تاجر

تھے اس لئے آنحضرتؐ جب جوان ہوئے تو آپ کے دل میں بھی تجارت کا خیال پیدا ہوا۔ ابوطالب کے ساتھ آپ بچپن میں بھی کئی تجارتی سفر کر چکے تھے اس لئے ہر قسم کا تجربہ حاصل ہو چکا تھا؛

اب آنحضرتؐ نے تجارتی قافلوں کے ہمراہ مال تجارت لے کر جانا شروع کیا۔ ہر مرتبہ آپ کو نفع ہوا۔ ان سفروں میں آپ کی دیانت داری راستبازی اور خوش معاملگی کی شہرت ہر طرف پھیل گئی۔ آپ کی خوبیاں اور اوصاف عام طور پر لوگوں کی زبانوں سے سنے جاتے تھے۔ بہت سے لوگ اپنا روپیہ آپ کو تجارت کے لئے دے کر منافع میں شرکت کر لیتے تھے؛

آنحضرتؐ کی شہرت بڑھتے بڑھتے اس قدر پھیل گئی کہ لوگ آپ کا نام لینے کی بجائے آپ کو صادق اور امین کہہ کر پکارنے لگے؛



ایفائے عہد کا ایک واقعہ | عبداللہ بن ابی الحسام ایک صحابی بیان

کرتے ہیں کہ نبوت سے پہلے اسی زمانہ میں ایک دفعہ میں نے آنحضرتؐ سے خرید و فروخت کا کچھ معاملہ کیا۔ ابھی کچھ بات ہوتی تھی اور کچھ باقی تھی کہ مجھے کسی ضروری کام کے لئے دوسری طرف جانا پڑا۔ میں جاتے ہوئے آپ سے کہہ گیا کہ آپ یہیں ٹھہرے رہیں۔ میں ابھی واپس آکر معاملہ ختم کرتا ہوں اتفاق سے تین دن تک مجھ کو اپنا وعدہ یاد نہ آیا۔ تیسرے دن جب وعدہ یاد آیا تو اسی جگہ پر پہنچا جہاں وعدہ دے کر آیا تھا۔ دیکھا کہ آنحضرتؐ تین دن سے اسی جگہ پر میرا انتظار کر رہے ہیں۔ لیکن میری اس وعدہ خلافی کی وجہ سے آپ کی پیشانی پر تل تک نہ آیا۔ آپ نے مجھ کو دیکھ کر صرف اسی قدر کہا کہ تم نے مجھے زحمت دی۔ میں تین دن سے یہاں تمہارے انتظار میں بیٹھا ہوں۔ کیونکہ میں نے تمہارے آئے تک یہیں ٹھہرنے کا وعدہ کیا تھا۔

حضرت خدیجہؓ کا آنحضرتؐ کو مکہ میں بڑے شریف خاندان کی تجارت کے لئے اپنا روپیہ دینا | ایک نہایت عقلمند اور مالدار بیوہ

عورت تھیں۔ ان کا نام خدیجہؓ تھا۔ یہ اپنا روپیہ تجارت میں لگائے رکھتی تھیں اور اپنے کارندوں کے ہاتھ تجارت کے لئے شام اور صبح میں مال بھیجا کرتی تھیں جب انھوں نے آنحضرتؐ کی دیانتداری سچائی، پاکیزہ اخلاقی معاملہ فہمی اور کاروباری قابلیت کا حال سنا تو آپ کے پاس پیغام بھیجا کہ آپ میرا مال تجارت لے کر شام کو جائیں۔ آپ نے منظور کر لیا اور سامان تجارت لیکر ملک شام کی طرف روانہ ہو گئے۔ حضرت خدیجہؓ نے اپنا ایک غلام تیسرے

آپ کی خدمت کے لئے آپ کے ساتھ کر دیا۔

اس سفر میں مال بہت اچھے داموں پر فروخت ہو گیا اور بہت نفع ہوا۔ جب آپ مکہ میں واپس آئے تو حضرت خدیجہؓ بہت خوش ہوئیں۔

حساب و کتاب سے فارغ ہو کر حضرت خدیجہؓ نے اپنے غلام میسرہ سے راستہ کے تمام حالات دریافت کئے۔ غلام نے تمام کیفیت بیان کی اور آنحضرتؐ کی ایمانداری، راستبازی اور پاکیزہ اخلاقی کی بہت تعریف کی۔ حضرت خدیجہؓ نے جس قدر معاوضہ آپ کے ساتھ مقرر کیا تھا۔ اس سے بہت زیادہ آپ کی نذر کیا۔

**نکاح** | حضرت خدیجہؓ بیوہ تھیں۔ آپ کے دو شوہر فوت ہو چکے تھے۔ دوسرے شوہر کے انتقال کے بعد شادی کے خیال کو ترک کر چکی تھیں۔ اور بڑے بڑے سرداروں کی درخواست نکاح کو رد کر چکی تھیں۔

لیکن جب انھوں نے آنحضرتؐ کی بزرگی اور حسن اخلاق کی تعریف سنی تو ان کے دل میں خیال پیدا ہوا کہ ایسے پاکباز شخص سے نکاح ہو جانے کی صورت میں بقیہ زندگی نہایت اطمینان سے بسر ہو سکے گی۔ اس لئے حضرت خدیجہؓ نے رسم عرب کے مطابق آنحضرتؐ کے پاس شادی کا پیغام بھیجا۔ آنحضرتؐ نے اپنے چچا ابوطالب سے مشورہ کرنے کے بعد رضا مندی کا اظہار کیا۔

تمام رؤسا حضرت خدیجہؓ کے مکان پر جمع ہوئے۔ ابوطالب نے خطبہ نکاح پڑھا اور پانچ سو طلائی درہم ہر مقرر ہوا۔

شادی کے وقت حضرت خدیجہؓ کی عمر چالیس برس کی تھی اور پہلے

دو شوہروں سے دو صاحبزادے اور ایک صاحبزادی تھیں۔ لیکن آنحضرتؐ کی عمر اس وقت صرف پچیس برس کی تھی۔

شادی کے بعد آنحضرتؐ فکرِ معاش سے بالکل فارغ البال ہو گئے۔ حضرت خدیجہؓ نے آپؐ کو اپنے تمام مال و اسباب اور زر و دولت کا مالک و مختار بنا دیا۔ اب آپؐ اپنا تمام وقت عبادتِ غور و فکر اور لوگوں کی بہبودی کے خیال میں صرف کرنے لگے۔

ملک میں امن قائم کرنے کے منصبِ پیغمبری پر فائز ہونے لئے ایک انجمن کی بنیاد سے پہلے انہی دنوں میں

آنحضرتؐ نے اکثر قبیلوں کے سرداروں اور سمجھ دار لوگوں کو ایک جگہ جمع کیا۔ ان کے سامنے ملک کی بد امنی، مسافروں کے لٹنے، غریبوں اور کمزوروں پر امیروں اور زبردستوں کے ظلم و ستم کرنے کے حالات بیان کئے اور ان خرابیوں کے دور کرنے کی طرف توجہ دلائی۔ چنانچہ آپؐ کے مشورہ سے ایک انجمن قائم ہو گئی۔ قبیلوں کے تمام بڑے بڑے سردار اس میں شامل ہوئے۔

اس انجمن کے ممبروں کو یہ اقرار کرنا پڑتا تھا کہ:-

(۱) ہم ملک سے بد امنی دور کریں گے۔

(۲) ہم مسافروں کی حفاظت کیا کریں گے۔

(۳) ہم غریبوں کی امداد کیا کریں گے۔

(۴) ہم زبردست کو کمزور اور غریب پر ظلم کرنے سے روکا کریں گے۔



آنحضرتؐ کی اس تدبیر سے مخلوق خدا کو بہت فائدہ پہنچا۔ ایسے نیک کاموں کی وجہ سے دن بدن لوگوں میں آنحضرتؐ کی نیکی اور بزرگی کا بہت چرچا پھیلنے لگا۔

خانہ کعبہ کی تعمیر اور آنحضرتؐ کا زمانہ نبوت سے پہلے جب آنحضرتؐ تمام قبائل کی طرف سے حکم مقرر ہونا کی عمر پینتیس سال کی تھی تو قریش نے خانہ کعبہ کو از سر نو بنانے کا ارادہ کیا۔ کیونکہ خانہ کعبہ کی دیواریں بارش اور سیلاب کی وجہ سے پھٹ گئی تھیں۔ عمارت کے بنانے میں سب کے سب شامل تھے عمارت بلند ہوتے ہوتے اُس مقام تک پہنچ گئی کہ حجرِ اسود رکھا جائے!

اب جب کعبہ کی دیواریں اس پتھر کے رکھنے کا وقت آیا تو آپس میں بہت جھگڑا ہو گیا۔ ہر ایک قبیلہ کا سردار یہی چاہتا تھا کہ اس متبرک پتھر کو اپنے ہاتھ سے اٹھا کر رکھے۔ چار دن تک برابر یہی جھگڑا ہوتا رہا اور تعمیر کا کام بند رہا کوئی فیصلہ نہ ہوا۔ ہر طرف سے تلواریں کھینچ گئیں۔ آخر ایک بوڑھے آدمی کی رائے پر یہ بات قرار پائی کہ اگلے دن صبح کے وقت جو شخص سب سے پہلے خانہ کعبہ میں آئے اُسی کو حکم اور ثالث سمجھا جائے۔ اور اُسی کے فیصلہ کے مطابق عمل کیا جائے۔ سب نے یہ رائے تسلیم کی!

دوسرے دن تمام قبیلوں کے بڑے بڑے سردار موقع پر پہنچ گئے۔ کرشمہ ربانی دیکھو کہ صبح کو سب سے پہلے آنحضرتؐ وہاں تشریف لے آئے۔ آپ کو دیکھ کر لوگوں کی مسرت اور خوشی کی کوئی حد نہ رہی۔ سب کے سب آپ کو دیکھتے ہی پکارنے لگے کہ:-

”لو محمد (صلی اللہ علیہ وسلم) آگئے۔ یہ امین ہیں۔ ان کے فیصلہ

پر تو ہم سب ہی خوش ہیں۔“

انصاف کا یقین ہو تو ایسا ہو کہ فیصلہ سُٹنے سے پہلے ہی ہر ایک شخص

آپ کے فیصلہ پر رضا مندی کا اظہار کرتا ہے۔

آنحضرتؐ کو خدا نے عقل بھی بہت کامل دی تھی۔ آپ نے اپنی دانائی

اور ذہانت سے ایسی تدبیر کی کہ سب کے سب خوش ہو گئے۔

آنحضرتؐ نے ایک چادر بچھا دی اور اپنے ہاتھ سے حجر آشود اٹھا کر اُس

پر رکھ دیا۔ پھر آپ نے ہر ایک قبیلہ کے سردار کو کہا کہ چاروں طرف سے چادر

کے کنارے پکڑ کر اوپر کو اٹھائیں۔ سب نے چادر کو اٹھا کر اُس مقام تک اونچا

کیا۔ جہاں یہ پتھر رکھنا تھا۔ تب آنحضرتؐ نے پتھر کو چادر سے اٹھا کر خانہ کعبہ

کی دیوار پر اپنے موقع پر رکھ دیا۔

آپ کی اس تدبیر سے سب کے سب خوش ہو گئے۔ کسی کو کوئی شکایت

نہ رہی اور جاہل عرب ایک نوخوار جنگ سے بچ گئے۔ ورنہ ان میں تو ذرا ذرا

سی باتوں پر ایسی جنگ ہو جایا کرتی تھی کہ برسوں تک ختم ہونے میں نہ آتی تھی

اور ہزاروں جانیں موت کے گھاٹ اتر جاتی تھیں۔

مُشرکانہ رسموں سے کلی اجتناب | بچپن اور جوانی کے زمانہ میں

آنحضرتؐ اپنی قوم میں اخلاقی حیثیت سے ممتاز تھے۔ آپ کی دانائی خوش

اطواری بزرگی پر ہیزگاری اور دیانتداری کا تمام ملک میں چرچا تھا۔

جس زمانہ میں آپ پیدا ہوئے مکہ بت پرستی کا بہت بڑا مرکز تھا۔ خود

خانہ کعبہ میں تین سو ساٹھ بُت رکھے تھے۔ لیکن آنحضرتؐ کو ابتدا ہی سے بتوں سے نفرت تھی۔ آپؐ نے کبھی بتوں کے آگے سر نہیں جھکایا۔ بت پرستوں کے میلوں میں کبھی قدم نہیں رکھا۔ مشرکانہ کاموں میں آپؐ نے کبھی شرکت نہیں کی۔

ایک دفعہ قریش نے آپؐ کے سامنے کچھ کھانا لاکر رکھا جو بتوں کے چڑھنے کا تھا۔ آپؐ نے کھانے سے انکار کر دیا اور قریش سے کہا کہ میں بتوں کے چڑھاؤ کا کھانا نہیں کھایا کرتا۔

آپؐ صرف کعبہ کا طواف اور حج کیا کرتے تھے۔ اور اکثر اپنا وقت لوگوں کی بہتری اور بیہودگی کے کاموں میں صرف کیا کرتے تھے۔

## آفتاب رسالت کا طلوع

نبوت کا زمانہ جوں جوں قریب ہوتا گیا۔ آنحضرتؐ کے مزاج میں تنہائی اور خلوت گزینی کی عادت بڑھتی گئی۔ آپؐ اکثر اوقات گھر سے باہر رہا کرتے تھے۔ تن تنہا مکہ کے پہاڑوں میں تشریف لے جاتے تھے۔ اور وہیں بیٹھ کر غور و فکر میں مصروف رہتے تھے آپؐ کو ایک روشنی اور چمک سی نظر آیا کرتی تھی اور آپؐ اسے دیکھ کر بہت خوش ہوا کرتے تھے۔ اس روشنی میں کوئی صورت یا آواز نہیں ہوتی تھی۔

غارِ حرا میں عبادت | مکہ سے تین میل کے فاصلہ پر ایک غار تھا جو چار گز لمبا اور پونے دو گز چوڑا تھا۔ اس کو غارِ حرا کہتے ہیں۔ آنحضرتؐ اکثر راتیں اور رستوں



لے کر اس غار میں چلے جاتے تھے اور وہیںوں اس میں قیام فرماتے تھے۔ آپ اس غار میں بیٹھ کر عبادت اور غور و فکر میں مشغول رہا کرتے تھے۔ جب پانی اور سنتو ختم ہو جاتے تھے تو پھر گھر پر تشریف لاتے تھے اور کھانے کا یہی سامان لے کر پھر واپس چلے جاتے تھے اور عبادت و مراقبہ میں مصروف ہو جاتے تھے کئی سال آپ نے اسی حالت میں گزارے۔

سچے خواب | نزول وحی سے چھ مہینے پہلے آپ کو سچے خواب نظر آنے لگے۔ جو کچھ آپ رات کو خواب میں دیکھتے تھے دن کو وہی پیش آتا تھا۔ چھ مہینے تک برابر ایسی خوابوں کا سلسلہ جاری رہا۔

فرشتہ ربانی کی آمد | جب آنحضرت کی عمر چالیس سال کی ہوئی تو فرشتہ غیب خدا کا حکم اور نبوت کا پیغام لے کر آپ کے پاس آیا۔ اُس وقت آپ حسب معمول غار حرا میں عبادت میں مشغول تھے۔

فرشتہ نے آپ سے کہا کہ ”پڑھ“ آپ نے جواب دیا کہ میں تو پڑھنا نہیں جانتا۔ تب فرشتہ نے آپ کو پکڑ کر اپنے سینہ سے لگایا اور ایسے زور سے دبایا کہ آپ بے حال ہو گئے۔ پھر چھوڑ دیا اور کہا کہ ”پڑھ“ آپ نے پھر وہی پہلا جواب دیا۔ فرشتہ نے تین بار آپ کو اسی طرح سینہ سے لگا کر زور سے دبایا اور پھر تیسری دفعہ چھوڑ کر کہا کہ :-

اقْرَأْ بِاسْمِ رَبِّكَ الَّذِي خَلَقَ ۝ خَلَقَ ۝ خَلَقَ ۝ الْإِنْسَانَ مِنْ عَلَقٍ ۝ اقْرَأْ ۝

رَبُّكَ الْكَرِيمُ ۝  
الَّذِي عَلَّمَ  
بِالْقَلَمِ ۝ عَلَّمَ  
الْإِنْسَانَ مَا لَمْ  
يَعْلَمْ ۝

بنایا (اُن) پڑھتا چلا جا۔ تیرا خدا  
بڑا کریم ہے۔ جس نے آدمی کو قلم  
کے ذریعہ سے علم سکھایا۔ جس نے  
انسان کو وہ باتیں سکھائیں۔ جو  
اس کو معلوم نہ تھیں۔

آنحضرت صلی اللہ علیہ وسلم نے ان الفاظ کو دھرایا پھر وہ فرشتہ  
غائب ہو گیا۔

اس واقعہ کے بعد آپ فوراً گھر واپس آئے اور لیٹ گئے۔ حضرت خدیجہؓ  
سے کہا کہ مجھ پر کپڑا ڈال دو۔

عجیب و غریب غیبی حالات کا مشاہدہ جلال الہی کی ہیبت، نبوت  
کا بارگراں اور تبلیغ حق میں پیش آنے والی مشکلات کا تخیل، یہ سب باتیں  
ایسی تھیں کہ جن کی وجہ سے آپ کے دل میں اُس وقت کچھ ڈر سا پیدا  
ہوا۔

جب تھوڑی دیر کے بعد آپ کی طبیعت میں کچھ سکون ہوا تو آپ نے  
تمام کیفیت حضرت خدیجہؓ کو سنائی۔ اور کہا کہ مجھے تو اپنی جان کا خوف  
ہو گیا ہے۔

آنحضرتؐ کے اعلیٰ اخلاق پر  
حضرت خدیجہؓ کی شہادت

حضرت خدیجہؓ نے آپ کو تسلی دی اور  
کہا کہ آپ کو ڈر کس بات کا ہے؟ آپ  
شہ داروں کے ساتھ حسن سلوک سے پیش آتے ہیں۔ ہمیشہ سچ بولتے ہیں

مسکینوں کو کھانا کھلاتے ہیں۔ لوگوں کا بوجھ اٹھاتے ہیں۔ رانڈوں یتیموں اور بیکیوں کی خبر گیری کرتے ہیں۔ مصیبت زدوں سے ہمدردی کرتے ہیں مہانوں کی خاطر کرتے ہیں۔ آپ میں وہ تمام اخلاقی خوبیاں موجود ہیں۔ جو لوگوں میں نہیں پائی جاتیں۔ آپ کو کسی قسم کی اذیت نہیں پہنچ سکتی۔ خدا آپ کا ساتھ نہیں چھوڑے گا۔ وہ ہر حال میں آپ کا مددگار رہے گا۔

**ورقہ بن نوفل** اس کے بعد حضرت خدیجہؓ اپنے اطمینان قلب کی خاطر آنحضرتؐ کو باصرہ اپنے رشتہ کے چچیرے بھائی ورقہ بن نوفل کے پاس لے گئیں۔ ورقہ ایک عیسائی عالم تھا۔ توریت اور انجیل کا بڑا ماہر تھا۔ حضرت خدیجہؓ کی درخواست پر آنحضرتؐ نے ورقہ بن نوفل کے سامنے ساری کیفیت بیان کی۔

ورقہ نے سنتے ہی کہا کہ یہ وہی فرشتہ ہے جو پہلے پیغمبروں کے پاس خدا کا پیغام لے کر آتا رہا۔ کاش میں جوان ہوتا اور اس وقت تک زندہ رہتا جب قوم آپ کو یہاں سے نکال دے گی۔ دُنیا میں جب کوئی خدا کا رسول آیا اور اس نے سچی تعلیم پیش کی تو ہمیشہ لوگوں نے ابتدا میں اس کی مخالفت کی۔ کاش میں اس وقت تک زندہ رہوں اور آپ کی مدد کروں۔

## تبلیغ اسلام کا آغاز

حضرت خدیجہؓ کا سب سے پہلے اسلام لانا جب رسول کریمؐ کو خدا کی طرف دین حق کی تبلیغ و اشاعت کا حکم ہوا تو آنحضرتؐ نے سب سے پہلے تبلیغ



کا کام اپنے گھر سے شروع کیا۔ آپ نے سب سے پہلے گھر میں حضرت خدیجہؓ کو تلاش کیا۔ حضرت خدیجہؓ مکان کے کسی دوسرے حصے میں کسی کام کو گئی تھیں۔ یکایک آئیں تو دیکھا کہ آپ کسی کی تلاش میں ہیں۔ پوچھا کہ حضورؐ کس فکر میں ہیں؟ آپ نے فرمایا کہ مجھ پر ابھی وحی نازل ہوئی ہے اور مجھے تبلیغِ اہلِ کاحکم ہوا ہے۔ اب میں دیکھ رہا ہوں کہ سب سے پہلے میری دعوت پر کون متوجہ ہو کر حلقہٴ اسلام میں داخل ہوتا ہے؟

جب حضرت خدیجہؓ نے حضورؐ کے منہ سے یہ بات سُنی تو دوڑ کر آپ کے قدموں پر گر پڑیں اور عرض کرنے لگیں کہ:-

”یا رسول اللہ میں آپ کی نبوت اور رسالت کی سب سے پہلے گواہی دیتی ہوں اور ایمان لاتی ہوں۔“

چنانچہ دعوتِ اسلام اور قبولِ اسلام کی ابتدا اپنے گھر سے ہوئی:-

آنحضرتؐ کی پاکیزہ زندگی | بیوی اپنے شوہر کے تمام رازوں اور خفیہ باتوں سے واقف ہوتی ہے۔ اُسے شوہر اور صداقت کی ایک دلیل

کے اخلاق و عادات کا پورا تجربہ ہوتا ہے۔ شوہر کی زندگی کا کوئی بھی پہلو اُس سے پوشیدہ نہیں ہوتا۔ پس آنحضرتؐ کے منہ سے اسلام کا پیغام سنتے ہی حضرت خدیجہؓ کا سر نیاز جھکا دینا اور سب سے پہلے حضورؐ پر ایمان لے آنا اس بات کی صاف شہادت ہے کہ حضورؐ کی زندگی نہایت پاکیزہ اور ہر قسم کے عیوب و نقائص سے مُبرا تھی۔ اسی لئے حضرت خدیجہؓ جیسی تجربہ کار معاملہ فہم سمجھدار اور روشن ضمیر بیوی نے اپنے سابقہ تجربوں کی بنا پر آپ کے دعویٰ

کے سچا ہونے کا فوراً قطعی فیصلہ کر لیا۔ اور بلا چون و چرا حضور کے آگے سر تسلیم خم کر کے مسلمانوں کی فہرست میں سب سے پہلے اپنا نام لکھوایا۔  
**حضرت علیؓ حضرت ابوبکرؓ اور حضرت خدیجہؓ کے اسلام لانے**  
**حضرت زیدؓ کا پہلے ہی دن اسلام لانا** کے بعد وہ لوگ جن کو رسول کریمؐ کے اخلاق و عادات کا پہلے سے کافی تجربہ حاصل ہو چکا تھا اور جو اپنے پچھلے تجربوں کی بنا پر آپ کے دعوے کے سچا ہونے کا قطعی فیصلہ کر سکتے تھے پہلے ہی دن اسلام لے آئے۔

مردوں میں سے پہلے ہی دن جو مسلمان ہوئے ایک آپ کے چچا زاد بھائی حضرت علیؓ ایک آپ کے مخلص دوست حضرت ابوبکرؓ اور ایک آپ کے آزاد کردہ غلام زیدؓ بن حارثہ تھے۔  
 یہ سب کے سب آپ کے حالات و واقعات اور حرکات و سکنات سے بخوبی واقف تھے۔ ان اشخاص کا سب سے پہلے ایمان لانا آنحضرتؐ کی صداقت اور راستبازی کی ایک زبردست دلیل ہے۔  
 حضرت ابوبکرؓ بڑے مال دار تاجر تھے۔ لوگوں میں ان کا بہت رسوخ تھا۔ ان کی کوشش سے بہت سے لوگ مسلمان ہوئے۔ کئی عورتوں نے بھی اسلام قبول کر لیا۔ پھر آہستہ آہستہ اور لوگ بھی اسلام کے اندر داخل ہونے لگے۔

**مسلمان پہاڑ کی گھاٹی میں** آنحضرتؐ نے نہ صرف عرب بلکہ تمام دنیا کو چھپ کر نماز ادا کرتے تھے اسلام کی روشنی سے منور کرنا تھا اس لئے

ضرورت اس بات کی تھی کہ نہایت تدبیر اور تدبیر سے کام کیا جائے اور سب سے پہلے مخلص مرد اور عورتوں کی ایک مختصر سی جماعت تیار کر لی جائے جو علانیہ تبلیغ اسلام کا کام کر سکے۔

پس ابتدا میں آنحضرتؐ نے تبلیغ کا فرض نہایت خاموشی سے ادا کیا۔ نماز کا جب وقت آتا تھا تو آنحضرتؐ اور مسلمان مکہ سے باہر کسی پہاڑ کی گھاٹی میں چلے جاتے تھے اور وہاں نماز ادا کرتے تھے۔

✓ ہر معاملہ میں نہایت احتیاط کی جاتی تھی۔ تاکہ مشرکین مکہ کو کسی بات کی خبر نہ ہونے پائے اور وہ تبلیغ کے ابتدائی مراحل میں مشکلات پیدا نہ کر سکیں۔ مخلصین کی ایک چھوٹی سی جماعت کی تیاری تک اسلام کی تبلیغ نہایت خاموشی کے ساتھ کی۔ آپ چپکے چپکے لوگوں کو سمجھایا کرتے تھے اور چاند سورج پتھروں اور درختوں وغیرہ کی پوجا سے ہٹا کر ایک خدا کی بندگی کی تعلیم دیا کرتے تھے۔ لوگ رفتہ رفتہ بت پرستی اور جاہلیت کی ناپاک زندگی سے ہزار ہوں اسلام میں داخل ہوتے رہتے تھے۔

آنحضرتؐ کی اس پوشیدہ کوشش سے مخلص، دیندار اور جان نثار مسلمانوں کی ایک چھوٹی سی جماعت تیار ہو گئی۔ جس میں عورتیں، مرد، جوان، بوڑھے، امیر اور غریب سب قسم کے لوگ شامل تھے۔

علانیہ تبلیغ کا حکم اب جبکہ تبلیغ کا یہ پہلا مرحلہ طے ہو چکا اور علانیہ تبلیغ کا وقت آپؐ کو خدا کی طرف سے حکم آیا کہ۔



فَاَصْدَغَ بِمَا تُؤْمَرُ | آپ کو جو حکم دیا گیا ہے اسکو کھول کر سنا دو۔  
 پہاڑی کا وعظ۔ اہل مکہ کو تبلیغ  
 اہل مکہ کی طرف سے آنحضرتؐ کی  
 راستبازی کا اقرار مگر قبول حق سے انکار  
 اس حکم کو سن کر آنحضرتؐ صفا  
 کی پہاڑی پر چڑھ گئے اور آپ  
 نے بلند آواز سے ایک ایک قبیلہ

کا نام لے لے کر بلانا شروع کیا۔ آپ کی آواز سن کر سب جمع ہو گئے تب  
 آپ نے فرمایا: ”تم سب مجھے بتلاؤ کہ تم مجھے سچا سمجھتے ہو یا جھوٹا خیال  
 کرتے ہو؟“

سب نے متفق ہو کر کہا کہ ”ہم نے کبھی کوئی غلط یا جھوٹی بات تمہارے  
 منہ سے نہیں سنی ہم نے تم کو ہمیشہ سچ بولتے دیکھا ہے۔ ہم کو پوری طرح  
 سے یقین ہے کہ تم سچے اور امین ہو۔“

پھر آپ نے فرمایا کہ ”دیکھو۔ میں پہاڑ کی چوٹی پر کھڑا ہوں اور تم اس کے  
 نیچے ہو۔ میں پہاڑ کے اس طرف بھی دیکھ رہا ہوں اور اس طرف بھی۔ اچھا اگر  
 میں تم سے یہ کہوں کہ ڈاکوؤں کی ایک جماعت ہتھیار باندھے مکہ پر حملہ کرنے  
 کے لئے دور سے آتی دکھائی دے رہی ہے تو کیا تم میری اس بات کا یقین  
 کر لو گے؟“

سب نے کہا کہ ”ہم ضرور یقین کر لیں گے کیونکہ ہمارے پاس تمہارے  
 جیسے سچے اور نیک آدمی کو جھٹلانے کی کوئی وجہ نہیں۔ خاص کر جبکہ تم ایک  
 ایسی اونچی جگہ پر کھڑے ہو جہاں سے تم ہر طرف دیکھ رہے ہو۔“  
 تب آنحضرتؐ نے فرمایا کہ ”یہ صرف تم کو سمجھانے کے لئے ایک مثال تھی

اب میں تم کو خبر دیتا ہوں کہ موت تمہارے سر پر آرہی ہے۔ خدا کا عذاب  
 نزدیک ہے۔ تم سب نے خدا کے دربار میں حاضر ہونا ہے۔ خدا پر ایمان  
 لے آؤ تاکہ عذاب الہی سے بچ جاؤ۔ میں عالم آخرت کو سامنے دیکھ رہا ہوں  
 آؤ۔ اُس جہاں کے لئے تمہاری میں لگ جاؤ۔ ظاہری اور باطنی نجاستوں سے  
 الگ ہو جاؤ اور پاکیزہ زندگی اختیار کرو۔  
 صفا ص

اس نصیحت آموز اور دل نشین وعظ کے سننے کے بعد وہی لوگ جو ابھی  
 ایک لمحہ پہلے آپ کے سچا اور مستباز ہونے کا اقرار کر چکے تھے۔ آپ پر مہینے  
 لگے اور آپ کی مخالفت کے لئے تیار ہو گئے۔ آپ کا چچا ابولسب آپکی باتیں  
 سن کر بہت برہم ہوا اور سب لوگ ناراض ہو کر اپنے اپنے گھروں کو باتیں  
 بناتے ہوئے چلے آئے۔

اپنے قریبی رشتہ داروں میں تسلیج | چند روز کے بعد آنحضرتؐ کو خدا  
 کی طرف سے حکم ہوا کہ۔

وَاصْذَرْ عَشِيرَتَكَ  
 الْأَقْرَبِينَ | اپنے قریب کے رشتہ داروں  
 کو خدا سے ڈراؤ۔

تب آپ نے حضرت علیؑ سے کہا کہ دعوت کا انتظام کرو۔ چنانچہ انہوں  
 نے سامان کہا۔ آپ نے اپنے تمام قریبی رشتہ داروں کو دعوت پر بلایا پائیس  
 کے قریب آپ کے رشتہ دار آئے۔ جب سب کھانا کھا چکے تو آپ تقریر کرنے  
 کے لئے کھڑے ہوئے مگر ابولسب نے ایسی میوہ باتیں شروع کر دیں کہ آپ  
 کو تقریر کا موقع نہ ملا۔

دوسرے دن آنحضرتؐ نے پھر دعوت کا سامان کیا۔ اور اپنے رشتہ داروں کو پھر بلایا۔ جب سب لوگ کھانا کھا چکے تو آپؐ نے کھڑے ہو کر فرمایا کہ ”میں تمہارے لئے وہ چیز لے کر آیا ہوں جس میں دین اور دنیا کی بہبودی ہے۔ ایسی عمدہ اور اچھی چیز عرب بھر میں کبھی کوئی شخص اپنی قوم کے لئے نہیں لایا۔ میں آپؐ سب لوگوں کو اسکی دعوت دیتا ہوں۔ بتاؤ۔ اس کام میں میرا کون سا تھ دیگا۔“ یہ سن کر سب خاموش ہو گئے۔ کسی نے کوئی جواب نہ دیا۔ اتنے میں حضرت علیؓ اُٹھے اور انھوں نے کہا کہ ”اگرچہ میں کمزور اور سب میں چھوٹا ہوں مگر میں آپؐ کا ساتھ دوں گا۔“

یہ سن کر سب ہنس پڑے اور مذاق اڑاتے ہوئے چلے آئے۔

**حرم کعبہ میں توحید کا اعلان** اب آہستہ آہستہ مسلمانوں کی ایک جماعت تیار ہو گئی تھی جس کی تعداد چالیس سے زیادہ تھی۔ آنحضرتؐ نے ایک دن حرم کعبہ میں جا کر توحید کا اعلان کیا اور بت پرستی سے لوگوں کو منع کیا۔ کفار کے نزدیک یہ حرم کی سب سے بڑی توہین تھی۔ اس لئے ہر طرف سے لوگ آپؐ پر ٹوٹ پڑے۔ حضرت عارثؓ بن ابی مالہ کو خبر ہوئی تو دوڑے ہوئے آئے اور آنحضرتؐ کو پہچانا چاہا۔ مگر ہر طرف سے اُن پر تلواریں پڑنے لگیں اور وہ وہیں شہید ہو گئے۔ یہ پہلا خون تھا جو اسلام کی راہ میں بہایا گیا۔

**گلی کوچوں میں سیلوں** اب آنحضرتؐ نے گلی کوچوں اور گھروں میں جہاں اور مجلسوں میں تبلیغ کر لوگوں کو توحید کا وعظ سنانا شروع کیا۔ آپؐ مجلسوں میں سیلوں منڈیوں بازاروں اور شہرستانوں میں جایا کرتے تھے اور لوگوں کو



اسلام کی دعوت دیا کرتے تھے۔ بتوں کی پوجا گندمی باتوں اور بد اخلاقی کے کاموں سے منع کیا کرتے تھے! مقاصد -

انحضرت کے وعظ **انحضرت لوگوں کو سمجھاتے تھے کہ خدا ایک ہے**  
 کی بڑی بڑی باتیں **صرف اسی کی عبادت اور بندگی کرو بتوں پتوں**  
 پہاڑوں اور درختوں کی پوجا نہ کرو۔ یہ سب چیزیں خدا کی پیدا کی ہوئی ہیں بیٹیوں  
 کو مار ڈالنے کی عادت چھوڑ دو۔ زنا کاری، جوا، قتل، خونریزی، قیموں اور  
 بیواؤں کی حق تلفی اور غریبوں اور سیکسوں پر ظلم کرنے سے باز رہو۔

آپ فرماتے تھے کہ جسم اور کپڑوں کو نجاست سے پاک رکھو۔ زبان کو  
گندی باتوں سے اور دل کو بُرے خیالات سے پاک و صاف بناؤ۔ وعدہ  
و اقرار کی پابندی کرو۔ کسی سے دغا اور فریب نہ کرو۔ امانت میں خیانت نہ  
کرو۔ ہمسایہ سے نیک برتاؤ کرو۔ حسب و نسب پر بے جا فخر نہ کرو۔ سبب بی نفع  
انسان کو بھائی بھائی سمجھو۔ گورے اور کالے، ترکی اور حبشی کا امتیاز اڑاؤ۔  
راست بازی اختیار کرو۔ آپس میں محبت بڑھاؤ۔ بدگمانی کو عداوت نہ بناؤ  
اوروں کے عیب تلاش نہ کرو۔ آپس میں بغض نہ رکھو۔ ایک دوسرے پر رحم  
کرو۔ غم و درگزر کو اپنا شیوہ بناؤ۔ کسی کو ایذا نہ دو۔

قیدیوں کو رہائی دلاؤ۔ بھوکوں کو کھانا کھلاؤ۔ بیماروں کی خبر گیری کرو  
بیکسوں، منظر نویسوں اور مصیبت زدوں سے ہمدردی کرو۔

# کفارِ قریش کی مخالفت

اسلام کی اشاعت کے روکنے کی تدابیر  
قریش کی مخالفت کے اسباب | جب آنحضرت صلی اللہ علیہ وسلم  
نے علانیہ اسلام کی تبلیغ شروع کی تو کفارِ قریش نے آپ کی مخالفت شروع  
کر دی۔ اس مخالفت کے کئی اسباب تھے۔

(۱) قریش کی تمام عرب پر مذہبی حکومت تھی۔ وہ کعبہ کے مجاور کنجی بردار  
سمجھے جاتے تھے۔ ملک بھر میں ان کی جو کچھ عزت و تعظیم کی جاتی تھی وہ صرف  
ان بتوں کی وجہ سے تھی جو کعبہ میں رکھے ہوئے تھے اور جن کی وجہ سے عرب  
کے تمام قبائل مکہ میں آکر بُت پرستی کے مراسم بجالاتے تھے۔ تمام ملک میں یہی  
بُت مال و دولت دینے والے فتوحات حاصل کرنے والے اولاد عطا کرنے  
والے۔ غرض ہر قسم کے خیر و شر کے مالک سمجھے جاتے تھے۔

لیکن اسلام بُت پرستی کا دشمن کا تھا۔ وہ سب سے پہلے اس طلسم کو توڑنا  
چاہتا تھا۔ جس کا یقینی نتیجہ ان لوگوں کی عزت و عظمت کا زوال اور خاتمہ تھا۔  
بڑے بڑے رؤسا اور سردار یہ گوارا نہیں کر سکتے تھے کہ وہ آنحضرتؐ کو نبی تسلیم  
کر کے اپنی سرداری سے دست بردار ہو جائیں۔ اور ان تمام منافع کو چھوڑ دیں  
جو ان کو کعبہ کی مجاوری کی وجہ سے حاصل تھے۔ اس لئے انہوں نے آنحضرتؐ  
کی مخالفت ضروری سمجھی۔

(۲) مغرور قریش عرب میں اپنے آپ کو سب سے بڑا سمجھتے تھے۔ انہیں

اپنی خاندانی شرافت پر بہت بڑا ناز تھا۔ لیکن اسلام حسب و نسب کی فوقیت امیری و غریبی کے امتیاز اور فرقوں اور قوموں کے اختلاف کو مٹا کر ایک عام اخوت کا رشتہ قائم کر کے سب کو ایک ہی صف میں جگہ دیتا تھا۔ مگر قریش کو یہ مساوات گوارا نہ تھی۔ انہیں اسلامی مساوات اور اسلامی اخوت کے قبول کرنے میں ایک قسم کی حقارت اور ذلت محسوس ہوتی تھی۔ ان کے نزدیک آقا اور عظام کا امتیاز ایک ضروری چیز تھی۔ اس لئے انہوں نے رسول کریمؐ کا سختی سے مقابلہ شروع کیا۔

(۳) قریش کے اکثر قبائل آنحضرتؐ کے خاندان یعنی بنو ہاشم سے عداوت رکھتے تھے۔ اس لئے انہیں یہ بات گوارا نہ تھی کہ ایک حریف اور دشمن کے قبیلہ کے شخص کو نبی مان کر اس کی تعلیم پر چلیں اور اس کی اطاعت اختیار کریں۔ (۴) نہ صرف قریش بلکہ تمام عرب کی طرف سے آنحضرتؐ کی مخالفت کی ایک بڑی وجہ یہ بھی تھی کہ عرب کے لوگ سینکڑوں برس سے بتوں کی پوجا کرتے چلے آتے تھے اور ہر روز ان کے آگے پیشانی رگڑتے تھے۔ بت پرستی کے عادی ہو چکے تھے اور اس پر بالکل مطمئن تھے۔ لیکن اسلام دفعتاً اس دیرینہ طلسم کو توڑ کر بت پرستی کا نام نشان مٹانا چاہتا تھا۔

(۵) قریش کی مخالفت کا ایک اور بڑا سبب ان کی بد اخلاقیات تھیں۔ وہ زنا، جوا، قتل، حق تلفی، عداوت، جنگ و جدال اور آوارگی کے عادی ہو رہے تھے۔ ہر ایک قاعدہ اور قانون کی بندش سے آزاد تھے۔ لیکن اسلام جہاں ایک طرف بت پرستی کو مٹاتا تھا۔ وہاں ساتھ ہی ساتھ ہر قسم



کی بد اخلاقیوں سے بڑی سختی کے ساتھ منع کرتا تھا۔ اس لئے ان دیرینہ بد عادات کو چھوڑ کر کسی قاعدہ اور قانون کی پابندی قریش کو کسی طرح گوارا نہ تھی۔ ان سب باتوں کا نتیجہ یہ ہوا کہ تمام قریش آنحضرتؐ کی مخالفت اور آپ کے استیصال پر کمر بستہ ہو گئے۔ کفر و اسلام کی یہ علانیہ کشمکش نبوت کے چوتھے سال کے ساتھ ہی خوب زور شور سے شروع ہو گئی۔

ایذارسانی کی کمیٹیاں | قریش مکہ آنحضرتؐ اور مسلمانوں کو طرح طرح سے تنگ کر رہے تھے۔ انہوں نے تکلیف دہی کے کئی طریقے اختیار کئے مگر جب ان کی متفرق کوششیں آنحضرتؐ کے ارادوں کو کمزور کرنے میں کسی طرح کامیاب نہ ہو سکیں تو انہوں نے ایذارسانی کے لئے اب باقاعدہ کمیٹیوں بنالیں تاکہ قبائل کی متحدہ کوشش سے اسلام کا مقابلہ کیا جائے۔

ابولہب کی سرپرستی میں ایک کفار کی ایک کمیٹی ابولہب کی سرپرستی کمیٹی کا قیام۔ دشمنیوں کی زبان میں قائم ہوئی۔ مکہ کے بچپن بڑے سے آنحضرتؐ کی تعریف

اب کمیٹی کے سامنے یہ سوال پیش ہوا کہ جو لوگ دور و دراز مقامات سے مکہ میں آتے ہیں انہیں آنحضرتؐ کے بارے میں کیا کہا جائے تاکہ باہر سے آنے والے لوگ آپ کی طرف متوجہ نہ ہوں اور آپ کے کلام کو نہ سنیں۔

مجلس میں سے ایک نے کہا۔ ہم ان سے کہیں گے کہ وہ کلام نہ سنے کیٹی میں ولید بن مغیرہ ایک سمجھدار بوڑھا بھی شامل تھا۔ اس نے یہ بات سن کر کہا کہ محمدؐ کا کلام تو نہایت فصیح شیریں اور دلنشین ہے کاہنوں

کی زبان سے ایسا کلام ہم نے آج تک کسی نہیں سنا۔ ہم کو ایسی بات نہیں  
 کہنی چاہئے جس سے لوگ سمجھیں کہ ہم جھوٹ بول رہے ہیں۔  
 ایک نے کہا کہ اچھا تب ہم اُسے دیوانہ بتلایا کریں گے۔  
 ولید بولا کہ کبھی دیوانوں کے منہ سے بھی کسی نے ایسی اچھی باتیں سُنی  
 ہیں؟

ایک اور شخص بولا کہ پھر کہنا چاہئے کہ شاعر ہے۔  
 ولید نے کہا کہ ہم خوب اچھی طرح سے جانتے ہیں کہ شعر کیا ہوتا ہے۔ محمد  
 کے کلام کو شعر سے ذرا بھی مشابہت نہیں۔  
 ایک بولا کہ اچھا ہم کہیں گے کہ وہ جادوگر ہے۔  
 ولید بولا کہ جادوگر دوں کی شکلیں بڑی نحوس اور اُن کی عادتیں بڑی  
 گندی اور ناپاک ہوتی ہیں مگر محمدؐ تو بڑا پاک و صاف رہتا ہے۔ اپنے اخلاق  
 سے لوگوں کو اپنا مطیع اور گرویدہ بنا رہا ہے۔

آخر سب نے عاجز آکر ولید سے کہا کہ تم ہی بتاؤ کہ پھر ہمیں کیا کہنا چاہئے؟  
 ولید نے کہا کہ سچ تو یہ ہے کہ محمدؐ کے کلام میں بہت تاثیر ہے۔ اس کی گفتگو  
 بڑی شیریں ہے اور اس کے اخلاق و عادات بڑے پاکیزہ اور دلکش  
 ہیں۔ لوگوں کو اُس کے اثر سے بچانے کے لئے صرف یہی ایک طریقہ میری سمجھ  
 میں آتا ہے کہ ہم ان سے کہیں کہ محمدؐ کی باتیں نہ سنو کیونکہ اُس کی باتیں سننے  
 سے دل پر ایسا اثر ہوتا ہے کہ جس سے باپ بیٹے، بھائی بھائی اور بیوی خاوند  
 میں جدائی ہو جاتی ہے۔ اس ڈر سے لوگ اس کی باتیں سننے سے باز رہیں گے

مخالفین کی تجاویز | اس کمیٹی کے ممبروں نے اسلام کے روز افزوں اثر کو روکنے کے لئے کئی تدابیر پر غور کیا اور بالآخر بہت سی گفتگو اور بحث کے بعد سب نے مندرجہ ذیل تجاویز پر اتفاق کیا:

(۱) آنحضرتؐ کو ہر طرح سے ایذا پہنچائی جائے تاکہ آپ تنگ آکر اپنے دین کی تبلیغ کا کام چھوڑ دیں؛

(۲) بات بات پر آپ کی ہنسی اڑائی جائے تاکہ لوگ آپ کی باتوں کی طرف توجہ نہ کر سکیں؛

(۳) اسلام لانے والوں کو انتہا درجہ کی اذیت اور تکلیف دی جائے تاکہ جو لوگ مسلمان ہو چکے ہیں وہ واپس آجائیں اور نئے لوگ اسلام میں داخل نہ ہوں؛

## کفار کی ایذا رسائی

رسول کریمؐ کا صبر و استقلال

کفار نے آنحضرتؐ صلی اللہ علیہ وسلم کو بہت ستانا شروع کیا تاکہ آپ مجبور ہو کر اسلام کی تبلیغ چھوڑ دیں۔ قریش کے بڑے بڑے رؤساء اور سردار آپ کے ہمسایہ تھے۔ اور یہی آپ کے سب سے بڑھ کر دشمن تھے۔ یہ لوگ اکثر اوقات آپ کے راستہ میں کانٹے بچھا دیا کرتے تھے تاکہ رات کے وقت اندھیرے میں آپ کے پاؤں زخمی ہو جائیں، آپ کے گھر کے دروازے پر نجاست پھینک دیتے تھے۔ نماز پڑھتے وقت ہنسی اڑاتے تھے۔ لیکن آپ ان تمام تکالیف



بڑی کشادہ پیشانی اور مسترت کے ساتھ برداشت کرتے رہے۔ اور بڑے صبر و استقلال سے دین حق کی اشاعت میں لگے رہے۔

**عقبہ کی بدسلوکی** | ایک دن آنحضرتؐ خانہ کعبہ میں نماز پڑھ رہے تھے اس موقع پر عقبہ آیا۔ اس نے اپنی چادر کو لپیٹ کر رستی کی طرح بنایا۔ جب آنحضرتؐ سجدہ میں گئے تو اس چادر کو آپ کے گلے میں ڈال کر تیج پر تیج دینے شروع کئے۔ یہاں تک کہ آپ کا گلا بہت گھٹ گیا۔ مگر آپ بالکل اطمینان سے سجدہ میں پڑے رہے۔ اتنے میں حضرت ابو بکرؓ آگئے۔ انہوں نے دھکا دے کر عقبہ کو ہٹایا۔ لیکن آنحضرتؐ نے عقبہ کو کچھ نہ کہا۔

اتنے میں چند اور شریر لوگ آگئے اور انہوں نے حضرت ابو بکرؓ کو بہت مارا۔ **ابو جہل کی ایذا رسانی کا ایک واقعہ** | اسی طرح ایک دفعہ نبی کریمؐ کعبہ کے صحن میں نماز پڑھ رہے تھے۔ قریش بھی آپ کو دیکھ کر وہاں جا بیٹھے۔ ابو جہل بولا کہ آج شہر میں فلاں جگہ اونٹ ذبح ہوا ہے۔ اس کی اوجھری پڑی ہوئی ہے۔ کوئی ہے جو دہاں جائے۔ اُسے نجاست سمیت اٹھا لے اور آپ کے اوپر رکھ دے۔

یہ سن کر عقبہ اٹھا اور نجاست سے بھری ہوئی اوجھری لایا۔ جب آپ سجدہ میں گئے تو آپ کی پیٹھ پر رکھ دی۔ آنحضرتؐ تو اس وقت خدائے ذکر میں محو تھے۔ آپ کا تو اس طرف کچھ بھی خیال نہ ہوا۔ لیکن کفار دیکھ کر منہ کے مارے لوٹے جاتے تھے اور ایک دوسرے پر گرے پڑتے تھے۔ اتنے میں اتفاقاً آپ کی صاحبزادی حضرت فاطمہؓ جو ابھی صرف پانچ چھ سال کی

تھیں ادھر آگئیں۔ انہوں نے باپ کی پیٹھ سے اوجھری کو ہٹایا اور کفار کو بھی کچھ بُرا بھلا کہا۔

کفار اس قسم کی اور بے شمار تکلیفیں حضور کو پہنچاتے رہے جن کا ذکر آئندہ صفحات میں آئیگا۔ لیکن یہ سب اذیتیں آپ کی بے نظیر صبر و جرات کو ذرہ برابر بھی کم نہ کر سکیں اور آپ بدستور لوگوں کی اصلاح کے کام میں لگے رہے۔

آنحضرتؐ جب اپنے ہمسایہ کفار کو ایذا رسانی کے درپے دیکھتے تھے تو بعض اوقات صرف اس قدر فرما دیا کرتے تھے کہ ”اے لڑ زندان قریش! ہمسائیگی کا حق خوب ادا کرتے ہو؟“

کفار کو آنحضرتؐ کے قتل کی جرأت نہ تھی

اگرچہ کفار کا غیظ و غضب دن بدن بڑھتا جا رہا تھا مگر وہ آنحضرتؐ کے قتل کی جرأت نہ کر سکتے تھے۔ آنحضرتؐ کے چچا ابوطالب سرداران مکہ میں سب سے زیادہ عزت و وجاہت رکھتے تھے۔ اور قبیلہ بنی ہاشم کے سردار سمجھے جاتے تھے۔ آپ کے چچا اگرچہ اسلام نہ لائے تھے۔ مگر آپ کی حمایت پر تھے۔

کفار جانتے تھے کہ بنو ہاشم خون کا انتقام نہ چھوڑیں گے۔ اور اگر وہ اٹھ کھڑے ہوتے تو معاملہ بہت نازک ہو جائے گا اور تمام مکہ کو مجبوراً جنگ میں مبتلا ہونا پڑے گا۔ اور پھر جب تک بنو ہاشم بدلہ نہ لے لیں گے اس وقت تک لڑائی کی آگ کا بجھنا ناممکن ہوگا۔

اس لئے کفار آنحضرتؐ کے قتل کا ارادہ نہ کر سکے۔ صرف تکلیف دہی

کے طریقے اختیار کرتے رہے۔  
**آنحضرتؐ کا بے نظیر صبر و استقلال** | ایک دفعہ ایک صحابی نے قریش  
 کی ایذا رسائیوں سے تنگ آکر آنحضرتؐ کی خدمت میں عرض کی کہ آپ ان کے  
 حق میں بددعا کیوں نہیں فرماتے؟

یہ سن کر آپ کا چہرہ سُرخ ہو گیا اور فرمایا کہ ”تم سے پہلے لوگ گذرے  
 ہیں جن کو آرسے سے چیر کر دو ٹکڑے کر دیا جاتا تھا، اُن کے بدن پر لوسہ کی  
 کنگھیاں چلائی جاتی تھیں جس سے گوشت پوست سب علیحدہ ہو جاتے تھے  
 لیکن ان آزمائشوں اور امتحانوں کے باوجود اپنے فرض سے باز نہ آئے  
 خدا کی قسم دین اسلام کمال کو پہنچ کر رہے گا۔“

آنحضرتؐ کا یہ ارشاد حرف بہ حرف پورا ہوا اور آپ کے اس بے نظیر  
 صبر و استقلال کی وجہ سے چند ہی سالوں کے اندر ہزار ہا جان نثاروں اور  
 فداکاروں کا گروہ آپ کے گرد جمع ہو گیا اور وہی سرزمین جس میں اللہ کا نام  
 لینا ایک جرم عظیم سمجھا جاتا تھا تو حید کی اشاعت کا مرکز بن گئی۔

**مسلمانوں پر کفار کے دروٹاں کا مظالم**  
 اسلام کی خاطر مصائب کی برداشت

اسلام جب آہستہ آہستہ پھیلنا شروع ہو گیا تو کفار نے اسلام کی  
 اشاعت کے روکنے کے لئے ایک تدبیر یہ کی کہ مسلمانوں کو ہولناک مظالم  
 کا نشانہ بنایا جائے تاکہ یہ لوگ اسلام سے پھر کر دوبارہ قریش کے آباؤی مذہب



میں داخل ہو جائیں اور دوسرے لوگوں کو بھی اسلام میں داخل ہونے کی جرات نہ ہو سکے۔ چنانچہ قریش نے پوری سرگرمی کے ساتھ ظلم و ستم کا سلسلہ شروع کر دیا۔

مسلمانوں میں سے جو لوگ بے یار و مددگار اور غریب الوطن تھے اور جن کو کسی قبیلہ کی حفاظت حاصل نہ تھی۔ ان کو تو تمام کفار نے مل کر تکلیفیں دینی شروع کیں اور جن مسلمانوں کا کسی قبیلہ سے تعلق تھا ان کو اذیت دینے کے لئے ان کے رشتہ داروں کو آمادہ کیا گیا۔

**حضرت بلال رضی اللہ عنہ** آپ حبشی النسل تھے۔ اُمیہ بن خلف کے غلام تھے جب ان کے آقا نے سنا کہ بلال مسلمان ہو گئے ہیں تو اُس نے ان کو طرح طرح کی تکلیفیں دینی شروع کیں،

ٹھیک دوپہر کے وقت جلی ہوئی ریت پر ان کو لٹا دیا جاتا تھا اور گرم گرم بھاری پتھر ان کی چھاتی پر رکھ دیا جاتا تھا تاکہ ہلنے نہ پائیں۔ پھر اُمیہ ان سے کہتا تھا کہ اسلام سے باز آ جاؤ ورنہ ایسے ہی مار ڈالوں گا۔ مگر یہ اس وقت بھی زبان سے اُحد اُحد پکارتے تھے۔

حضرت بلال رضی اللہ عنہ کی گردن میں رسی باندھ کر ان کو لٹکوں کے سپرد کر دیا جاتا تھا۔ وہ انہیں گدے کے گلی کوچوں اور پہاڑیوں پر گھسیٹتے پھرتے مگر پھر بھی یہ اُحد اُحد کانعرہ لگاتے جاتے تھے۔

مشکیں باندھ کر لکڑیوں سے ان کو پٹیا جاتا تھا، دھوپ کے اندر گھنٹوں بٹھلایا جاتا تھا اور کئی کئی دن تک بھوکا پیاسا رکھا جاتا تھا۔ مگر ان کی زبان

پھر وقت اللہ کا نام جاری رہتا تھا۔

آخر جب حضرت ابوبکرؓ کو ان اذیتوں کی خبر ہوئی تو انہوں نے حضرت بلالؓ کو اُمیہ سے خرید کر آزاد کر دیا۔ پھر حضرت بلالؓ آنحضرتؐ کی خدمت میں رہنے لگے۔

حضرت عمارؓ ان کے والد حضرت عمارؓ اپنے والد یا سر اور اپنی یا سر اور ان کی والدہ سُمیہؓ والدہ سُمیہؓ سمیت مسلمان ہو گئے۔

ابو جہل نے ان تینوں کو بہت اذیت دینی شروع کی۔ وہ ہر روز انہیں پیٹا کرتا تھا اور مارتے مارتے بیہوش کر دیتا تھا۔

ابو جہل نے ایک دن طیش میں آکر سُمیہؓ کے اندام نہانی پر نیزہ مارا اور جان سے مار ڈالا۔

یا سر بھی کافروں کے ہاتھ سے تکلیفیں اٹھاتے اٹھاتے ہلاک ہو گئے۔ حضرت عمارؓ کی مشکیں باندھ کر انہیں جلتی ہوئی ریت پر ڈال دیا جاتا تھا اور چھاتی پر ایک بھاری پتھر رکھ دیا جاتا تھا۔ اور کبھی پانی میں غوطے دیتے جاتے تھے۔

صہیب بن سنانؓ کفار بن کو اس قدر اذیت دیتے تھے کہ ان کے حواس مختل ہو جاتے تھے۔ جب انہوں نے مدینہ کو ہجرت کرنی چاہی تو کفار نے کہا کہ اگر اپنا سارا مال و متاع چھوڑ جاؤ تو جاسکتے ہو۔ انہوں نے نہایت خوشی سے منظور کیا اور سب کچھ چھوڑ کر چلے گئے۔

**حَسْبَابُ بْنُ أَرْت** | ان کو بھی طرح طرح کی تکلیفیں دی جاتی تھیں۔ ایک دن کفار نے خوب دُھکتے ہوئے انگارے زمین پر بچھا کر ان کو اُن انگاروں پر پخت لٹا دیا اور ایک شخص اُن کی چھاتی پر بیٹھ گیا کہ کروٹ نہ بدلتے پائیں یہاں تک کہ کوئلے اُن کی پیٹھ کے نیچے پڑے پڑے ٹھنڈے ہو گئے ان کی پیٹھ کی تمام کھال جل کر کباب ہو گئی۔

**ابو فکیہ** | ان کے پاؤں میں رستی باندھ کر گھسیٹا جاتا تھا اور پھر گرم ریت پر لٹا دیا جاتا تھا۔ ایک دفعہ ان کے سینہ پر اتنا بھاری اور بوجھل پتھر رکھا کہ ان کی زبان نکل پڑی۔

**حضرت عثمان** | حضرت عثمانؓ اپنے قبیلہ کے ایک امیر اور ذی عزت آدمی تھے۔ جب اسلام لائے تو ان کے چچا نے رستی سے باندھ کر خوب مارا اور قسم قسم کی جہانی ایذا میں پہنچائیں۔

**حضرت زبیر** | جب یہ مسلمان ہوئے تو ان کا چچا ان کو چٹائی میں پیٹ کر ان کی ناک میں دھواں دیا کرتا تھا۔

**حضرت ابوذر غفاری** | حضرت ابوذرؓ کو کفار نے قرآن پڑھتے ہوئے سُن کر اس قدر مارا کہ مارتے مارتے بینوش کر کے زمین پر گرا دیا۔ اور قریب تھا کہ اُن کو جان سے اڑا لیتے مگر حضرت عباسؓ نے قریش کو یہ کہہ کر روکا کہ اس شخص کا قبیلہ تمہارے تجارتی قافلوں کے راستہ میں آباد ہے۔ اگر تم نے اس کو مارا ڈالا تو وہ تمہیں بہت تکلیف دیں گے۔

**عورتوں پر جو روستم** | کفار نے نہ صرف مسلمان مردوں کو ظلم و ستم کا نشانہ



بنایا بلکہ ان سنگدلوں نے دیندار عورتوں پر بھی عرصہ زندگی تنگ کر دیا۔ مگر ان کی تمام ہولناک سختیاں ان باہمت خواتین کو ذرہ برابر بھی متزلزل نہ کر سکیں۔

**سُہْمِیَّة** حضرت عمارؓ کی والدہ سُہْمِیَّة کا حال پہلے لکھا جا چکا ہے کہ کفار نے کس بے رحمی اور سنگدلی سے ان کو شہید کر دیا تھا۔

**لُبَّیْنَةُ** لُبَّیْنَةُ ایک لونڈی تھیں۔ حضرت عمرؓ اس کے مالک تھے جو ابھی اسلام نہیں لائے تھے۔ یہ لونڈی جب مسلمان ہو گئی تو حضرت عمرؓ اس سے کہیں کو اس قدر مارا کرتے تھے کہ جب تک تھک نہ جاتے تھے چھوڑتے نہ تھے جب تھک جاتے تھے تو کہتے تھے کہ میں نے تجھ کو رحم کی وجہ سے نہیں چھوڑا بلکہ اس وجہ سے چھوڑ دیا ہے کہ میں تجھے مارتے مارتے تھک گیا ہوں۔ مگر وہ نہایت صبر اور استقلال سے جواب دیتی تھی کہ اگر تم اسلام نہ لاؤ گے تو خدا تم سے اس کا بدلہ لے گا۔

**زَنْجِرَةُ** زَنْجِرَةُ بھی ایک لونڈی تھیں۔ ابو جہل نے ان کو اس قدر مارا اور اذیت دی کہ ان کی آنکھیں جاتی رہیں۔

جب ان کی نظر جاتی رہی تو ابو جہل نے کہا کہ ہمارے بتوں نے تم کو اندھا کر دیا ہے۔ لیکن اس جلیل القدر دیندار عورت نے جواب دیا کہ تمہارے بتوں کو تو خود دکھائی نہیں دیتا کہ ان کو کون پوجتا ہے۔ خدا کا حکم ایسے ہی تھا۔ اگر یہ چاہے تو میری آنکھوں کو روشنی دے سکتا ہے۔

**نہدیۃ اور اُمّ عبیدہ** یہ بھی دونوں لونڈیاں تھیں۔ اسلام لانے کے

جرم میں سخت سے سخت مصیبتیں جھیلتی رہیں۔ نہدیہ ایک عورت کی لونڈی تھیں۔ وہ ان کو سخت تکلیفیں دیا کرتی تھی اور کہتی تھی کہ میں اسی طرح کئے جاؤں گی جب تک کہ مسلمانوں میں سے تم کو کوئی شخص خرید نہ لے۔ حضرت ابوبکرؓ نے ان چاروں کو بہت سی قیمت دے کر خرید لیا اور آزاد کر دیا۔

کفار کی یہ وحشیانہ سزائیں تمام مسلمانوں پر عام تھیں۔ یہاں صرف چند بزرگوں کے مصائب اور تکالیف کا مختصر سا حال لکھا گیا ہے۔ ان کا مفصل بیان اس جگہ دشوار ہے۔ بعض صحابہ کے مصائب کا ذکر آئندہ اوراق میں بھی آتا رہے گا۔

**کفار کی ناکامی** کفار کے تمام دردناک مظالم اور ان کی جلاواں بیرحیاں ایک بھی مسلمان مرو یا عورت کو اسلام سے متزلزل کرنے میں کامیاب نہ ہوئیں۔ مسلمان حق اور صداقت کی خاطر ہر ایک مصیبت کو خوشی سے برداشت کرتے رہے اور آخر دم تک اپنے مذہب پر ثابت قدم رہے۔

اسلام دنیا میں اپنی روحانی قوت اور صداقت کے زور سے پھیلا۔ تلوار اور شیر کے زور سے نہیں پھیلا۔ اس وقت ان بکیں اور غریب مسلمانوں کے ہاتھ میں کوئی تلوار تھی؟ بلکہ حقیقت یہ ہے کہ کفار نے اپنی طاقت اور تلوار سے اسلام کی اشاعت کو روکا اور دین حق کے مٹانے میں اپنی پوری قوت صرف کر دی۔ مگر آخر کار ان کو ناکامی کا منہ دیکھنا پڑا۔ اور اسلام صداقت و حقانیت اور علم و اخلاق کی روشنی سے دنیا کو منور کرنے میں کامیاب ہوا۔

مسٹر باسور تھ سمجھ ایم۔ اسے۔ ایک عیسائی فاضل لکھتے ہیں کہ:-  
 ”محمد (صلی اللہ علیہ وسلم) کے اصول مذہب باوجود یکہ  
 چاروں طرف سے نہایت ہی سخت اندیشوں اور مزاحمتوں کی  
 بوچھاڑ ہوتی تھی صرف اپنے اخلاقی ذریعوں اور اپنی ذاتی قوت  
 سے اپنا رستہ صاف کرتے جاتے تھے۔“

## ہجرت حبش

کفار کا ظلم و ستم دن بدن بڑھتا جا رہا تھا۔ اور وہ اپنی تمام طاقت مسلمانوں  
 کو ستانے اور تنگ کرنے میں صرف کر رہے تھے۔ مکہ کی سرزمین مسلمانوں کے لئے  
 تنگ ہو گئی تھی، کفار کے مظالم صرف غلاموں اور ضعیفوں تک ہی محدود  
 نہ تھے بلکہ وہ ہر ایک مسلمان کو خواہ وہ کیسے ہی طاقتور قبیلہ کا آدمی کیوں نہ  
 ہو ہر قسم کے مظالم کا نشانہ بنا رہے تھے۔

رسول کریم صلی اللہ علیہ وسلم نے مسلمانوں کو اس قدر تکلیف  
 اور سختی میں دیکھ کر اجازت دے دی کہ جو کوئی چاہے حبش کے عیسائی  
 بادشاہ نجاشی کے ملک میں چلا جائے۔ نجاشی عدل و انصاف میں بہت  
 مشہور تھا۔

مکہ میں فرائض اسلام کا آزادی  
 سے بجالانا ممکن نہ تھا۔  
 عبد اللہ بن مسعود کا واقعہ  
 مسلمان کفار کی تمام دردناک سزائیں  
 اور گونا گوں سختیاں بڑے صبر سے  
 جیل رہے تھے مگر مکہ میں رہ کر فرائض



اسلام کو آزادی کے ساتھ بجالانے کی صورت بنی نظر نہ آتی تھی۔ ابھی تک حرم کعبہ میں کفار کسی مسلمان کو بلند آواز سے قرآن بھی پڑھنے نہیں دیتے تھے۔ حضرت عبداللہ بن مسعودؓ جب اسلام لائے تو انہوں نے کہا کہ میں حرم کعبہ میں جا کر ضرور بلند آواز سے قرآن پڑھوں گا۔ لوگوں نے ان کو ایسا کرنے سے منع کیا مگر وہ باز نہ آئے۔ سیدھے حرم میں گئے اور سورہ الرحمن پڑھنی شروع کر دی۔ کفار ہر طرف سے اُن پر ٹوٹ پڑے اور اُن کے مُنہ پر طمانچے مارنے لگے۔ مگر وہ بھی پڑھتے ہی گئے۔ جب وہ پڑھ چکے اور واپس ہوئے تو تمام چہرے پر زخموں کے نشان پڑے تھے۔

ہجرت کا ایک بُت بڑا فائدہ یہ بھی تھا کہ مسلمان جہاں جاتے تھے وہاں اسلام خود بخود پھیلتا جاتا تھا۔

**حبش کی طرف روانگی** | غرض آنحضرتؐ کی اجازت سے نبوت کے پانچویں سال رجب کے مہینہ میں گیارہ مرد اور چار عورتوں کا ایک چھوٹا سا قافلہ ملک حبش کے ارادے سے رات کے وقت چھپ کر مکہ سے نکلا۔ جب یہ لوگ بندر گاہ پر پہنچے تو اتفاقاً حبش کو جانے والے دو تجارتی جہازیں تیار مل گئے۔ یہ لوگ جہاز میں سوار ہو کر حبش کے ملک میں پہنچ گئے۔ کفار کو جب خبر ہوئی تو انہوں نے بندر گاہ تک ان کا تعاقب کیا مگر انکے پہنچنے سے پہلے ہی دونوں جہاز بندر گاہ سے روانہ ہو چکے تھے۔

حبش میں پہنچ کر یہ مسلمان امن و آرام سے زندگی بسر کرنے لگے۔ ان کے بعد اور بھی مسلمان حبش کی طرف روانہ ہوئے یہاں تک کہ انکی

تعداد ایک سو کے قریب ہو گئی؛

حبش تک مسلمانوں کا تعاقب کفار کی طرف سفارت کی روانگی

کفار مکہ نے جب دیکھا کہ مکہ کے آدمی مسلمان ہو ہو کر حبش کی طرف جا رہے

ہیں اور وہاں آرام سے زندگی بسر کرتے ہیں تو انہوں نے بہت پیچ و تاب کھائے انہیں خطرہ محسوس ہوا کہ ایسا نہ ہو یہ لوگ باہر کسی مرکز میں جمع ہو کر طاقت پیدا کر لیں اور پھر ہمارے لئے تکلیف کا باعث ہوں۔ اس لئے انہوں نے دو شخصوں کو سفیر بنا کر سنجاشی شاہ حبش کے دربار میں بھیجا۔ سفیروں کے ہاتھ بادشاہ اور اس کے تمام درباریوں کے لئے بہت قیمتی تحفے بھیجے؛

ان سفیروں نے حبش میں پہنچ کر پہلے بادشاہ کے درباریوں سے ملاقات کی۔ ان کی خدمت میں تحفے پیش کئے اور ان کو اپنی طرف مائل کیا؛ اس کے بعد انہوں نے بادشاہ کے دربار میں حاضر ہو کر ہدایا پیش کئے اور درخواست کی کہ ہمارے کچھ مجرم بھاگ کر آپ کے ملک میں آگئے ہیں۔ انہوں نے اپنا آبائی مذہب چھوڑ کر ایک نیا دین اختیار کر لیا ہے جو عیسائیت اور بت پرستی دونوں کے مخالف ہے اس لئے ان کو یہاں پناہ نہ دی جائے اور ہمارے سپرد کر دیا جائے درباریوں نے بھی کفار کے ان سفیروں کی تائید و حمایت کی؛

یہ سن کر سنجاشی نے مسلمانوں کو اپنے دربار میں بلوایا۔ اور کہا کہ وہ کونسا مذہب ہے جو تم نے اختیار کیا ہے؟

(رضی اللہ عنہ)

بادشاہ حبش کے دربار میں حضرت جعفر کی تقریر اور اس کا اثر مسلمانوں نے

اپنی طرف سے گفتگو کرنے کے لئے آنحضرتؐ کے چہرے بھائی حضرت جعفر طیارؓ کو مقرر کیا۔ انہوں نے نجاشی کا سوال سنکر دربار میں اس طرح تقریر شروع کی کہ۔

”اے بادشاہ! ہم لوگ جاہل تھے۔ بتوں کو پوجتے تھے۔ ناپاک رہتے تھے۔ مُردار کھاتے تھے۔ یہودہ بکا کرتے تھے۔ بدکاریاں کرتے تھے۔ ہمسایوں کو ستایا کرتے تھے۔ غریبوں اور بیکیوں پر ظلم کیا کرتے تھے۔ بھائی بھائی کا دشمن تھا۔ طاقتور لوگ کمزوروں کو کھا جاتے تھے۔ ہم میں انسانیت اور ایسا نداری کا نام و نشان تک نہ تھا۔ کوئی قاعدہ و قانون نہ تھا۔ خود مختاری نے خود سری پیدا کر دی تھی۔“

ایسی حالت میں خدا نے ہم میں سے ایک بزرگ کو پیدا کیا جس کی شرافت، سچائی، دیانتداری، نیکی اور پاکیزگی سے ہم لوگ پہلے سے واقف تھے۔ اس نے ہم کو بتایا کہ خدا ایک ہے۔ اُس کا کوئی شریک نہیں۔ اس نے ہمیں پتھروں کی پوجا سے روکا۔

اس نے فرمایا کہ ہم سچ بولا کریں۔ وعدہ پورا کیا کریں۔ خوریزی سے باز آئیں۔ یتیموں اور راندوں کا مال نہ کھائیں۔ ہمسایوں سے نیک سلوک کریں۔ غریبوں پر رحم کریں۔ گناہوں سے بچیں۔ خدا کی بندگی کریں۔ روزے رکھیں مال میں سے زکوٰۃ دیں اور تمام بُرے کاموں سے باز رہیں۔



ان باتوں کی وجہ سے ہماری قوم ہم سے بگڑ بیٹھی ہے۔ اور ہماری دشمن ہو گئی ہے۔ قوم نے ہم پر بہت سختیاں کیں تاکہ ہم پھر اُسی گمراہی کو اختیار کر لیں۔ ہم نے ان کے دردناک مظلالم برداشت کئے۔ آخر جب ہم بہت مجبور ہو گئے۔ تو تمہارے ملک میں پناہ لینے کے لئے آئے ہیں۔“

بادشاہ نے یہ تقریر سن کر کہا کہ مجھے وہ کلام کہیں سے سناؤ جو تمہارے پیغمبر پر اُترتا ہے۔ حضرت جعفرؓ نے سورۃ مریم کی چند آیتیں پڑھیں بادشاہ پر ایسا اثر ہوا کہ رونے لگ گیا۔ پھر کہا کہ ”محمدؐ تو وہی رسول ہیں جن کی خبر حضرت عیسیٰؑ نے دی تھی۔ خدا کا شکر ہے کہ مجھے اس رسول کا زمانہ ملا۔ کفار کی ایک اور ناکامی | پھر بادشاہ نے کفار کے سفیروں کو دربار سے نکلوا دیا اور کہہ دیا کہ میں ان لوگوں کو ہرگز تمہارے سپرد نہ کروں گا نجاشی نے کفار کے تمام قیمتی تحفے بھی واپس کر دیے۔ یہ کفار کے لئے بڑی بھاری ناکامی تھی۔“

## ترغیب و ترہیب کی تدابیر

جب کفار کی ایذا رسانی آنحضرتؐ کے ارادوں کو کمزور نہ کر سکی۔ انکے دردناک مظلالم مسلمانوں کو دین حق سے برگشتہ کرنے میں کامیاب نہ ہوئے اور حبش تک مسلمانوں کا تعاقب کرنے سے بھی کچھ حاصل نہ ہوا تو اب انہوں نے مجبوراً دوسرا پہلو اختیار کیا۔ انہوں نے خیال کیا کہ شاید لالچ سے کام نکل آئے۔

آنحضرتؐ کو لالچ دے کر راضی کرنے چنانچہ کفار نے مشورہ کر کے مکہ کے  
کی ناکام کوشش۔ مکہ کے مشہور مشہور مال دار سردار عتبہ بن  
سردار عتبہ پر کلام الہی کا اثر ربیعہ کو آنحضرتؐ کے پاس بھیجا۔

عتبہ آنحضرتؐ کے پاس آیا اور بڑی نرمی سے کہنے لگا کہ ”میرے بھتیجے محمدؐ  
تم شریف ہو۔ تمہارا خاندان بھی شریف ہے۔ مگر تم نے قوم کے اندر فتنہ  
ڈال رکھا ہے۔ یہ بتاؤ کہ اس کارروائی سے آخر تمہارا مقصد کیا ہے؟“  
”اگر تم کو مال و دولت کی خواہش ہے تو ہم خود ہی تمہارے لئے اس قدر  
مال جمع کر دیتے ہیں کہ تم سب سے زیادہ مال دار ہو جاؤ گے۔“

”اگر تم کو سرداری کی خواہش ہے تو ہم سب تم کو اپنا سردار بنا لیتے ہیں“  
”اگر حکومت اور سلطنت چاہتے ہو تو تم کو ملک عرب کا بادشاہ تسلیم  
کر لیتے ہیں۔“

”اگر کسی بڑے گھرانے میں شادی کرنا چاہتے ہو تو ہم سب سے اعلیٰ  
گھرانے کی کسی نہایت خوبصورت لڑکی سے تمہاری شادی کرا دیتے ہیں“  
”جو چاہو ہم کرنے کو حاضر ہیں مگر شرط یہ ہے کہ تم اپنا طریقہ چھوڑ دو۔  
اور اگر تمہارا دماغ خراب ہو گیا ہے تو بتلا دو کہ ہم تمہارا پوری توجہ سے علاج  
کرائیں تاکہ تم تندرست ہو جاؤ۔“

رسول کریمؐ نے یہ سن کر فرمایا کہ تم نے جو کچھ میری بابت کہا ہے اس میں  
سے ایک بات بھی درست نہیں۔ مجھے مال و دولت یا عزت و حکومت وغیرہ  
کسی چیز کی خواہش نہیں میرے دماغ میں خلل بھی نہیں۔ میں تو تمہاری اصلاح

چاہتا ہوں!

اس کے بعد آپ نے عتبہ کو قرآن کریم کی چند آیتیں سنائیں۔ عتبہ پر ایک محویت کا عالم طاری ہو گیا۔ کلام پاک سنتے کے بعد وہ چپ چاپ اٹھ کر چلا گیا!

عتبہ نے کفار سے جا کر کہا کہ میں ایسا کلام سن کر آیا ہوں جو نہ شعر ہے نہ جادو ہے اور نہ منتر۔ میری یہ رائے ہے کہ تم اس شخص کو اپنے حال پر چھوڑ دو۔ کفار نے سن کر کہا کہ لو عتبہ پر بھی محمدؐ کی زبان کا جادو چل گیا!

ابوطالب کے پاس کفار کا وفد جب لالچ کی تدبیر بھی نہ چلی تو سب قبیلوں کے سردار اکٹھے ہو کر آنحضرتؐ کے چچا ابوطالب کے پاس پہنچے اور شکایت کی کہ ”تمہارا بھتیجا بتوں کی پوجا سے لوگوں کو منع کرتا ہے اور ہمارے آباؤ اجداد کے مذہب سے نادان لوگوں کو برگشتہ کرتا ہے۔ اب ہم صبر نہیں کر سکتے۔ تم اس کو سمجھاؤ اور اس حرکت سے باز رکھو ورنہ ہم اسے جان سے مار ڈالیں گے۔“

ابوطالب نے دیکھا کہ اب حالت نازک ہو گئی ہے اور میں اکیلا قریش کا مقابلہ نہیں کر سکتا تو اس نے آنحضرتؐ کو بلا کر کہا کہ ”پیارے بھتیجے! میں بوڑھا ہو گیا ہوں اور اپنے اندر قریش کے مقابلہ کی طاقت نہیں پاتا۔ اسلئے مناسب یہ ہے کہ تم بُت پرستی کی علانیہ بُرائیاں بیان کرنا چھوڑ دو۔ ورنہ میں تمہاری مدد نہ کر سکوں گا۔“

آنحضرتؐ نے یہ سن کر فرمایا کہ:-



”اے چچا! میں قسم کھا کر کہتا ہوں کہ اگر یہ لوگ میرے ایک ہاتھ میں سورج اور دوسرے ہاتھ میں چاند لاکر دیدیں تب بھی میں اپنے کام سے باز نہیں رہ سکتا۔ یا تو یہ دین پھیل کر رہے گا یا اسی کے پیچھے میری جان چلی جائے گی۔“

آنحضرتؐ نے یہ جواب اس جوش کے ساتھ دیا کہ آپ کی آنکھوں سے آنسو جاری ہو گئے۔ ابوطالب کے دل پر آپ کی باتوں کا بہت اثر ہوا۔ انہوں نے آنحضرتؐ سے کہا کہ ”جاؤ اپنے کام میں لگے رہو۔ جب تک میرے دم میں دم ہے۔ میں ہرگز تمہارا ساتھ نہ چھوڑوں گا۔“

## حضرت امیر حمزہؓ کا اسلام

جب لالچ اور خوف کی تدابیر بھی کارگر نہ ہوئیں تو کفار کی عداوت اور دشمنی اور بھی بڑھ گئی اور انہوں نے آنحضرتؐ اور مسلمانوں کو پہلے سے بھی زیادہ تنگ کرنا شروع کر دیا۔ قریش عداوت میں دیوانے ہو رہے تھے۔ نبوت کے چھٹے برس کا ذکر ہے کہ ایک دن آنحضرتؐ صفا پہاڑ پر بیٹھے ہوئے تھے۔ ابو جہل بھی اُس طرف کو آ نکلا۔ اس نے آپ کو دیکھ کر بہت سخت مسست الفاظ کہے۔ آپ نے جب اس کی بیودہ سرانی کا کچھ جواب نہ دیا اور بالکل چپ رہے تو اس نے ایک پتھر اٹھا کر آپ کے سر پر اس زور سے مارا کہ خون بہنے لگا۔ آپ خاموش اپنے گھر چلے آئے۔

آنحضرتؐ کے چچا حضرت حمزہؓ کو اس بات کی خبر ہوئی۔ وہ ابھی مسلمان

نہ ہونے تھے۔ مگر ان کو آنحضرتؐ سے بہت محبت تھی۔ بڑے پہلوان اور بہادر تھے۔ شکار کے بڑے شائق تھے۔ تیروکمان لے کر دن بھر جنگل کے اندر شکار میں مصروف رہا کرتے تھے۔ قرابت کے جوش اور آنحضرتؐ کی محبت کی وجہ سے فوراً صحن کعبہ میں پہنچے جہاں ابو جہل بیٹھا لوگوں سے باتیں کر رہا تھا۔ انہوں نے جاتے ہی ابو جہل کے سر پر اس زور سے کمان ماری کہ اس کا سر زخمی ہو گیا۔

پھر حضرت حمزہؓ سیدھے آنحضرتؐ کے پاس گئے اور کہا کہ ”میرے بھتیجے! تم یہ سن کر خوش ہو گے کہ میں نے ابو جہل سے تمہارا بدلہ لے لیا ہے۔“  
آنحضرتؐ نے فرمایا کہ ”چچا! میں ایسی باتوں سے خوش نہیں ہوا کرتا ہاں اگر آپ مسلمان ہو جاؤ تو مجھ کو بڑی خوشی حاصل ہوگی۔“  
حضرت حمزہؓ پر آپ کی اس بات کا اس قدر اثر ہوا کہ وہ اسی وقت مسلمان ہو گئے۔

حضرت امیر حمزہؓ کے اسلام لے آنے سے مسلمانوں کو بڑی قوت حاصل ہو گئی۔

## حضرت عمرؓ کا اسلام

حضرت عمرؓ عرب کے نامور بہادروں میں سے تھے۔ آنحضرتؐ اور مسلمانوں کو ایذا پہنچانے میں نمایاں حصہ لیتے تھے۔ ان کے بہنوئی سعیدؓ اور بن فاطمہؓ دونوں مسلمان ہو چکے تھے۔ مگر ان کو اس بات کی خبر نہ تھی۔

حضرت عمرؓ اپنے آبائی مذہب پر بڑی سختی سے قائم تھے۔ جس جس مسلمان پر ان کا قابو چلتا تھا اسے بہت مارتے پیٹتے تھے اور خوب ستاتے تھے۔ ان کی ایک لونڈی بھی مسلمان ہو چکی تھی۔ اس بیماری کو اتنا مارتے کہ تھک کر بیٹھ جاتے اور کہتے کہ ذرا دم لے لوں تو پھر ماروں گا۔ لیکن خدا کا سچا دین ان مظلوموں کے دل میں اپنا گھر چکا تھا۔ ان کی تمام سختیوں سے ایک شخص بھی دین اسلام سے نہ پھرا۔ حضرت حمزہؓ کے مسلمان ہونے کی خبر سن کر انکی عداوت اور دشمنی اور بھی بڑھ گئی۔

(لَعُوذُ بِاللّٰهِ)  
آخر ایک روز انہوں نے خود بائیۃ اسلام کے قتل کا ارادہ کیا تاکہ سب قصہ ہی پاک ہو جائے۔ چنانچہ اس ارادے سے تلوار ہاتھ میں لے کر آنحضرتؐ کی طرف چلے۔ راہ میں اتفاقاً نعیم بن عبداللہؓ مل گئے۔ حضرت عمرؓ کو غصے میں دیکھ کر پوچھا کہ کہاں جا رہے ہو؟ انہوں نے کہا کہ محمد (صلی اللہ علیہ وسلم) کا فیصلہ کرنے جا رہا ہوں تاکہ قریش کی مصیبت کو دور کر دوں۔ انہوں نے کہا کہ پہلے اپنے گھر کی خبر لو۔ خود تمہارے بہن بہنوںؓ اسلام لا چکے ہیں۔

یہ سنتے ہی تن بدن میں آگ لگ گئی۔ سیدھے بہن کے گھر کا رخ کیا۔ دروازے پر پہنچے تو اندر سے قرآن پڑھنے کی آواز سنائی دی۔ ان کے آنے کی آہٹ سن کر بہن بہنوںؓ دونوں چپ ہو گئے۔ اور ان کے ڈر سے قرآن کے اوراق چھپا لئے۔ مگر ان کے کان میں آواز پڑ چکی تھی۔ گھر میں داخل ہوتے ہی پوچھا کہ کیا پڑھ رہے تھے؟ بولے کہ کچھ نہیں۔ انہوں نے کہا کہ میں سن چکا ہوں کہ تم دونوں بے دین ہو چکے ہو۔



یہ کہہ کر بہنوئی کو پکڑ لیا اور مارنے لگے۔ بہن اپنے شوہر کو چھڑانے کیلئے آگے بڑھیں تو ان کو بھی مارنے لگے اور اتنا مارا کہ لوہا ہان ہو گئیں۔ لیکن تھیں تو آخر وہ بھی اُن ہی کی بہن اور پھر اسلام کی صداقت دل میں الگ گھر کر چکی تھی۔ بڑے جوش سے بولیں کہ ”عمر! جو بن آئے کر لو لیکن اسلام اب دل سے نکل نہیں سکتا“

بہن کے اس دلیرانہ جواب نے ان کے دل پر خاص اثر کیا۔ اُن کے جسم سے خون جاری دیکھ کر اور بھی رقت ہوئی۔ محبت سے بولے کہ اچھا تم دونوں جو کچھ پڑھ رہے تھے مجھے بھی سناؤ۔ بہن نے قرآن کے اوراق لا کر سامنے رکھ دیئے اٹھا کر پڑھنے لگے۔ ابھی چند ہی آیات پڑھی تھیں کہ بے اختیار بول اُٹھے ”کیا شیریں کلام ہے۔ اس کا اثر میرے دل پر ہو رہا ہے“ پھر انہیں سورہ طہ کا پہلا رکوع پڑھ کر سنایا گیا۔ حضرت عمرؓ سن رہے تھے اور بے اختیار رو رہے تھے۔ کہنے لگے کہ مجھے اسی وقت آنحضرتؐ کی خدمت میں لے چلو اُسی وقت بہن کے گھر سے نکل کر سیدھے آنحضرتؐ کی طرف روانہ ہوئے جس گھر میں آنحضرتؐ مقیم تھے وہاں پہنچ کر دستک دی۔ ان کے ہاتھ میں نشکی تلوار دیکھ کر صحابہ نے دروازہ کھولنے میں تاثر کیا۔ آنحضرتؐ کی خدمت میں عرض کیا گیا کہ عمرؓ نشکی تلوار ہاتھ میں لے کر دروازے پر کھڑے ہیں آنحضرتؐ نے فرمایا کہ آئے دو۔ حضرت حمزہؓ بھی اُس وقت وہیں موجود تھے۔ کہنے لگے کہ ”اگر نیک ارا... سے آیا ہے تو خیر ورنہ اُسی کی تلوار سے اُس کا سر اڑا دوں گا“ حضرت عمرؓ نے اندر قدم رکھا تو رسول کریمؐ خود آگے بڑھے اور ان کا دامن

پکڑ کر آپ نے فرمایا ”کیوں عمر! کس ارادے سے آئے ہو؟“ آنحضرتؐ کی پُر جلال  
آواز سے وہ کانپ گئے۔ عرض کیا کہ ”ایمان لانے کے لئے“۔ یہی بار ۵  
آنحضرتؐ نے یہ سنتے ہی جوش مسرت میں بلند آواز سے اللہ اکبر کہا اور  
ساتھ ہی تمام صحابہ نے مل کر اس زور سے اللہ اکبر کا نعرہ مارا کہ مکہ کی تمام پہاڑیاں  
گوںج اٹھیں۔

یہ نبوت کے چھٹے سال کے آخری مہینے کا واقعہ ہے۔ حضرت حمزہؓ کے مسلمان  
ہونے سے تین دن بعد حضرت عمرؓ مسلمان ہوئے۔ ان کی عمر اس وقت تیس<sup>۳</sup>  
سال کی تھی۔

حضرت عمرؓ کے مسلمان ہونے سے مسلمانوں کو بڑی تقویت حاصل ہو گئی  
اگرچہ اس وقت تک چالیس پچاس آدمی اسلام لا چکے تھے مگر مسلمان ابھی تک  
مذہبی فرائض علانیہ ادا نہیں کر سکتے تھے۔ گھروں میں چھپ کر نماز پڑھا کرتے  
تھے۔ کعبہ میں نماز پڑھنا تو بالکل ناممکن تھا۔ حضرت عمرؓ نے بڑے زور سے  
اپنے مسلمان ہونے کا اعلان کیا اور آنحضرتؐ کی خدمت میں عرض کی کہ اب  
پوشیدہ طور پر گھروں میں نماز پڑھنے کی ضرورت نہیں بلکہ علانیہ خانہ کعبہ میں  
نماز پڑھنی چاہئے۔ کفار نے سخت مزاحمت کی مگر حضرت عمرؓ نے ان کا خوب  
مقابلہ کیا۔ اب مسلمان بلا روک ٹوک خانہ کعبہ میں نماز پڑھنے لگے اور مکہ میں اسلام  
علانیہ طور پر ظاہر ہو گیا۔

# دین حق کی تبلیغ میں پے درپے مصائب کی برداشت

حضرت حمزہؓ اور حضرت عمرؓ کے اسلام لانے نے کفار کے غیظ و غضب کو اور بھڑکا دیا۔ اور مسلمان علانیہ خانہ کعبہ میں نمازیں پڑھنے لگے۔ کفار کے لئے یہ بھی کچھ کم صدمہ کی بات نہ تھی۔ اُن کی روک ٹوک کے باوجود اسلام کا دائرہ پھیلتا جاتا تھا اور مسلمانوں کی تعداد میں دن بدن اضافہ ہو رہا تھا اس لئے کفار نے نبوت کے ساتویں سال کے شروع میں ایک مجلس مشاورت منعقد کر کے فیصلہ کیا کہ آنحضرتؐ کے خاندان سے قطع تعلق کیا جائے؛

آنحضرتؐ آپ کے سارے خاندان چنانچہ تمام قبائل نے مل کر ایک اور تمام مسلمانوں کا تین سال تک معاہدہ مرتب کیا معاہدہ کا مضمون پہاڑ کے ورہ میں محصور رہنا حسب ذیل تھا۔

”قبیلہ بنو ہاشم کے لوگ اگرچہ سب کے سب مسلمان نہیں ہوئے لیکن وہ محمد (صلی اللہ علیہ وسلم) کا ساتھ نہیں چھوڑتے اور ان کی حمایت سے باز نہیں آتے۔ اس لئے ان سے شادی بیاہ رشتہ ناطہ اور میل ملاقات سب کچھ ترک کر دیا جائے۔ انہیں گلی کوچوں اور بازاروں میں پھرنے نہ دیا جائے کوئی چیز ان کے ہاتھ فروخت نہ کی جائے۔ کھانے پینے کی کوئی بھی چیز ان کے پاس پہنچنے نہ دی جائے یہ مقاطعہ اس وقت تک جاری رکھا جائے جب تک کہ وہ محمد



(صَلَّى اللّٰهُ عَلَيْهِ وَسَلَّمَ) کو قتل کے لئے ہمارے سپرد نہ کریں؟  
اس معاہدہ پر تمام قبائل کے سرداروں نے دستخط کئے اور اسے  
خانہ کعبہ میں لٹکا دیا۔

معاہدہ کے بعد آنحضرتؐ اور تمام خاندانِ ہاشم مجبوراً گھر بار چھوڑ کر مکہ  
کے قریب ایک پہاڑی کے درے میں جا کر پناہ گزیں ہوئے جو شعب ابی طالب  
کے نام سے مشہور تھا۔ یہ درہ خاندانِ ہاشم کا موروثی تھا۔ جس قدر مسلمان تھے  
وہ بھی اسی درے میں چلے گئے۔

کفار قریش نے درہ کے گرد پہرہ لگا دیا۔ کھانے پینے کی کوئی چیز اندر نہ جانے  
دیتے تھے اور نہ کسی شخص کو درہ سے باہر نکلنے دیتے تھے۔ تین برس تک  
خاندانِ ہاشم اور مکہ کے مسلمان اس جگہ محبوس رہے۔ اس زمانہ میں انہوں  
نے اس قدر تکلیفیں برداشت کیں کہ جن کے تصور سے بدن پر رونگٹے کھڑے  
ہو جاتے ہیں۔ یہ لوگ بعض اوقات جھاڑیوں کے پتے کھا کھا کر بسر کرتے رہے  
بچے بھوک کے مارے اس قدر روپا کرتے تھے کہ ان کی آوازیں درے کے باہر  
تک سنائی دیتی تھیں اور قریش سن سن کر خوش ہوتے تھے۔

حج کے دنوں میں تبلیغ | لیکن ان تمام تکالیف اور سختیوں کے باوجود  
آنحضرتؐ حج کے دنوں میں درہ سے نکل کر لوگوں کو ایک خدا پر ایمان لانے  
اور نیک کام کرنے کی ہدایت کرتے رہتے تھے۔ کیونکہ عرب کے دستور کے موافق  
حج کے دنوں میں امن عام ہوتا تھا اور دشمنوں سے لڑنا حرام سمجھا جاتا تھا۔  
جب آنحضرتؐ تبلیغ اسلام کے لئے درہ سے نکلتے تھے اور باہر سے آتے ہوئے

لوگوں کو خدا کا پیغام سناتے تھے تو ابولہب اور دوسرے کافر صبح سے لے کر شام تک آپ کے پیچھے پیچھے پھر کرتے تھے۔ لوگوں کو آپ کی باتیں سننے سے منع کرتے تھے اور کہا کرتے تھے کہ ”لوگو! یہ دیوانہ ہے۔ اس کی باتیں نہ سُنو۔ جو کوئی اس کی باتیں سُنے گا اور مانے گا وہ تباہ و برباد ہو جائے گا۔“

**مقاطعہ کا خاتمہ** | تین برس تک آنحضرتؐ نے مخالفین کی سختیاں بڑے صبر و استقلال سے جھیلیں۔ بالآخر اس ظالمانہ قید اور خاندانِ ہاشم کے مصائب سے قریش کے بعض افراد بہت متاثر ہوئے اور ان دشمنانِ رسول کے دل میں کچھ رحم آیا۔ اس عرصہ میں دیمک نے اُن کے معاہدہ کا وہ کاغذ بھی کھا لیا تھا جو کعبہ میں لٹکایا گیا تھا۔ قریش نے خود ہی معاہدہ کے توڑنے کی تحریک کی۔ درہ سے پہرہ اُٹھالیا۔ اور معاہدہ کے ختم ہو جانے کا اعلان کر دیا۔

بنو ہاشم اور تمام مسلمان تین سال کے بعد درہ سے نکلے اور مکہ میں آکر اپنے گھروں میں رہنے لگے۔

**آنحضرتؐ کے چچا** | جب نبوت کا دسواں سال شروع ہوا تو آنحضرتؐ ابوطالب کی وفات کے چچا ابوطالب جو حضرت علیؑ کے والد تھے

فوت ہو گئے۔ ابوطالب نے لڑکپن سے آنحضرتؐ کی تربیت کی تھی اور جب آنحضرتؐ نے اسلام کی تبلیغ شروع کی تو اگرچہ وہ خود اسلام نہیں لائے مگر آخر دم تک آپؐ کی حمایت پر سینہ سپر رہے۔ آپؐ کی محبت میں انہوں نے تمام عرب کو اپنا دشمن بنا لیا۔ آپؐ کی خاطر درہ میں تین سال تک محصور رہے۔ آبِ دانہ بند رہا۔ فاقے اُٹھائے مگر آنحضرتؐ کی حمایت سے دست بردار نہ ہوئے اسلئے

آنحضرتؐ کو ان کی وفات کا بہت صدمہ ہوا۔

آنحضرتؐ کی جان نثار بیوی ابو طالب کی وفات کے تین دن بعد

حضرت خدیجہؓ کی وفات

حضرت خدیجہؓ بھی فوت ہو گئیں۔ حضرت خدیجہؓ نے اپنا تمام مال و دولت

آنحضرتؐ اور مسلمانوں پر قربان کر دیا تھا۔ تمام مصائب و تکالیف میں آنحضرتؐ

کی رفیق تھیں۔ نب سے پہلے آپ پر ایمان لائی تھیں مصیبتوں میں آنحضرتؐ

کو ہمیشہ تسلی دیا کرتی تھیں۔ ایسی غمگسار اور مددگار بیوی کے انتقال نے

آنحضرتؐ کو بہت غمگین بنا دیا۔

عام الحزن

آنحضرتؐ سالہ نبوی کو عام الحزن یعنی غم کا سال

یعنی غم کا سال فرمایا کرتے تھے۔ اسی سال میں آپ کے دونوں مددگار اور

ہمدرد دنیا سے اٹھ گئے۔ ان دونوں کی وفات سے دشمنان دین کے حوصلے

بہت بڑھ گئے۔ قریش نے آنحضرتؐ کو ستانے اور نقصان پہنچانے کے لئے

میدان بالکل خالی پا کر بیابان کا مظالم کا سلسلہ جاری کر دیا۔ یہ زمانہ آنحضرتؐ

اور مسلمانوں کے لئے سخت ترین زمانہ تھا۔

کفار قریش کی

قریش اب نہایت بے رحمی اور بے باکی سے آنحضرتؐ

ایذارسانی کا ایک واقعہ کو ستاتے تھے۔ ایک دفعہ آپ راستہ میں جا رہے

تھے کہ کسی شریر نے آپ کے سر پر بہت سا کچھڑ پھینک دیا۔ آپ اسی حالت میں

گھر میں تشریف لائے۔ آپ کی صاحبزادی حضرت فاطمہؓ نے دیکھا تو پانی لے کر

آئیں۔ وہ آپ کا سر دھلاتی جاتی تھیں اور آپ کی یہ حالت دیکھ کر روتی جاتی



تھیں۔ آپ نے بیٹی کو روتے دیکھ کر فرمایا کہ ”پیاری بیٹی! تم کیوں روتی ہو۔ خدا تمہارے باپ کی خود حفاظت کرے گا۔“

**طائف کا سفر۔ اہل طائف کی گستاخیاں** | اگرچہ آنحضرتؐ کے

دونوں مددگار آپؐ سے جدا ہو گئے تھے مگر آپؐ نے اسلام کی تبلیغ کا کام زیادہ جوش سے شروع کر دیا۔ اہل مکہ سے تو برودت قطعی مایوسی ہو چکی تھی اس لئے آپؐ نے ارادہ کیا کہ طائف تشریف لے جائیں اور وہاں کے لوگوں کو اسلام کی دعوت دیں۔

طائف مکہ سے ساٹھ میل کے فاصلہ پر مکہ ہی کے برابر بڑا ایک شہر تھا۔ طائف کا علاقہ بہت ہی سرسبز اور شاداب تھا۔ یہاں کے لوگ اپنی دولت اور خوشحالی کی وجہ سے بہت مغرور تھے۔

اس سفر میں آپؐ نے صرف زید بن حارثہؓ کو ہمراہ لیا اور پیدل روانہ ہو گئے۔ مکہ اور طائف کے درمیان تمام قبیلوں میں اسلام کی منادی کرتے ہوئے پیادہ پا طائف پہنچے۔ یہاں پہنچ کر آپؐ نے طائف کے سرداروں کو اسلام کی دعوت دی۔ مگر ان مغرور سرداروں نے آپؐ کی باتیں بالکل سنیں بلکہ بہت سخت کلامی سے پیش آئے۔

جب آپؐ کو طائف کے امرا کی طرف سے مایوسی ہوئی تو آپؐ دوسرے لوگوں کو دعوت دینے میں مصروف ہوئے۔ مگر یہاں کے سرداروں نے اپنے غلاموں اور شہر کے لڑکوں کو آپؐ کے پیچھے لگا دیا۔ آپؐ جہاں جاتے تھے یہ لوگ آپؐ کے پیچھے پیچھے رہتے تھے۔ وعظ اور تبلیغ کے وقت آنحضرتؐ

کو گالیاں دیتے تھے اور آپ پر پتھر پھینکتے تھے۔ ایک دفعہ انہوں نے آپ پر اتنے پتھر پھینکے کہ آپ کی پٹلیاں پتھروں کی بارش سے لہولہاں ہو گئیں خون بہہ کر جوتیوں میں جم گیا اور وضو کے لئے پاؤں سے جوتا نکالنا مشکل تھا۔

جب آپ زخموں سے چور ہو کر بیٹھ جاتے تھے تو یہ بد بخت باز و تھام کر کھڑا کر دیتے تھے۔ جب آپ پھر چلنے لگتے تو پتھر برساتے، گالیاں دیتے اور تالیاں بجاتے تھے۔ آخر آنحضرتؐ کو ایک مکان کے احاطہ میں پناہ لینا پڑی۔ مالک مکان نے آپ کی حالت پر ترس کھا کر آپ کو کھانے کے لئے کچھ انگور دیئے۔

اسی طائف میں ایک دفعہ دین کی تبلیغ کرتے ہوئے آنحضرتؐ کو اس قدر چوٹیں لگیں کہ آپ بیہوش ہو کر گر پڑے۔ زینٹ نے آپ کو اپنی پیٹھ پر اٹھایا اور آبادی سے باہر لے گئے۔ وہاں جا کر پانی کے چھینٹے دیئے۔ تب آپ کو ہوش آیا اس سفر میں اتنی تکلیفوں اور ایذاؤں کے بعد ایک شخص بھی مسلمان نہ ہوا اور آپ کا کامیاب مکہ میں واپس تشریف لے آئے۔

**آنحضرتؐ کی شفقت کا حال** | آنحضرتؐ نے طائف میں اس قدر سختیاں اٹھائیں کہ جن کے تصور سے بدن کے رونگٹے کھڑے ہو جاتے ہیں۔ مگر آپ نے ان لوگوں کے حق میں بددعا کا ایک لفظ بھی منہ سے نہ نکالا۔ بلکہ آپ کی شفقت کا یہ حال تھا کہ طائف سے واپس ہوتے ہوئے آپ نے فرمایا کہ میں ان لوگوں کی ہلاکت اور تباہی کے لئے کیوں بددعا کروں۔ اگر یہ لوگ ایک خدا پر ایمان نہیں لاتے تو ان کی اولاد اور آئندہ نسلیں ضرور ایک خدا پر ایمان لانے والی ہوں گی۔

آنحضرتؐ کا یہ ارشاد حرف بہ حرف صحیح نکلا۔ یہی لوگ جنہوں نے آپؐ کو پتھر مار کر مار کر لو سے تربہ ترکر دیا تھا۔ آخر کار خود بخود آپؐ کی خدمت میں پہنچتے ہیں اور آپؐ کے قدموں پر گر کر اپنے جرموں سے توبہ کرتے ہیں اور دولت ایمان سے مالا مال ہو کر دین کے علم بردار بنتے ہیں؛

یہ سب آنحضرتؐ کے صبر و استقلال اور اخلاق و محاسن کے کرشمے تھے جو آہستہ آہستہ دلوں کو فتح کرتے جاتے تھے؛

**مختلف مقامات اور مختلف** | اگرچہ آنحضرتؐ کو طائف سے ناکام قبائل میں تبلیغ اسلام | واپس آنا پڑا مگر آپؐ کی ہمت میں ذرہ

برابر بھی کمی نہ آئی۔ مکہ میں واپس آنے کے بعد آپؐ ان قبائل میں جو مکہ کے ارد گرد آباد تھے تشریف لے جا کر اسلام کی تبلیغ فرمایا کرتے تھے۔ حج کے زمانہ میں دور دراز مقامات سے مکہ میں قافلے آیا کرتے تھے۔ آپؐ ہر ایک قافلہ کے ڈیرے پر جایا کرتے تھے اور تبلیغ فرمایا کرتے تھے۔ عرب میں مختلف مقامات پر میلے بھی لگتے تھے جن میں دور دور کے قبائل آیا کرتے تھے۔ آپؐ ان میلوں میں بھی اسلام کی تبلیغ کے لئے جاتے رہتے تھے؛

مگر ابولہب کو آپؐ کی مخالفت میں خاص دلچسپی تھی۔ وہ ہر جگہ ساتھ ساتھ جایا کرتا تھا۔ اور لوگوں کو آپؐ کی باتیں سننے سے روکا کرتا تھا۔

**معراج** | نبوت کے دسویں سال رسول کریمؐ کو معراج ہوا۔ اللہ تعالیٰ نے آپؐ کو مختلف مقامات کی سیر کرائی۔ زمین و آسمان کے مخفی مناظر اور اپنی قدرت کاملہ کے بے شمار عجائبات دکھلائے اور قرب و حضورؐ کی خاص سے مشرف



فرمایا:

آنحضرتؐ کو بارگاہِ لامکان میں وہاں تک رسائی حاصل ہوئی جہاں تک  
اولادِ آدم میں سے کوئی بھی مقربِ بارگاہِ اس سے پہلے نہیں پہنچا تھا اور اس  
قرب کی حالت میں آپؐ نے وہ کچھ مشاہدہ کیا جو اب تک کسی بھی دوسرے  
کے نصیب نہ ہوا تھا۔

اسی موقع پر پانچ نمازوں کا حکم بھی ہوا:

## مدینہ کے دو اشخاص کا اسلام

سوید بن صامت | مدینہ کے مشہور قبیلہ اؤس کا ایک شخص سوید بن صامت  
کا اسلام لانا | ایک دفعہ مکہ میں حج کے لئے آیا۔ سوید بڑا بہادر تھا۔  
شاعری میں اس کو کمال حاصل تھا۔ اپنی قوم میں کامل کے لقب سے مشہور تھا۔  
امثالِ لقمان کا نسخہ اس کے ہاتھ آگیا تھا جس کو وہ آسمانی کتاب سمجھتا تھا۔  
آنحضرتؐ نے جب اُس کے حالات سنے تو خود اُس کے پاس تشریف  
لے گئے آپؐ نے اس کو اسلام کی دعوت دی۔ اس نے کہا کہ شاید آپؐ کے پاس  
بھی وہی ستہ جو میرے پاس ہے۔ آپؐ نے فرمایا کہ تمہارے پاس کیا ہے؟ اس نے کہا کہ  
حکمتِ لقمان۔ آنحضرتؐ نے فرمایا کہ مجھے سناؤ۔ سوید نے کچھ اشعار سنائے آپؐ نے

لے مدینہ کا اصلی نام یثرب تھا۔ جب رسولِ کریمؐ نے مکہ سے ہجرت کر کے یہاں آکر قیام  
کیا تو اس کا نام "مدینۃ النبی" یعنی پیغمبر کا شہر پڑ گیا۔ اور پھر بعد میں مختصر ہو کر مدینہ  
مشہور ہو گیا۔

سُن کر فرمایا کہ یہ اچھا کلام ہے۔ لیکن میرے پاس قرآن ہے جو اس سے بہتر و افضل ہے اور ہدایت و نور ہے۔ پھر آپ نے چند آیتیں پڑھیں۔ سوید نے سُن کر بہت تعریف کی اور اسلام لے آیا۔

سوید مدینہ میں واپس آ کر ایک لڑائی میں مارا گیا جو مدینہ کے دو مشہور قبیلوں آؤس اور خزرج کے درمیان ہوئی۔

ایاس بن معاذ | آؤس اور خزرج کی لڑائیوں میں جب قبیلہ آؤس کو  
کا اسلام لانا | شکست اٹھانی پڑی تو آؤس کے چند مشہور آدمی مدینہ سے مکہ  
میں قریش کے پاس آئے تاکہ قبیلہ خزرج کے مقابلہ میں قریش مکہ کو اپنا حلیف  
بنائیں۔ اس وفد میں ایک نوجوان ایاس بن معاذ بھی تھا۔

آنحضرتؐ نے جب اُن کے آنے کی خبر سنی تو سب سے پہلے اُن کے پاس  
پہنچ گئے۔ آپ نے ان سے کہا کہ میرے پاس ایسی چیز ہے جس میں تم سب کی  
بہتری ہے۔ اگر تم چاہو تو میں پیش کروں۔ انہوں نے کہا بہت اچھا آپ  
پیش کریں۔ آنحضرتؐ نے فرمایا کہ میں خدا کا رسول ہوں۔ مخلوق کو دعوت دیتا  
ہوں کہ ایک خدا کی عبادت کریں اور شرک کو چھوڑ دیں۔ پھر آپ نے ان کو اسلام  
کے اصول بتائے اور قرآن کی چند آیتیں پڑھ کر سنائیں۔

ایاس بن معاذ نے آنحضرتؐ کی باتیں اور قرآن کی آیتیں سُن کر بیتا بانہ کہا  
کہ ”اے میری قوم! خدا کی قسم تم جس مقصد کے لئے یہاں آئے ہو یہ چیز اس سے  
بھی بہتر ہے۔“

لیکن وفد کے امیر انس بن رافع نے کنکریوں کی مٹھی بھر کر ایاس کے منہ پر

ماری اور کہا کہ بس چپ رہو۔ ہم اس کام کے لئے نہیں آئے۔ ایسا خاموش ہو گیا اور آنحضرتؐ وہاں سے اٹھ کر چلے آئے۔

مدینہ میں واپس جا کر چند روز کے بعد ایسا بن معاذ کا انتقال ہو گیا۔ مرتے وقت ایسا کی زبان پر بکیر و قبیح جاری تھی۔

## عرب کے ایک مشہور جادوگر کا اسلام

ۛ ضماؤ از دی عرب کا ایک مشہور جادوگر تھا۔ علاقہ بین کارہنے والا تھا۔ وہ ایک دفعہ مکہ میں آیا۔ یہاں جب اُس نے قریش کی زبان سے سنا کہ محمدؐ (صَلَّى اللّٰهُ عَلَيْهِ وَسَلَّمَ) پر جنات کا اثر ہے تو اس نے اُن سے کہا کہ میں اپنے منتر سے ابھی اس شخص کا علاج کر دیتا ہوں۔ چنانچہ ضماؤ آنحضرتؐ کے پاس پہنچا اور کہنے لگا کہ ”محمدؐ! میں تمہیں اپنا منتر سنانا ہوں۔“ آپؐ نے فرمایا کہ پہلے مجھ سے کچھ سُن لو پھر تم سنانا۔ چنانچہ آنحضرتؐ نے اپنے خطبہ کے ابتدائی کلمات اس کے سامنے پڑھنے شروع کئے۔

ابھی آپؐ نے چند ہی کلمات پڑھے تھے کہ ضماؤ بے اختیار بول اُٹھا کہ وہی کلمات پھر دوبارہ سنا دیجئے۔ چنانچہ کئی مرتبہ اُس نے وہی کلمات آپؐ کی زبان سے سُنئے۔ اور پھر کہنے لگا کہ ”میں نے بہت سے کاہن اور جادوگر دیکھے ہیں بیشمار بڑے بڑے شاعروں کا کلام سنا ہے۔ لیکن ایسا عمدہ اور پاکیزہ کلام آج تک میں نے کسی کی زبان سے نہیں سنا۔ محمدؐ! خدا را اپنا ہاتھ بڑھاؤ۔ میں آپؐ کے ہاتھ پر اسلام کی بیعت کرتا ہوں اور مسلمانوں کی جماعت میں داخل ہوتا ہوں۔“



# طفیل بن عمرو دوسی کا اسلام

قبیلہ دوس نواحی یمن میں آباد تھا۔ طفیل بن عمرو اس قبیلہ کا سردار اور دولت مند آدمی تھا۔ بڑا دانشمند اور زبردست شاعر بھی تھا۔ وہ مکہ میں آیا سرور ابن قریش نے شہر سے باہر جا کر اُس کا استقبال کیا۔ بڑی عزت و تعظیم کے ساتھ اُسے شہر میں لائے اور خوب خاطر تواضع کی۔

قریش کو اس بات کا اندیشہ ہوا کہ کہیں آنحضرتؐ سے طفیل کی ملاقات نہ ہو جائے اور طفیل پر آپ کا جادو نہ چل جائے۔ اس لئے انہوں نے طفیل سے کہا کہ آج کل ہمارے شہر میں ایک جادوگر پیدا ہو گیا ہے جس نے سارے شہر کو فتنہ میں ڈال دیا ہے۔ جادو سے باپ بیٹے۔ بیوی خاوند اور بھائی بھائی میں جدائی ڈال دیتا ہے۔ اس نے کئی خاندانوں کو پریشان کر دیا ہے۔ آپ سے معزز مہمان ہیں۔ ہم نہیں چاہتے کہ آپ اور آپ کی قوم کسی مصیبت میں مبتلا ہو۔ اس لئے آپ اس شخص سے بچتے رہنا۔ نہ اس کے پاس جانا اور نہ ہی اس کی کوئی بات سنانا۔

قریش کی ان باتوں نے طفیل پر اس قدر اثر کیا کہ جب وہ خانہ کعبہ میں جاتا تھا تو اپنے کانوں کو روٹی سے بند کر لیتا تھا تاکہ کہیں آنحضرتؐ کی آواز اُس کے کان میں نہ پڑ جائے۔

طفیلؓ ایک روز صبح ہی خانہ کعبہ میں گیا۔ اس نے اپنے کانوں کو روٹی سے بند کر رکھا تھا۔ وہاں آنحضرتؐ صبح کی نماز پڑھ رہے تھے۔ نماز پڑھنے کا

طریقہ جو آنکھوں سے نظر آتا تھا طفیل کو بہت اچھا معلوم ہوا اور وہ آنحضرت کے قریب جا کھڑا ہوا۔ پاس چلے جانے کی وجہ سے آپ کی آواز بھی اُس کے کانوں میں کچھ کچھ سنائی دینے لگی۔ اس نے سنا کہ آپ ایک عجیب کلام پڑھ رہے ہیں۔ اس وقت طفیل کے دل میں خیال پیدا ہوا کہ آخر میں بھی شاعر ہوں عقلمند ہوں، اچھے بُرے کی تمیز رکھتا ہوں۔ پھر کیا وجہ ہے کہ میں اس شخص کی بات نہ سنوں۔ اگر اس کی باتیں اچھی ہوں گی تو مان لوں گا اور اگر بُری ہوں گی تو ہرگز نہیں مانوں گا۔

اس خیال کے پیدا ہوتے ہی طفیل نے روٹی کانوں سے نکال کر پھینک دی اور جب آنحضرت نماز ختم کر کے اپنے گھر کی طرف واپس چلے تو یہ بھی آپ کے پیچھے پیچھے ہو گیا۔ مکان پر پہنچ کر اس نے اپنا تمام قصہ بیان کیا اور کہا کہ آپ مجھ کو اپنی باتیں سنائیں۔ آنحضرت نے قرآن شریف پڑھ کر سنایا۔ طفیل نے سن کر کہا کہ خدا کی قسم میں نے ایسا پاکیزہ کلام کبھی نہیں سنا تھا۔ جو اس قدر نیکی راست بازی اور انصاف کی ہدایت کرتا ہو۔

طفیل اُسی وقت مسلمان ہو گیا اور عرض کیا کہ آپ دعا کریں کہ خدا میرے ذریعہ میرے قبیلہ والوں کو اسلام قبول کرنے کی توفیق دے۔

قریش کو جب معلوم ہوا کہ طفیل مسلمان ہو گیا ہے تو اُن کو سخت رنج ہوا۔

طفیل نے مکہ سے واپس آ کر اپنے قبیلہ میں تبلیغ اسلام کا کام شروع کر دیا۔

قبیلہ دوس کے حق میں	طفیل دوس کی مدت تک اپنے قبیلہ کو اسلام
رحمت عالم کی دعا	کی دعوت دینے میں مشغول رہے۔ ان کے

والد اور ان کی بیوی نے تو اسلام قبول کر لیا مگر ان کا قبیلہ کفر پر ہی قائم رہا۔ آخر طفیل نے تنگ آکر آنحضرتؐ کی خدمت میں حاضر ہو کر اپنے قبیلہ کی حالت بیان کی اور عرض کی کہ ابھی تک اسلام نہیں لائے۔ آپؐ ان کے حق میں بددعا فرمائیں۔ لیکن رحمت عالم نے ان کے بارے میں یہی فرمایا کہ ”خداوند! دوس کو ہدایت عطا فرما۔“

پھر آنحضرتؐ نے طفیل کو اپنے قبیلہ میں واپس بھیج دیا اور فرمایا کہ ان کو نرمی اور محبت سے سمجھاتے رہو۔ طفیل واپس آکر پھر اسلام کی تبلیغ میں لگے رہے۔ یہاں تک کہ ان کا سارا قبیلہ مسلمان ہو گیا۔

## ابوذر غفاریؓ کا اسلام

ابوذر غفاریؓ نواحی مدینہ کے رہنے والے تھے۔ سوید بن صامت اور یاس بن معاذ کے ذریعہ حبشہ میں آنحضرتؐ کے متعلق خبر پہنچی تو ابوذر غفاریؓ نے بھی آنحضرتؐ کا نام سنا۔ انہوں نے اُسی وقت اپنے بھائی کو جو ایک مشہور شاعر تھا تحقیق حال کے لئے مکہ بھیجا۔ ان کے بھائی نے مکہ میں پہنچ کر آنحضرتؐ سے ملاقات کی اور پھر مدینہ واپس آکر ابوذر غفاریؓ کو بتایا کہ میں نے آنحضرتؐ کو ایک ایسا شخص پایا ہے جو نیک کاموں کی ہدایت کرتا ہے اور بُرے کاموں سے بچنے کا حکم دیتا ہے۔

ابوذر غفاریؓ کو بھائی کی اتنی بات سے کچھ تسلی نہ ہوئی۔ آخر خود مدینہ سے پیدل چل کر مکہ پہنچے۔ ان کو آنحضرتؐ کی پہچان نہ تھی اور کسی سے آپ کے بارے



میں دریافت کرنا بھی مناسب نہ سمجھتے تھے۔ اس لئے زمزم کا پانی پی کر کعبہ میں لیٹ رہے۔ اتفاقاً حضرت علیؓ ادھر آئے۔ انہوں نے دیکھا کہ ایک مسافر بے سرو سامانی کی حالت میں کعبہ میں پڑا ہے۔ حضرت علیؓ ان کو اپنے گھر لے گئے اور رات وہیں رکھا۔ صبح ہوئی تو ابوذرؓ پھر خانہ کعبہ میں چلے آئے۔ دل میں آنحضرتؐ کی تلاش تھی مگر کسی سے پوچھتے نہ تھے؛

حضرت علیؓ نے اگلے دن بھی جب ان کو کعبہ میں لیٹے دیکھا تو پاس آکر وجہ دریافت کی۔ ابوذرؓ نے کہا کہ راز رکھو تو بتلا دیتا ہوں۔ حضرت علیؓ نے وعدہ کیا کہ میں کسی سے تمہاری بات نہ کہوں گا۔ تب ابوذرؓ نے کہا کہ میں نے سنا ہے کہ اس شہر میں ایک شخص اپنے آپ کو نبی بتلاتا ہے۔ میں اس سے ملنا چاہتا ہوں۔

حضرت علیؓ نے کہا کہ میں بھی وہیں جا رہا ہوں۔ تم میرے ساتھ چلو۔ چنانچہ ابوذرؓ ان کے ساتھ آنحضرتؐ کی خدمت میں پہنچے اور عرض کیا کہ مجھے بتلایا جائے کہ آپ لوگوں کو کین باتوں کا حکم دیتے ہیں؛

آنحضرتؐ نے ان کو اسلام کے اصول سمجھائے۔ ابوذرؓ نے اُسی وقت اسلام قبول کر لیا۔ پھر سیدھے خانہ کعبہ میں پہنچے جہاں قریش کا مجمع تھا۔ سب کو سنا کر بلند آواز سے کلمہ توحید پڑھا۔ اس پر قریش نے ان کو مار مار کر بیہوش کر دیا۔ جان سے مار ڈالنے پر آمادہ تھے کہ اتنے میں حضرت عباسؓ آگئے۔ یہ ابھی تک کفار ہی میں شامل تھے۔ انہوں نے ابوذرؓ کو دیکھ کر قریش سے کہا کہ یہ تو قبیلہ خفار کا آدمی ہے جہاں سے تم تجارت کے لئے کھجوریں لایا کرتے ہو۔ یہ سُن کر سب ہٹ گئے؛

ابو ذرؓ نے اگلے دن پھر خانہ کعبہ میں پہنچ کر اپنے اسلام کا اعلان کر لیا۔  
قریش نے پھر ان کو مارا۔ آخر آنحضرتؐ کی اجازت سے اپنے وطن کو واپس  
چلے آئے:

## مدینہ میں اسلام کی اشاعت

اہل مدینہ کی آنحضرتؐ سے پہلی ملاقات حج کے زمانہ میں عرب کے  
مدینہ کے چھ اشخاص کا اسلام مختلف علاقوں سے قافلے  
مکہ میں آیا کرتے تھے۔ آنحضرتؐ ان قافلوں کی قیامگاہوں پر جا جا کر اسلام کی  
تبلیغ کیا کرتے تھے۔ چنانچہ اللہ نبویؐ کے موسم حج کا ذکر ہے کہ آپؐ حسب  
معمول تبلیغ کے لئے ایک دفعہ رات کے وقت مکہ سے باہر نکلے۔ مکہ سے چند  
میل کے فاصلہ پر مقام عقبہ میں آپؐ نے کچھ لوگوں کی باتیں کرنے کی آواز سنی  
آپؐ ان کے پاس گئے۔ یہ چھ آدمی تھے۔ دریافت کرنے پر معلوم ہوا کہ یہ مدینہ  
سے حج کرنے کے لئے آئے ہیں:

آنحضرتؐ نے ان کے سامنے اسلام پیش کیا۔ ان لوگوں نے آنحضرتؐ کا ذکر  
مدینہ میں سنا تھا۔ نیز وہاں کے یہودیوں کی زبان سے ان کے کانوں میں یہ بات  
بھی پڑ چکی تھی کہ ایک نبی عنقریب ظاہر ہونے والا ہے۔ انہوں نے آپؐ کی باتوں  
کو بڑی توجہ سے سنا اور یہ سب مسلمان ہو گئے۔ یہ چھوٹا سا قافلہ مسلمان ہو کر  
یہیں سے مدینہ کو لوٹ گیا۔ اور آنحضرتؐ سے وعدہ کر لیا کہ ہم اپنی قوم میں جا کر  
اسلام کی اشاعت کریں گے۔ چنانچہ انہوں نے جاتے ہی اسلام کی تبلیغ شروع

کردی جس کا نتیجہ یہ ہوا کہ مدینہ کے گھر گھر میں آنحضرتؐ کا چرچا ہونے لگا۔  
اہل مدینہ کی دوبارہ آمد دوسرے سال یعنی ۱۲ھ نبوی میں حج کے

موقع پر مدینہ سے بارہ اشخاص آئے۔ ان میں سے کچھ تو وہی پچھلے سال کے مسلمان تھے اور کچھ

### بیعت عقبہ اولیٰ

نئے آدمی تھے۔ ان بارہ شخصوں نے اُسی عقبہ کے مقام میں آنحضرتؐ کے ہاتھ پر بیعت کی۔ اس بیعت کا نام بیعت عقبہ اولیٰ مشہور ہے۔

ان لوگوں نے آنحضرتؐ کے ہاتھ پر مندرجہ ذیل باتوں کا عہد کیا۔  
(۱) ہم خدا کے واحد کی عبادت کریں گے اور کسی کو اس کا شریک نہیں بنائیں گے۔

(۲) ہم چوری اور زنا نہیں کریں گے۔

(۳) ہم اپنی لڑکیوں کو قتل نہیں کریں گے۔

(۴) ہم کسی پر جھوٹی تہمت نہیں لگائیں گے اور نہ کسی کی چغلی کریں گے۔

(۵) ہم ہر ایک اچھی بات میں نبیؐ کی اطاعت کریں گے۔

جب یہ لوگ واپس جانے لگے تو انہوں نے خواہش کی کہ اسلام کے

احکام سکھانے کے لئے کوئی معلم ان کے ساتھ کر دیا جائے۔ چنانچہ آنحضرتؐ

نے مصعب بن عمیرؓ کو ان کے ہمراہ کر دیا۔

مصعب بن عمیرؓ کے ذریعہ

مدینہ میں اسلام کی اشاعت

نکلا کرتے تھے تو ان کے آگے پیچھے غلام چلا کرتے تھے۔ نہایت قیمتی پوشاک پہنا



کرتے تھے۔ لیکن اسلام لانے کے بعد انہوں نے ان تمام نمائشوں کو بالکل چھوڑ دیا اور سادگی اختیار کر لی۔ جن دنوں یہ مدینہ میں اسلام کی تبلیغ کرتے تھے ان کے کندھے پر صرف کبیل کا ایک چھوٹا سا ٹکڑا ہوتا تھا۔ جسے اگلی طرف سے کیکر کے کانٹوں سے اٹکا لیا کرتے تھے؛

مصحب بن عمرؓ نے مدینہ میں پہنچ کر نہایت سرگرمی سے اسلام کی تبلیغ کا کام شروع کر دیا۔ روزانہ ہر ایک گھر کا دورہ کیا کرتے تھے اور لوگوں کو بتلایا کرتے تھے کہ اسلام کیا ہے۔ ان کی کوشش سے روزانہ ایک دو نئے آدمی اسلام قبول کر لیتے تھے۔ چنانچہ رفتہ رفتہ مدینہ میں گھر گھر اسلام پھیل گیا؛

اہل مدینہ کی تیسری آمد اگلے سال یعنی سالہ نبوی کے زمانہ حج میں ۳۳ مرد اور دو عورتوں کا مسلم قافلہ مکہ میں آیا اور مدینہ کے مسلمانوں نے اس قافلہ کو اس لئے

بیعت عقبہ ثانیہ

بھیجا تھا کہ آنحضرتؐ کو مدینہ میں تشریف لانے کی دعوت دے؛

مسلم قافلہ کے ساتھ مدینہ کے کچھ بت پرست بھی تھے جو قدیم دستور کے مطابق حج کے لئے آئے تھے۔ سارا قافلہ مکہ کے باہر ایک ہی جگہ ٹھہرا مگر مسلمانوں نے آنحضرتؐ کی ملاقات کے لئے وہی عقبہ کی گھاٹی تجویز کر لی جہاں پچھلے سال مدینہ کے لوگوں نے آنحضرتؐ کے ہاتھ پر بیعت کی تھی۔ اس لئے مشرکین کو عقبہ کی اس ملاقات کا علم نہ ہوا؛

آنحضرتؐ کو جب اس قافلہ کے آنے کی اطلاع ملی تو آپ رات کی وقت عقبہ کے مقام پر پہنچ گئے۔ آپ کے ہمراہ آپ کے چچا حضرت عباسؓ بھی تھے

جو اس وقت تک اسلام نہ لائے تھے لیکن آپ کے ہمدرد تھے۔  
 جب قافلہ والوں نے آنحضرتؐ سے مدینہ تشریف لے جانے کی  
 درخواست کی تو حضرت عباسؓ نے ان سے کہا کہ:-  
 ”مدینہ والو! محمد (صلی اللہ علیہ وسلم) اپنے خاندان میں  
 عزت کی نگاہ سے دیکھے جاتے ہیں۔ ان کا خاندان ان کی حفاظت  
 کرتا ہے۔ تم ان کو اپنے پاس لے جانا چاہتے ہو۔ یا درکھو کہ اگر  
 تم لوگ پوری وفاداری کے ساتھ ان کا ساتھ دے سکتے ہو  
 تو بہتر ورنہ ان کو لے جانے کا نام نہ لو کیونکہ وہ یہاں اپنے  
 خاندان میں محفوظ ہیں۔“

یہ سن کر ان لوگوں نے آنحضرتؐ سے عرض کیا کہ آپ خود کچھ ارشاد فرمائیں  
 چنانچہ آپ نے ان کو خدا کا کلام سنایا اور ان تمام ذمہ داریوں کو بھی بیان  
 کیا جو مدینہ میں آپ کو لے جانے سے مدینہ والوں پر عائد ہوتی تھیں۔  
 تمام باتیں سن کر قافلہ والوں میں سے ایک شخص نے کہا کہ ”ہم سب ہر  
 طرح سے تیار ہیں۔ اتنے میں ایک اور شخص نے بات کاٹ کر عرض کیا کہ ”یا  
 رسول اللہ! یہود کے ساتھ ہمارے تعلقات ہیں۔ بیعت کے بعد یہ تعلقات  
 جائینگے ایسا نہ ہو کہ غلبہ اور اقتدار حاصل ہو جائے کے بعد آپ ہم کو چھوڑ کر واپس جائیں“  
 آنحضرتؐ نے مسکرا کر فرمایا ”نہیں۔ میرا جینا اور مرنا تمہارے ہی ساتھ  
 ہوگا۔“

اس کے بعد سب نے بیعت کی۔ اس بیعت کا نام بیعت عقبہ ثانیہ

مشہور ہے:

بیعت کے بعد آنحضرتؐ نے اس گروہ میں سے بارہ شخصوں کو اپنا نقیب مقرر کیا اور اپنے اپنے قبیلہ میں اسلام کی تبلیغ کا کام اُن کے سپرد کیا۔  
آنحضرتؐ نے مدینہ میں تشریف لے جانے کی تاریخ کا تعین حکم الہی پر موقوف رکھا۔

صبح کو مکہ میں اس بیعت کی اڑتی سی خبر پھیلی۔ قریش اُسی وقت مدینہ والوں کی قیام گاہ پر پہنچے اور دریافت کیا کہ کیا رات کے وقت تم لوگوں کے پاس محمد (صلی اللہ علیہ وسلم) آئے تھے؟ مدینہ والوں میں سے جو لوگ بُت پرست تھے ان کو خود رات کے اس اجتماع کی کچھ خبر نہ تھی! انھوں نے قریش سے کہا کہ اگر ایسا ہوتا تو ہم سے کیسے چھپ سکتا تھا۔ یہ سن کر قریش کا شک جاتا رہا اور وہ واپس چلے گئے۔

مدینہ والوں نے اُسی وقت کوچ کی تیاری کر دی اور وہاں سے روانہ ہو گئے۔

قریش کو بعد میں پھر کسی معتبر ذریعہ سے رات کی مجلس اور بیعت کا حال معلوم ہوا اور وہ مسلح ہو کر دوبارہ آئے مگر مدینہ والوں کا قافلہ روانہ ہو چکا تھا۔



# مدینہ کی طرف مسلمانوں کی ہجرت

کفار کی طرف سے مزاحمت <sup>ہیں حق</sup> <sup>بیتا قربا بیان</sup>

مسلمانوں کو ہجرت کی اجازت | عقبہ ثانیہ کی بیعت کے بعد قریش

نے مکہ کے مسلمانوں پر اس قدر ظلم و ستم شروع کر دیئے کہ ان کے لئے مکہ میں رہنا ناممکن ہو گیا۔ کفار کے ان روز افزوں مظالم کو دیکھ کر نبی کریمؐ نے تمام مسلمانوں کو اجازت دے دی کہ مکہ سے ہجرت کر کے مدینہ چلے جائیں۔ کیونکہ مدینہ میں ان کے حامی اور مددگار مسلمان بھائیوں کی ایک جماعت موجود تھی۔ مسلمان اجازت پاتے ہی بہ خوشی اپنے گھروں کو خالی چھوڑ کر عزیز و اقارب سے جدا ہو کر مدینہ کی طرف جانے لگے۔ مسلمانوں کو اپنے وطن، گھر بار، خویش و اقارب، ماں باپ اور بیوی بچوں کے چھوڑ جانے کا ذرہ برابر بھی غم نہ تھا۔ بلکہ انہیں اسلام کے ساتھ اس قدر محبت ہو چکی تھی کہ وہ دین حق کی خاطر عزیز سے عزیز چیز کو خیر باد کہنے کے لئے آمادہ تھے۔ انہیں اس بات کی بحد خوشی تھی کہ وہ مدینہ میں جا کر خدا سے واحد کی عبادت پوری آزادی اور اطمینان سے کر سکیں گے۔

کفار مکہ کی طرف سے | قریش نے جب دیکھا کہ مسلمان مکہ کو چھوڑ رہے ہیں اور مدینہ میں جا کر اطمینان اور سکون سے زندگی بسر کرنا چاہتے ہیں تو انہوں نے ہجرت کرنے والوں کی راہ میں رکاوٹیں

پیدا کرنی شروع کر دیں۔ مسلمانوں کے لئے اب مکہ چھوڑنا بھی آسان نہ تھا۔

**صہیب رومی کی ہجرت** | صہیب رومی جب ہجرت کر کے مکہ سے جانے لگے تو کفار نے آکر انہیں گھیر لیا۔ اور کہا کہ جب تم یہاں آئے تھے تو بالکل غریب اور مفلس تھے۔ اس جگہ رہ کر تم نے خوب کمایا اور دولت مند بن گئے اب تم یہ چاہتے ہو کہ تمام دولت لے کر یہاں سے چلے جاؤ۔ ہم تم کو ہرگز نہیں جانے دیں گے۔

صہیبؓ نے کہا: اچھا اگر میں اپنا تمام مال و اسباب تمہیں دیدوں تب تم مجھے جانے دو گے؟ کفار نے کہا کہ ہاں۔ صرف اس صورت میں تم جاسکتے ہو۔ صہیبؓ نے اپنا تمام مال و متاع اُسی وقت ان کے حوالہ کر دیا اور خود مدینہ کو روانہ ہو گئے۔

آنحضرتؐ نے جب یہ واقعہ سنا تو فرمایا کہ اس سودے میں صہیبؓ نے خوب نفع کمایا۔

**ابو سلمہ کی ہجرت اور اُم سلمہ کے مصائب** | حضرت اُم سلمہؓ کہتی ہیں کہ میرے خاوند نے ہجرت کا ارادہ کیا۔ مجھ کو اونٹ پر بٹھایا۔ میری گود میں میرا چھوٹا بچہ سلمہ تھا۔ جب ہم روانہ ہوئے تو میرے قبیلہ کے لوگوں نے میرے خاوند ابو سلمہؓ کو آکر گھیر لیا اور کہا کہ تم تو جاسکتے ہو مگر ہماری رٹ کی کو اپنے ساتھ نہیں لے جاسکتے۔

اتنے میں ابو سلمہؓ کے قبیلہ والے بھی آگئے۔ انہوں نے کہا کہ تم جاسکتے ہو

مگر یہ بچہ ہمارے قبیلہ کا بچہ ہے۔ اس کو تم نہیں لے جا سکتے۔  
 چنانچہ ایک قبیلہ کے لوگ ماں کی گو دوسے بچہ کو چھین کر لے گئے اور دوسرے  
 قبیلہ کے لوگ اُم سلمہؓ کو لے گئے۔ لیکن ابو سلمہؓ بیوی اور بیٹے دونوں کو چھوڑ  
 کر تنہا دین حق کی خاطر مدینہ کو چلے گئے۔

ادھر حضرت ام سلمہؓ سے بھی خاوند اور بچہ دونوں جدا ہو گئے۔ اب ان کی  
 یہ عادت تھی کہ روزانہ شام کے وقت اُسی جگہ جایا کرتی تھیں جہاں اپنے خاوند  
 اور بچہ سے جدا کی گئی تھیں اور گھنٹوں رونے کے بعد واپس آیا کرتی تھیں۔  
 پورا ایک برس اسی حالت میں گزر گیا۔ آخر ان کے چچیرے بھائی کو ان کی  
 حالت پر رحم آیا۔ اُس نے دونوں قبیلوں سے کہہ سُن کر بچہ ان کو دلوادیا اور  
 مدینہ چلے جانے کی اجازت بھی لے دی۔ اُم سلمہؓ نے بچہ کو لیا اور تنہا  
 اونٹ پر سوار ہو کر مدینہ کو روانہ ہو گئیں۔

حضرت ہشامؓ اور حضرت ہشامؓ اور عیاشؓ نے جب ہجرت کا ارادہ  
 عیاشؓ کی شکالیف کیا تو کفار کو ان کی روانگی کی اطلاع مل گئی۔  
 حضرت عیاشؓ تو کفار کے ہاتھ سے بچ کر نکل گئے اور مدینہ جا پہنچے۔ مگر حضرت  
 ہشامؓ کو کفار نے پکڑ کر قید کر لیا۔ اور بے شمار تکلیفیں پہنچائیں۔

ابو جہل حضرت عیاشؓ کے چچے مدینہ پہنچا اور دھوکہ دے کر انہیں مکہ میں  
 لے آیا۔ مشکیں باندھ کر ان کو مرادی اور حضرت ہشامؓ کے ساتھ قید کر دیا۔  
 اس قسم کی مشکلات اور مصائب کا سامنا تقریباً ہر ایک صحابی کو کرنا پڑا  
 مگر تمام رکاوٹوں کے باوجود رفتہ رفتہ اکثر مسلمان مدینہ میں پہنچ گئے۔ تمام مہاجرین



مدینہ کے مسلمانوں کے یہاں تھے۔ ان ممالوں کا نام مہاجرین اور مدینہ کے مسلمان میزبانوں کا نام انصار مشہور ہوا۔

مکہ میں اب صرف نبی کریمؐ حضرت ابوبکرؓ اور حضرت علیؓ رہ گئے تھے۔ یا کچھ نہایت ہی کمزور اور ضعیف لوگ باقی تھے جن میں ہجرت کی طاقت نہ تھی۔ آنحضرتؐ نے ابھی تک ہجرت کا ارادہ نہیں کیا تھا۔ آپ حکم خداوندی کے منتظر تھے۔

کفار کی تمام روکاوتوں کے باوجود یہاں پر یہ امر ذہن نشین کرنے کے اسلام کا حلقہ و سلیع ہوتا گیا۔ قابل ہے کہ اب تک جس قدر لوگ مسلمان ہوئے تھے وہ صرف اسلام کی صداقت سے متاثر ہو کر اسلام لائے تھے۔ اسلام لانے کے بعد ان کو کفار کی سخت سے سخت اذیتیں برداشت کرنی پڑیں۔ کفار نے ہر طرح سے ان پر عرصہ زندگی تنگ کر دیا تھا۔ لیکن انہوں نے دین حق کی خاطر ہر بڑی سے بڑی مصیبت کا مقابلہ کیا اور اپنے استقلال اور استقامت سے فرعون صفت ظالموں کو ظلم کرتے کرتے تھکادیا۔ اسلام کے ان سچے جان نثاروں نے اپنے پیارے وطن تک کو بھی ترک کرنا منظور کیا مگر دین اسلام کا رشتہ ہاتھ سے نہ چھوڑا۔

کیا ایسی حالت میں یہ گمان کیا جاسکتا ہے کہ اسلام کی اشاعت لالچ یا خوف کے ذریعہ سے ہوئی؟ نہیں ہرگز نہیں۔ جس دل پر ایک دفعہ خدا نے واحد کا نام نقش ہو جاتا تھا تو پھر کوئی بڑی سے بڑی طاقت بھی توحید کے اس نقش کو مٹا نہیں سکتی تھی۔ کفار نے کئی سال تک اسلام کی اشاعت کو

روکنے کے لئے سر توڑ کوششیں کیں اور سالہا سال تک مسلمانوں کو روح فرسا مصائب کا نشانہ بنائے رکھا۔ مگر آخر دم تک وہ ایک مسلمان کو بھی خدا کے سچے دین سے برگشتہ کرنے میں کامیاب نہ ہو سکے۔ اور ان کی تمام روکاؤں کے باوجود اسلام کا حلقہ دن بدن وسیع ہوتا گیا! (صلی اللہ علیہ وسلم)

## مدینہ کی طرف رسول اللہ کی ہجرت

مدینہ میں مسلمانوں کے اجتماع جب کفار مکہ نے دیکھا کہ مدینہ میں مسلمانوں سے کفار مکہ کا خوف کا اجتماع ہو رہا ہے وہ وہاں دن بدن

طاقت پکڑتے جاتے ہیں اور اس جگہ اسلام پھیلتا جا رہا ہے تو ان کو اپنے مستقبل کے متعلق بہت فکر پیدا ہوا۔ کفار کو خوف ہوا کہ کہیں ایسا نہ ہو کہ آنحضرت بھی مکہ سے نکل کر مدینہ میں اپنی جماعت سے جا ملیں۔ کیونکہ اُس صورت میں مسلمانوں کا مقابلہ کرنا نہایت دشوار ہوگا۔ کفار آنحضرت کی ذات کو تمام خطرات کا مرکز سمجھتے تھے۔ اس لئے انھوں نے اس خطرہ کا انسداد ضروری سمجھا۔ دارالندوہ میں قبائل قریش کے چنانچہ ایک دن بنو ہاشم کے سوا قریش تمام سرداروں کی مجلس مشاورت کے تمام قبائل کے بڑے بڑے سردار

دارالندوہ میں جمع ہوئے تاکہ اس بھاری خطرہ کے انسداد کی تدابیر پر غور و خوض کریں۔

مجلس میں لوگوں نے مختلف رائیں پیش کیں۔ ایک نے کہا کہ محمد (صلی اللہ علیہ وسلم) کے ہاتھ پاؤں کو زنجیروں سے جکڑ کر ایک مکان میں قید کر دو۔

اور بھوکا پیاسا رکھ کر وہیں ہلاک کر دو۔

ایک تجربہ کار بوڑھا شخص بولا کہ یہ تجویز اچھی نہیں۔ کیونکہ جب محمد (صلی اللہ علیہ وسلم) کے ساتھیوں اور رشتہ داروں کو اس معاملہ کی خبر ہوگی تو وہ سب جمع ہو کر چہڑاٹنے کی کوشش کریں گے اور فساد بڑھ جائے گا۔

دوسرے شخص نے کہا کہ پھر جلاوطن کر دینا کافی ہوگا۔

یہ رائے بھی اس بوڑھے کو پسند نہ آئی۔ کہنے لگا کہ محمد (صلی اللہ علیہ وسلم) اپنی شیریں بیانی سے ہر ایک شخص کو اپنا بنا لیتا ہے۔ مکہ سے نکل کر جہاں جائے گا وہیں لوگ اس کی باتیں سن کر اس کے ساتھ ہو جائیں گے۔ یہ صورت بھی خطرہ سے خالی نہیں۔

آنحضرتؐ کے قتل پر سردارانِ قریش کا اتفاق

بالآخر ابو جہل بولا کہ میری یہ رائے ہے کہ ہر ایک قبیلہ سے ایک ایک جوان

چن لیا جائے۔ رات کے وقت یہ تمام نوجوان تلواریں لے کر محمد (صلی اللہ علیہ وسلم) کے مکان کو گھیر لیں۔ جب صبح کے وقت وہ نماز کے لئے باہر نکلے تو سب کے سب ایک ساتھ اُس پر وار کے قتل کر دیں۔ اس صورت میں تمام قبیلے قتل میں شامل ہوں گے اور محمد (صلی اللہ علیہ وسلم) کے قبیلے بنو ہاشم کو یہ ہمت نہ ہوگی کہ سارے قبیلوں سے لڑائی کرے اور خون کا بدلہ لے۔ ابو جہل کی اس رائے کو سب نے پسند کیا۔ تمام قبائل میں سے ایک ایک نوجوان چن لیا گیا اور حملہ کے لئے ایک رات معین کر دی گئی۔

خدا کی طرف سے آنحضرتؐ کو ہجرت کا حکم | جب کفار آنحضرتؐ کے



قتل کے مشورے کر رہے تھے تو خدا نے تعالیٰ نے وحی کے ذریعہ آپ کو کفار کے تمام ارادوں سے مطلع کر دیا۔ اور آپ کو مدینہ کی طرف ہجرت کا حکم دیا۔ آنحضرتؐ ہجرت کا حکم پانے کے بعد حضرت ابوبکرؓ کے مکان پر گئے اور انہیں بتایا کہ ہجرت کا حکم نازل ہو گیا ہے حضرت ابوبکرؓ نے سفر کا ضروری سامان درست کیا۔ انہوں نے ہجرت کے لئے پہلے سے ہی دو اونٹنیاں تیار کر رکھی تھیں ان کی بیٹی اسماءؓ نے ستوؤں کا ایک تھیلہ اور کھانے کی کچھ چیزیں بھی باندھ دیں۔

کفار کی امانتوں کی ادائیگی کا | اگرچہ قریش کو آنحضرتؐ کے ساتھ سخت کام حضرت علیؓ کے سپرد کرنا عداوت تھی مگر آپ کی دیانت پر ان کو اس قدر اعتماد تھا کہ جس شخص نے کچھ مال و اسباب امانت رکھنا ہوتا تھا تو وہ آپ ہی کے پاس لا کر رکھتا تھا۔

اس وقت بھی آنحضرتؐ کے پاس کفار کی بہت سی امانتیں جمع تھیں آپ نے حضرت علیؓ کو بلا کر فرمایا کہ ”مجھ کو ہجرت کا حکم ہو چکا ہے۔ میں آج مدینہ کو روانہ ہو جاؤنگا۔ کفار کی یہ سب امانتیں تمہارے سپرد ہیں۔ صبح اٹھ کر یہ سب امانتیں ان کے مالکوں کے پاس پہنچا دینا۔ اس کے بعد تم بھی مدینہ کی طرف آجانا۔“

کفار تو آنحضرتؐ کے قتل کے ورپے ہیں مگر آپ کی صداقت و دیانت کا یہ حال تھا کہ آپ ان کی امانتوں کی ادائیگی کے فکر میں ہیں اور حضرت علیؓ کو صرف اس لئے بھیجے چھوڑ جاتے ہیں کہ وہ ان دشمنانِ جان کی امانتیں ان کے سپرد کر کے آئیں۔

کفار کا محاصرہ اور آنحضرتؐ کی مکہ سے روانگی | جب مقررہ رات آئی تو کفار کے نوجوانوں نے تلواریں لے کر آنحضرتؐ کے گھر کا محاصرہ

کر لیا۔ آنحضرتؐ نے حضرت علیؑ کو اپنے بستر پر لٹا دیا۔ اپنی چادر ان پر ڈال دی اور فرمایا کہ ”بے فکر ہو کر سو رہو۔ کوئی شخص تمہیں نقصان نہیں پہنچا سکے گا۔“

جب رات زیادہ گزر گئی تو آنحضرتؐ دشمنوں کی آنکھوں میں خاک ڈالتے ہوئے صاف نکل گئے۔ کسی نے آپؐ کو جاتے ہوئے نہ دیکھا۔ گھر سے نکل کر آپؐ سیدھے حضرت ابوبکرؓ کے مکان پر پہنچے۔ حضرت ابوبکرؓ آپؐ کے انتظار میں تھے۔ اسی وقت رات کی تاریکی میں آپؐ روانہ ہو گئے۔

آنحضرتؐ غارِ ثور میں | مکہ سے روانہ ہو کر آپؐ چار میل کے فاصلہ پر ایک غار کے پاس پہنچے جو غارِ ثور کے نام سے مشہور ہے۔ حضرت ابوبکرؓ نے آنحضرتؐ کو غار کے باہر ٹھہرایا اور خود اندر جا کر غار کو صاف کیا۔ غار میں جہاں جہاں سواغ تھے ان کو اپنے بدن کے کپڑے پھاڑ پھاڑ کر بند کیا۔ پھر آنحضرتؐ کو اندر لے گئے۔ پورے تین دن اور تین رات آنحضرتؐ اور حضرت ابوبکرؓ اس غار میں

چھپے رہے۔ آنحضرتؐ کی تلاش | کفار نے رات بھر آنحضرتؐ کے مکان کا محاصرہ کئے

رکھا۔ صبح ہونے پر ان کو معلوم ہوا کہ مکان میں آنحضرتؐ کی بجائے صرف حضرت علیؑ موجود ہیں۔ کفار نے غصہ میں آ کر ان سے پوچھا کہ محمدؐ (صلی اللہ علیہ وسلم) کہاں ہیں؟ حضرت علیؑ نے کہا کہ مجھے کیا خبر اس پر انہوں نے

حضرت علیؓ کو پکڑ کر خوب مارا اور خانہ کعبہ میں لے جا کر کچھ دیر قید رکھا اور پھر چھوڑ دیا۔

پھر کفار حضرت ابوبکرؓ کے گھر پہنچے۔ ان کی بیٹی اسماءؓ گھر میں تھیں۔ ابوبکر نے پوچھا۔ لڑکی تیرا باپ کہاں ہے؟ وہ بولیں کہ مجھے کچھ خبر نہیں۔ یہ سن کر اس نے اس زور سے طمانچہ مارا کہ اسماءؓ کے کان کی بالی نیچے گر گئی۔

**آنحضرتؐ کا تعاقب** جب مکہ میں آنحضرتؐ کا کچھ پتہ نہ ملا تو کفار آپکی

تلاش کے لئے مکہ سے باہر نکلے اور ڈھونڈتے ڈھونڈتے غار کے منہ تک پہنچ گئے۔ کفار کے باتیں کرنے کی آواز سن کر حضرت ابوبکرؓ کچھ گھبرائے اور آنحضرتؐ سے عرض کی کہ کفار تو یہ آپہنچے۔ آپ نے بڑے اطمینان سے فرمایا۔

لَا تَحْزَنُوا إِنَّ اللَّهَ مَعَنَا گھبراؤ نہیں۔ خدا ہمارے ساتھ ہے۔

غار کے قریب پہنچ کر پہلے تو کفار کا ارادہ ہوا کہ اندر جا کر دیکھیں۔ مگر جب انھوں نے دیکھا کہ غار کے منہ پر مٹی کا جالاتنا ہوا ہے اور کیوڑ کے انڈے

پڑے ہوئے ہیں تو انہوں نے خیال کیا کہ ایسی تاریک اور خطرناک غار میں نشان

داخل نہیں ہو سکتا۔ اس لئے ان میں سے کوئی بھی غار کی طرف نہ بڑھا اور سب

واپس آ گئے۔

**آنحضرتؐ کی گرفتاری پر** جب کفار آنحضرتؐ کی تلاش اور جستجو میں ناکام

ایک سواونٹ کا انعام رہے اور آپ کا کچھ پتہ نہ چلا تو انہوں نے اعلان

کیا کہ جو شخص آنحضرتؐ کو زندہ یا مردہ گرفتار کر کے لائے گا اس کو ایک سواونٹ

انعام دئے جائیں گے۔



حضرت ابوبکرؓ کی مٹی | حضرت ابوبکرؓ جاتے ہوئے گھر سے سب نقد  
 آسماء کی قوت ایمانی | روپیہ ساتھ لے گئے تھے تاکہ آنحضرتؐ اور مسلمانوں  
 کی ضروریات پر خرچ کر سکیں۔ جب ان کے والد ابو قحافہ کو ان کے چلے جانے  
 کی خبر ہوئی تو گھر میں آئے۔ ابو قحافہ نابینا تھے اور ابھی تک اسلام نہ لائے  
 تھے۔ اپنی پوتی آسماء سے کہنے لگے کہ ابوبکرؓ خود بھی چلا گیا اور سب روپیہ بھی  
 ساتھ لے گیا۔ آسماء بولیں کہ نہیں دادا جان !! ہمارے لئے بہت کچھ چھوڑ  
 گئے ہیں؛

یہ کہہ کر آسماء نے ایک کپڑے میں بہت سے سنگریزے لپیٹ کر اس جگہ  
 رکھ دیئے جہاں روپیہ رکھا رہتا تھا اور پھر دادا کا ہاتھ پکڑ کر ان کو وہاں لے گئیں  
 دادا نے ہاتھ سے ٹٹول کر دیکھا اور سمجھا کہ روپیہ موجود ہے۔ اور پھر پوتی سے کہا  
 کہ خیر اب ابوبکرؓ کے چلے جانے کا کچھ غم نہیں۔ تمہارے لئے کافی انتظام  
 کر گیا ہے؛

غار سے روانگی | چوتھے دن آنحضرتؐ غار سے نکلے اور مدینہ کی طرف روانہ  
 ہوئے۔ کفار کے خطرہ سے آپؐ نے عام راستہ چھوڑ کر دوسری راہ اختیار کی۔  
 روانگی سے پہلے آپؐ نے کعبہ کی طرف دیکھا اور فرمایا: ”مکہ تو مجھ کو تمام دنیا  
 سے زیادہ عزیز ہے لیکن تیرے فرزند مجھ کو یہاں رہنے نہیں دیتے“

راستہ میں بڑیدہ سلمیٰ کا ستر | آنحضرتؐ کی گرفتاری پر ایک سواونٹ  
 آدمیوں سمیت مسلمان ہونا کے انعام کا اعلان سن کر بڑیدہ سلمیٰ جو  
 اپنی قوم کا سردار تھا ستر آدمیوں کو ہمراہ لے کر اس انعام کے حاصل کرنے کیلئے

آنحضرتؐ کی تلاش میں نکلا۔ ڈھونڈتے ڈھونڈتے یہ شخص آپ سے جا ملا جب یہ آنحضرتؐ کے سامنے ہو کر آپ سے ہم کلام ہوا اور اس نے آپ کی باتیں سنیں تو اس کے دل پر آپ کے اخلاق و محاسن اور گفتگو کا اس قدر گہرا اثر ہوا کہ ستر آدمیوں سمیت مسلمان ہو گیا۔

اسلام لائے کے بعد بڑیدہ نے اپنی پگڑی اتار کر نیزہ پر باندھ لی جو سفید پٹریے کی طرح ہوا میں لہراتی تھی اور وہ پکار پکار کر کہتا تھا کہ ”امن کا بادشاہ“ صلح کا حامی اور دنیا کو عدل و انصاف سے بھرپور کر دینے والا تشریف لارہا ہے۔

**قبائیں نزول** | آٹھ روز کے سفر کے بعد آنحضرتؐ دوپہر کے وقت قبائیں پہنچے۔ قبائیں سے دو میل کے فاصلہ پر ایک بیرونی آبادی ہے۔ یہاں انصار کے بہت سے خاندان آباد تھے۔ آنحضرتؐ کی تشریف آوری کی خبر مدینہ میں پہلے پہنچ چکی تھی لوگ ہر روز شہر سے باہر نکل کر صبح سے دوپہر تک آپ کے انتظار میں کھڑے رہتے تھے۔ جب دھوپ تیز ہو جاتی تھی تو حسرت کے ساتھ واپس چلے جاتے تھے۔ جب آنحضرتؐ قبا کے قریب پہنچے تو لوگ اُسی وقت انتظار کرتے کرتے واپس گئے تھے۔ اتفاقاً ایک یہودی اپنے مکان کی چھت پر چڑھا ہوا تھا۔ اس نے دور سے آنحضرتؐ کے اس مختصر سے قافلہ کو آتے ہوئے دیکھا اور قرائن سے پہچان کر زور سے آواز دی کہ اے اہل عرب! قوم جس کے انتظار میں تھے وہ آگیا۔ آواز سننے ہی لوگ بیتابانہ اپنے گھروں سے نکل پڑے اور جوش مسرت سے اللہ اکبر کے نعرے لگاتے ہوئے آنحضرتؐ کے گرد اکرواح ہو گئے تمام شہر تکبیر کی آواز سے گونج اٹھا آپ چند روز تک قبائیں ٹھہرے۔ لوگ آپ کی زیارت کے لئے آتے تھے

اور آپ کے گرو جمع رہتے تھے۔

**حضرت علیؓ کی آمد** حضرت علیؓ آنحضرتؐ کے روانہ ہونے کے بعد تین

دن تک مکہ میں رہ کر امانتیں لوگوں کے سپرد کرتے رہے۔ تین دن کے بعد

وہ بھی مدینہ کی طرف پیدل روانہ ہو گئے۔ رات بھر چلتے رہتے تھے اور دن کے

وقت کہیں چھپ کر پڑ رہتے تھے۔ ابھی آنحضرتؐ قبا ہی میں ٹھہرے ہوئے

تھے کہ حضرت علیؓ بھی آپ کی خدمت میں پہنچ گئے۔

**قبا میں مسجد کی تعمیر** انہیں چند دنوں کے اندر آنحضرتؐ نے قبا میں ایک

تعمیر کے لئے آنحضرتؐ خود مسجد کی بنیاد رکھی اور یہ سب سے پہلی مسجد تھی

یہ تھا اٹھا کر لاتے تھے۔ جو اسلام میں بنائی گئی۔

مسجد کی تعمیر میں مزدوروں کے ساتھ آنحضرتؐ خود بھی کام کرتے تھے بھاری

بھاری پتھروں کے اٹھاتے وقت آپ کا جسم خم ہو جاتا تھا۔ جان نثار آگے بڑھ کر

عرض کرتے تھے کہ ہمارے ماں باپ آپ پر فدا ہوں آپ اتنے بھاری پتھر

کو چھوڑ دیں۔ ہم اٹھا لیتے ہیں۔ آنحضرتؐ ان کی درخواست منظور فرما لیتے تھے

مگر پھر اُسی وزن کا دوسرا پتھر اٹھا لیتے تھے۔

**اسلام میں پہلی نماز جمعہ** چند روز قبا میں ٹھہرنے کے بعد جمعہ کے دن

آنحضرتؐ شہر کی طرف چلے۔ راہ میں بنی سالم کے محلہ میں نماز جمعہ کا وقت آگیا۔

آپ نے وہیں ایک میدان میں سو آدمیوں کے ساتھ نماز جمعہ ادا کی۔ نماز سے

پہلے خطبہ دیا۔ یہ نماز پنج اسلام میں سب سے پہلی نماز جمعہ تھی۔

**شہر مدینہ میں داخلہ** نماز جمعہ ادا کرنے کے بعد آنحضرتؐ اپنی اونٹنی پر سوار



ہو گئے۔ تمام انصار و مهاجرین ساتھ ساتھ چلے۔ گلی کو چے اللہ اکبر کے نعروں سے گونج رہے تھے۔ راہ میں جس جس قبیلہ کے محلہ سے گزر ہوتا تھا وہ آنحضرتؐ کو اپنے اپنے یہاں ٹھہرانے پر اصرار کرتا تھا۔ یہاں تک کہ بعض جان نثاروں نے اونٹنی کی ہمارے تمام لی۔ مگر آپؐ نے فرمایا کہ اونٹنی کو نہ روکو۔ اس کی ہمارے چھوڑ دو۔ جہاں خدا کو مجھے ٹھہرانا منظور ہو گا وہاں یہ اونٹنی خود بخود بیٹھ جائیگی۔ اونٹنی چلتے چلتے جب اس مقام پر پہنچی جہاں اب مسجد نبویؐ ہے تو خود بخود اس جگہ بیٹھ گئی۔ یہ ایک غیر آباد زمین تھی جس میں کھجور کے کچھ درخت تھے۔ آنحضرتؐ یہاں اتر پڑے اور فرمایا کہ ان شاء اللہ یہی ہمارے ٹھہرنے کی جگہ ہوگی۔

۵۔ اس زمین کے قریب حضرت ابوایوب انصاریؓ کا مکان تھا۔ آنحضرتؐ انہیں کے یہاں مہمان ہوئے۔

## قیام مدینہ

مسجد نبویؐ کی تعمیر امدینہ میں قیام کے بعد آنحضرتؐ کا سب سے پہلا کام ایک خانہ خدا کی تعمیر تھی جس غیر آباد زمین پر آنحضرتؐ کی اونٹنی بیٹھی تھی وہ دو یتیم لڑکوں کی تھی۔ آپؐ نے اسی جگہ کو مسجد کے لئے پسند فرمایا اور اسے قیمتاً خریدنا چاہا لیکن ان یتیم لڑکوں نے قیمت لینے سے انکار کیا۔ آنحضرتؐ نے اس بات کو منظور نہ فرمایا اور حضرت ابوبکرؓ سے ان کو زمین کی قیمت دلا دی۔ پھر آنحضرتؐ کے حکم کے مطابق درخت کاٹ کر زمین ہموار کر دی گئی۔ اور

مسجد کی تعمیر کا کام شروع کر دیا گیا۔ مسجد کی تعمیر میں آنحضرتؐ دوسرے لوگوں کے ساتھ خود بھی کام کرتے تھے اور اینٹ اور پتھر اپنے ہاتھ سے اٹھا اٹھا کر لاتے تھے صحابہ عرض کرتے تھے کہ حضورؐ اس قدر تکلیف نہ فرمائیں۔ ہم ہر ایک خدمت کے لئے بدل و جان حاضر ہیں مگر آپؐ کام میں لگے رہتے تھے؛

مسجد بالکل ساوہ بنائی گئی۔ اس کی دیواریں کچی اینٹوں کی تھیں اور چھت کھجور کی لکڑی اور کھجور کے پتوں سے تیار کی گئی تھی؛

جب مسجد نبویؐ تعمیر ہو چکی تو آنحضرتؐ نے مسجد کے پاس ہی اپنے لئے حجرے بنوائے۔ جب حجرے تیار ہو گئے تو آپؐ حضرت ابوالیوب انصاریؓ کے مکان سے اٹھ کر انہیں میں آگئے اور ازواجِ مطہرات کو بھی یہیں بلوایا۔ **مہاجرین و انصار میں بھائی چارہ** مہاجرین مکہ سے بالکل بے سروسامان انصار کا بے نظیر ایثار آئے تھے۔ اگرچہ ان میں مال و ازبگی تھے۔ لیکن کافروں سے چھپ کر شکستے تھے اس لئے کچھ ساتھ نہ لاسکے انصار مدینہ ان مہاجرین کی ہر طرح امداد کرتے تھے۔ مگر جب آنحضرتؐ مدینہ میں تشریف لائے تو آپؐ نے مہاجرین اور انصار میں مواخات یعنی بھائی چارہ قائم کر دیا آپؐ نے مہاجرین میں سے ایک ایک شخص کو لے کر ایک ایک انصاری کا بھائی بنا دیا؛

انصار نے بھی مہاجرین کے ساتھ بالکل حقیقی بھائیوں کی طرح سلوک کیا اور اپنا مال و اسباب ان کے سپرد کر دیا۔ بعض انصار نے اپنی ملکیت کو دو حصوں میں تقسیم کر کے اپنے مہاجر بھائی سے کہا کہ آدھا آپؐ کا ہے اور آدھا ہمارا۔

بعضوں نے اپنے مہاجر بھائیوں کی یہاں تک دلداری کی کہ اگر دو بیویاں تھیں تو ایک کو طلاق دے کر اپنے مہاجر بھائی سے اس کا نکاح کر دیا۔ انصار کے اس ایثار کی نظیر دنیا کی تاریخ میں کہیں نہیں مل سکتی۔

مہاجرین نے بھی جس قدر ممکن ہو سکا اپنے انصار بھائیوں پر بہت کم بوجھ ڈالا۔ ان میں سے بعض نے دوکانداری اور تجارتی کاروبار شروع کر دیا اور بعض محنت مزدوری کر کے اپنی ضروریات پوری کرنے لگے۔

مدینہ کے یہود سے معاہدہ | مدینہ میں یہودیوں کے مختلف قبیلے آباد تھے۔ یہ قبیلے بہت طاقتور تھے اور اپنے علیحدہ علیحدہ قلعوں میں رہا کرتے تھے۔ آنحضرتؐ نے مدینہ پہنچ کر ہجرت کے پہلے ہی سال مسلمانوں اور یہودیوں کے درمیان ایک معاہدہ مرتب کیا تاکہ مدینہ اور اس کے گرد و نواح کے لوگ امن سے زندگی بسر کریں اور ایک دوسرے کے مددگار اور معاون بن کر رہیں۔ سب نے بخوشی اس عہد نامہ پر دستخط کئے۔ اس عہد نامہ کی شرطیں حسب ذیل تھیں۔

- (۱) ہر ایک فریق کو مذہبی آزادی حاصل ہوگی۔ کوئی شخص کسی دوسرے کے دین و مذہب اور جان و مال سے تعرض نہیں کرے گا۔

(۲) یہود اور مسلمان باہم دوستانہ برتاؤ رکھیں گے۔

(۳) یہود یا مسلمانوں کو کسی سے لڑائی پیش آئے گی تو ایک فریق دوسرے

کی مدد کرے گا۔

(۴) مدینہ پر جب کوئی حملہ کرے گا تو سب مل کر اس کی مدافعت کریں گے۔

(۵) مدینہ کے اندر گشت و خون کرنا حرام سمجھا جائے گا۔



(۶) مظلوم کی امداد سب پر فرض ہوگی۔

(۷) یہود قریش مکہ کو مسلمانوں کے خلاف پناہ نہ دیں گے۔

(۸) جب کسی دشمن سے صلح ہوگی تو دونوں فریق صلح کریں گے۔

(۹) فریقین میں اگر کوئی جھگڑا پیدا ہو جائے تو آخری فیصلہ آنحضرت کے

ہاتھ میں رہے گا۔ آپ کے فیصلہ سے کسی کو انکار نہ ہوگا۔

اس معاہدہ کی تکمیل کے بعد آنحضرتؐ نے مدینہ کے گرد و نواح میں رہنے

والے قبیلوں کو بھی اسی معاہدہ میں شامل کر لیا۔ تاکہ آئے دن کی بد امنی کا

انسداد ہو جائے۔

یہود کے ایک زبردست عالم | انہی دنوں میں یہود کے ایک بڑے  
عبداللہ بن سلامؓ کا اسلام | عالم عبداللہ بن سلامؓ نے ایک دفعہ

آنحضرتؐ کو وعظ کرتے ہوئے سنا۔ آپ کو گوں کو فرما رہے تھے کہ:-

”لوگو! اپنے بیگانے سب کو سلام کیا کرو۔ غریبوں اور مسکینوں

کو کھانا کھلایا کرو۔ رشتہ داروں سے اچھا برتاؤ کیا کرو۔ رات کو

جب لوگ خواب غفلت میں سو رہے ہوں تم خدا کی عبادت

کیا کرو۔“

ان دل نشین الفاظ نے عبداللہ بن سلامؓ کے دل پر اثر کیا اور انہوں

نے آنحضرتؐ کے حالات پر غور کرنا شروع کیا۔ آخر ایک دن آنحضرتؐ کی خدمت

میں آئے اور چند مشکل سوالات آپ سے دریافت کئے جو بات سن کر ان کے

دل کو اطمینان ہو گیا اور کہنے لگے کہ یا رسول اللہ! میں آپ کو خدا کا چاہی سمجھتا ہوں۔

اور آپ پر ایمان لے آیا ہوں۔ لیکن اپنے اسلام کا اظہار کرنے سے پہلے میں چاہتا ہوں کہ آپ اول میری قوم کے لوگوں کو بلا کر دریافت فرمائیں کہ میرے متعلق ان کی کیا رائے ہے؟

آنحضرتؐ نے یہود کے بڑے بڑے سرداروں کو بلایا۔ عبداللہ بن سلامؓ پاس ہی چھپ گئے۔ آنحضرتؐ نے ان سے پوچھا کہ عبداللہ بن سلامؓ تمہاری قوم میں کیسے آدمی ہیں؟

سب نے کہا کہ وہ بڑے عالم اور فاضل آدمی ہیں اور ہم سب کے اچھے ہیں یہود ابھی یہ کہہ ہی رہے تھے کہ عبداللہ بن سلامؓ پاس ہی سے کلمہ طیب پڑھتے ہوئے سامنے آ گئے۔ جب یہود نے دیکھا کہ وہ مسلمان ہو گئے ہیں تو اُس وقت کہنے لگے کہ یہ تو ایک جاہل اور ذلیل شخص ہے۔ ہماری قوم میں اس کی کچھ بھی قدر و منزلت نہیں۔

## دشمنان اسلام کا مقابلہ

### غزوات نبوی

ہجرت کے بعد قریش مکہ کی برا فروختگی | جب نبی کریمؐ اور مسلمان اپنے مدینہ چر حملہ کرنے کا ارادہ | وطن مکہ کو چھوڑ کر قریش سے

تین سو میل دور مدینہ میں چلے آئے تو پھر بھی قریش کو چین نہ آیا۔ اسلام کے خلاف ان کا جوش و خروش اب اور بھی بڑھ گیا۔ قریش مکہ نے فیصلہ کیا کہ اسلام کو بالکل

مٹا دینا چاہئے۔ کیونکہ اگر دین اسلام اس طرح عرب میں پھیلتا گیا تو قریش کے اثر و اقتدار کا بالکل خاتمہ ہو جائیگا۔ اس لئے ایک طرف تو قریش نے خود مدینہ پر حملہ کی تیاریاں شروع کیں اور دوسری طرف عرب کے تمام قبائل کو مسلمانوں کے خلاف بھڑکایا۔ چونکہ مکہ اور مدینہ کے درمیان قریباً تین سو میل کا فاصلہ تھا۔ اس لئے قریش نے راستہ کے تمام قبائل اور عرب کی دوسری قوموں کو بھی اپنا ہمدرد بنانا ضروری سمجھا۔

مدینہ میں تشریف لانے کے بعد آنحضرتؐ نے بہت کوشش کی کہ مدینہ اور اس کے گرد و نواح میں ہر طرح سے امن و امان قائم رہے۔ اور لوگ اطمینان اور سکون سے زندگی بسر کر سکیں۔ اسی غرض سے آپؐ نے مدینہ کے یہود سے امن و صلح کا معاہدہ کرنے کے بعد مدینہ کے ارد گرد کے قبیلوں کو بھی اس معاہدہ میں شریک کر لیا تھا اور ان سب کے اس پر دستخط کرائے تھے۔ لیکن قریش مکہ کی شرارتوں سے مدینہ میں بھی مسلمانوں کے خلاف خفیہ سازشیں شروع ہو گئیں۔ مدینہ کا بہت پرستار نہیں | مدینہ میں عبداللہ بن ابی ایک بہت ہوشیار شخص تھا۔ اور چالاک شخص تھا۔ تمام لوگ اس کو بہت

سردار سمجھتے تھے۔ آنحضرتؐ کی ہجرت سے پہلے مدینہ والے ارادہ کر رہے تھے کہ اس کو تمام مدینہ کا بادشاہ بنالیں اور اس کے لئے ایک تاج بھی بنوا لیا گیا تھا۔ لیکن آنحضرتؐ کے مدینہ میں تشریف لانے کے بعد مسلمان سب سے بڑی طاقت سمجھے جانے لگے اور عبداللہ بن ابی کی تمام امیدوں پر پانی پھر گیا۔ عبداللہ بن ابی اگرچہ آنحضرتؐ کو اپنا دشمن سمجھتا تھا۔ لیکن اس دشمنی کو



ہمیشہ دل میں پھپھانے رکھتا تھا۔ چونکہ یہ بت پرست تھا اس لئے جو لوگ ابھی تک بت پرستی پر قائم تھے وہ سب اس کے زیر اثر تھے۔

مسلمانوں کے خلاف قریش مکہ کی سازش قریش مکہ نے جیسے دیکھا کہ عبداللہ بن ابی کے نام تہدید آمیز خط مسلمان مدینہ میں طینان

اور امن سے زندگی بسر کر رہے ہیں اور اسلام دن بدن پھیلتا جا رہا ہے۔ تو انہوں نے سب سے پہلی شرارت اور سازش یہ کی کہ عبداللہ بن ابی کے پاس ایک تہدید آمیز خط بھیجا جس میں لکھا کہ:-

"تم نے ہمارے آدمی کو ہماری مرضی کے خلاف اپنے ہاں پناہ دی ہے۔

اب تمہارے لئے ضروری ہے کہ یا تو تم اس کو قتل کر ڈالو یا مدینہ

سے نکال دو۔ ورنہ ہم نے قسم کھالی ہے کہ پورے ساز و سامان

کے ساتھ مدینہ پر حملہ کریں گے تمہارے نوجوانوں کو قتل کر دیں گے

اور تمہاری عورتوں پر قبضہ کر لیں گے۔"

مشرکین مدینہ کی لڑائی پر آمادگی عبداللہ بن ابی نے تمام مشرکین مدینہ آنحضرت کے سمجھانے سے امن قائم رہا کو جمع کیا اور مکہ والوں کا خط سنا کہ

سب کو لڑائی پر آمادہ کر لیا۔ آنحضرت کو بھی اس بات کی اطلاع مل گئی۔ آپ

اُسی وقت عبداللہ بن ابی اور مشرکین کے پاس پہنچے اور انہیں سمجھایا کہ قریش

نے تم کو دھوکا دینا چاہا ہے تمہیں اپنے عہد و اقرار پر جو ہمارے ساتھ ہو چکا ہے

قائم رہنا چاہئے۔ اگر تم ایسا نہ کرو گے تو تمہارا ہی نقصان بہت زیادہ ہوگا

کیونکہ اگر تم مسلمانوں سے لڑو گے تو تم اپنے ہی ہاتھوں سے اپنے بیٹوں

بھائیوں اور رشتہ داروں کو جو اس وقت مسلمان ہو چکے ہیں قتل کرو گے! آنحضرتؐ کے سمجھانے سے مشرکین اس نکتہ کو سمجھ گئے۔ سب نے آنحضرتؐ کی تائید کی اور عبداللہ بن ابی قریش کے حکم کی تعمیل کرنے سے قاصر! قریش مکہ کی دیگر سازشیں اس کے بعد قریش مکہ نے اندر ہی اندر یہودیوں سے سازش کرتی شروع کر دی اور ان کو مسلمانوں کی مخالفت پر آمادہ کر لیا۔ یہود اگرچہ مسلمانوں کے ساتھ امن و صلح کا معاہدہ کر چکے تھے مگر غصیہ طور پر قریش کے ساتھ مل گئے!

عبداللہ بن ابی کے ساتھ بھی قریش مکہ کی خط و کتابت جاری رہی قریش چونکہ خانہ کعبہ کے مجاور تھے۔ اس لئے تمام عرب میں ان کا احترام تھا۔ مکہ اہل مدینہ کے درمیان جو قبائل آباد تھے سب قریش کے زیر اثر تھے۔ اس لئے قریش نے ان تمام قبائل کو بھی مسلمانوں کا دشمن بنا دیا۔ یہ قبائل باہر سے آنے والے مسلمانوں کو آنحضرتؐ کے پاس پہنچنے نہیں دیتے تھے!

مدینہ میں مسلمانوں کو خطرہ [قریش مکہ کی ان سازشوں اور ریشہ دوانیوں کی وجہ سے مدینہ کے مسلمان ہر وقت خطرہ میں رہتے تھے۔ تمام عرب مدینہ پر حملہ کرنے کے لئے تیار ہو گیا تھا۔ اس لئے مدت تک یہ حال رہا کہ آنحضرتؐ خود راتوں کو جاگ جاگ کر بسر کرتے تھے۔ ہر وقت یہ خوف رہتا تھا کہ رات کو مدینہ پر کسی طرف سے حملہ نہ ہو جائے۔ مہاجرین و انصار رات کو سوتے تھے تو ہتھیار باندھ کر سوتے تھے!

اپنی حفاظت اور دشمن کے حملہ کی مدافعت کی تدابیر جب قریش

نے مدینہ پر حملہ کر کے مسلمانوں کے استیصال کا فیصلہ کر لیا اور تمام قبائل میں مسلمانوں کی مخالفت کی آگ بھڑکا دی تو ضروری تھا کہ اسلام اور مسلمانوں کی حفاظت کے لئے ضروری تدابیر اختیار کی جائیں:

چنانچہ آنحضرتؐ قریش کے حالات اور ان کے ارادوں سے واقف رہنے کے لئے وقتاً فوقتاً دس دس پندرہ پندرہ آدمیوں کی چھوٹی چھوٹی ٹھکریاں مختلف مقامات پر بھیجے لگے۔ یہ چھوٹے چھوٹے دستے خبر رسانی کے لئے جاتے تھے تاکہ اگر کوئی جماعت مدینہ پر حملہ کرنے کیلئے آئے تو پیش دستی کر کے مداخلت کا انتظام کیا جاسکے:

اپنی حفاظت کی غرض سے یہ دستے مسلح ہو کر جایا کرتے تھے۔ ان دستوں کے بھیجنے سے کسی پر حملہ کرنا مقصود نہ ہوتا تھا۔ چونکہ یہ دستے صرف دس دس پندرہ پندرہ آدمیوں پر مشتمل ہوتے تھے۔ اس لئے ظاہر ہے کہ اتنے ٹھوڑے سے آدمی کسی سے لڑنے کے لئے نہیں بھیجے جاسکتے تھے:

بعض دفعہ آنحضرتؐ خود بھی ایسی چھوٹی چھوٹی جماعتیں لے کر اطراف کے قبائل کے پاس جایا کرتے تھے اور ان سے امن و صلح کا معاہدہ کر کے واپس آجایا کرتے تھے:

قریش مکہ کے قافلے تجارت کے لئے ہر سال ملک شام کی طرف جایا کرتے تھے اور یہی ان کا ذریعہ معاش تھا۔ قریش تجارت کے لئے ہتھیاروں سے مسلح ہو کر نکلتے تھے اور کم از کم دو تین سو کی جمیعت ساتھ لے کر روانہ ہوتے تھے جب قریش مسلمانوں کی ان چھوٹی چھوٹی جماعتوں کو راستہ پر دیکھتے تھے تو ان کو



معلوم ہو جاتا تھا کہ مسلمان غافل نہیں۔ اور ان جماعتوں کے رعب سے دشمن خوف زدہ ہو جاتے تھے اور کسی قسم کی شرارت کی جرأت نہ کر سکتے تھے۔ ان جماعتوں کو کبھی کبھی کچھ مقابلہ بھی پیش آچایا کرتا تھا؛

قریش کا مدینہ پر پہلا حملہ | کُز بن جابر مکہ کا ایک رئیس تھا۔ اس نے مسلمانوں کے مویشیوں کی لوٹ | مکہ سے اپنے ہمراہ ایک جماعت کو لیا اور مدینہ پہنچ کر ایک چراگاہ پر حملہ کیا اور مسلمانوں کے بہت سے مویشی لوٹ کر لے گیا۔ مسلمانوں کو جب اس چھاپہ کا حال معلوم ہوا تو انہوں نے تعاقب کیا مگر وہ بچ کر نکل گیا؛

یہ مکہ والوں کی طرف سے کھلی ہوئی دھمکی اور صاف جنگ کا اعلان تھا۔ انہوں نے مدینہ والوں کو یہ بتا دیا کہ ہم تین سو میل چل کر تمہارے گھروں سے تمہارے اموال لوٹ کر لاسکتے ہیں؛

حکمِ جہاد کی ضرورت | تیرہ سال تک آنحضرتؐ اور مسلمان مکہ میں قریش کے وحشیانہ مظالم کا نشانہ بنے رہے۔ آخر جب کفار کے جوہر و ستم کا سلسلہ روز بروز بڑھتا گیا تو مجبوراً اپنا وطن چھوڑ کر تین سو میل دور مدینہ میں چلے آئے تاکہ آزادی سے خدا کا نام لے سکیں۔ لیکن قریش مکہ نے انہیں یہاں بھی چین نہ لینے دیا۔ قریش کی سازشوں نے مدینہ میں بھی ان کے لئے بہت خطرہ پیدا کر دیا۔ تمام عرب مسلمانوں کا نام و نشان مٹانے کے درپے تھا۔ مدینہ پر ایک زبردست حملہ کی تیاریاں ہو رہی تھیں۔ جب کُز بن جابر تین سو میل چل کر مدینہ کی چراگاہ پر چھاپہ مار کر مسلمانوں کے مویشی لوٹ کر لے گیا تو مسلمانوں کا جان

و مال اور بھی خطرہ میں پڑ گیا۔ ان حالات میں مسلمانوں کے لئے اپنی حفاظت اور دشمن کے حملوں کی مدافعت کا انتظام نہایت ضروری تھا۔ اسلام امن کی تعلیم دیتا ہے۔ اب تک مسلمانوں کو خدا نے تعالیٰ کی طرف سے جنگ کی اجازت نہ تھی۔ انہیں حکم تھا کہ دین حق کی خاطر سرسبیت اور تکلیف کو صبر سے برداشت کرتے رہیں۔ کیونکہ اسلام دنیا کے لئے امن و صلح کا پیغام لے کر آیا تھا اور علم و اخلاق اور تہذیب و تمدن کی روشنی سے دلوں کو منور کرنا چاہتا تھا۔ اس لئے ایسے مذہب کے ماننے والے کیوں جنگ کرتے؟

یہی وجہ تھی کہ مسلمان تیرہ سال تک کفار مکہ کے ظلم و ستم نہایت صبر و استقامت سے برداشت کرتے رہے۔ نہایت خاموشی سے اپنے گھروں کو چھوڑ گئے اور مال و دولت سے دستبردار ہو گئے۔ مدینہ میں پہنچ کر بھی انہوں نے قیام امن کیلئے ہر ممکن کوشش کی۔

**جہاد کی اجازت** لیکن اب چودہ سال کے بے نظیر صبر و تحمل کے بعد ایسی صورت پیش آگئی کہ جنگ کے سوا چارہ نہ رہا۔ اگر مسلمان اب بھی ہاتھ پر ہاتھ رکھ کر بیٹھے رہتے تو اس کا نتیجہ یہ ہوتا کہ قریش مکہ اور قبائل عرب ان کا بے دریغ قتل عام کر کے صفحہ ہستی سے اسلام اور مسلمانوں کا نام و نشان مٹا دیتے۔ تمام مذاہب کی آزادی ملیا میٹ ہو جاتی، تہذیب و تمدن کا چراغ گل ہو جاتا اس وجہ سے خدا نے علیم وخبیر نے مظلوم اور ستم رسیدہ مسلمانوں کی حالت پر رحم فرما کر انہیں حملہ آور دشمنوں کی مدافعت کی اجازت دیدی۔

**آیت جہاد** | اللہ تعالیٰ نے ان الفاظ میں مسلمانوں کو جنگ کی اجازت دی۔

إِذْ لِلَّذِينَ يُقَاتِلُونَ  
بِأَنفُسِهِمْ ظُلُمًا وَّاتَّ  
اللَّهُ عَلَىٰ نَصْرِهِمْ لَقَدْ نَصَرُ  
الَّذِينَ أُخْرِجُوا مِنْ  
دِيَارِهِمْ بِغَيْرِ حَقٍّ أَلَا  
أَنَّ يَقُولُوا رَبَّنَا اللَّهُ  
وَلَوْلَا دَفْعُ اللَّهِ النَّاسَ  
بَعْضَهُمْ بِبَعْضٍ لَّفُتِنَتْ  
صَوَامِعُ وَبَيْعٌ وَصُلُوكٌ  
وَمَسْجِدُ يُذْكَرُ فِيهَا  
اسْمُ اللَّهِ كَثِيرٌ  
(سورہ حج رکوع ۶)

جن مسلمانوں سے کافر لڑائی کرتے ہیں  
اب ان کو بھی ان کافروں سے لڑنے کی  
اجازت ہے اس وجہ سے کہ ان پر بہت  
ظلم کیا جا رہا ہے۔ اور خدا ان کی مدد پر  
بیشک قادر ہے۔ یہ وہ مظلوم لوگ ہیں  
جو بیچارے ناحق اپنے گھروں سے صرف  
اتنی بات کہنے پر نکال دیئے گئے کہ ہمارا رب  
اللہ ہے۔ اور اگر اللہ لوگوں کا ایک دوسرے  
کے ہاتھ سے زبرد نہ کھڑا کرتا تو عیسائیوں  
کے خلوت خانے اور گریبے اور یہودیوں کے  
عبادت خانے اور مسلمانوں کی مسجدیں جن  
میں کثرت سے خدا کا نام لیا جاتا ہے کبھی  
کے سب ڈھائے جا چکے ہوتے۔

**آیت جہاد کی تفسیر** | اس آیت سے صاف ظاہر ہے کہ مسلمانوں کو

مدافعتیہ جنگ کی اجازت صرف اس لئے دی گئی تھی کہ۔

(۱) حملہ آوروں کا ظلم حد سے بڑھ گیا تھا اور وہ مسلمانوں کو بالکل تباہ  
کرنے کے درپے ہو چکے تھے؛

(۲) کفار کا یہ ظلم محض اختلاف عقیدہ کی بنا پر تھا۔ صرف خدا کا نام لینے



پر انہیں ناسحق جلا وطن کر کے اُن کے اموال پر قبضہ کر لیا گیا تھا۔ باوجودیکہ مسلمانوں نے کفار کو کبھی بھی کوئی اذیت یا تکلیف نہیں پہنچائی تھی۔

(۳) مسلمانوں نے ہمسایہ اقوام اور قبائل سے معاہدات کر کے ہر ایک کیلئے مذہبی آزادی کا اصول تسلیم کر لیا تھا۔ اب اگر مسلمان ایسے معاہدات کی حفاظت میں ہر قسم کی جانی قربانی کے لئے تیار نہ ہو جاتے تو تمام مذاہب کی آزادی ٹھیک ہو جاتی اور لوگ بے دریغ ایک دوسرے کی عبادت گاہیں گرا دیتے اور زبردستی اپنا اپنا عقیدہ منواتے۔

غزوات نبوی کے دو اسباب | چنانچہ آئندہ صفحات سے یہ امر بخوبی واضح ہو جائیگا کہ آنحضرتؐ اور مسلمانوں کو مجبور ہو کر جس قدر بھی جنگ کرنے پڑے وہ صرف دو ہی وجہ سے تھے۔

(۱) دشمنوں نے مسلمانوں پر حملہ کیا تو مسلمانوں کو اُن کا مقابلہ کرنا پڑا؛  
(۲) دشمنوں کے حملہ کی خبر سن کر مسلمانوں کو مدافعت کے لئے پیش قدمی کرنی پڑی؛

پس آنحضرتؐ کو جس قدر بھی لڑائیاں کرنی پڑیں وہ سب کی سب دشمنوں کے حملوں کی مدافعت کے لئے تھیں۔ کسی ایک جنگ میں بھی یہ بات ہرگز نظر نہیں آئے گی کہ مسلمانوں نے ابتدا کی ہو۔

نبوت کے سارے زمانہ میں ایک شخص کو بھی اس لئے قتل نہیں کیا گیا کہ وہ بُت پرست یا پارسی یا یہودی یا عیسائی تھا۔ مسلمانوں نے محض اختلاف مذہب یا اختلاف عقیدہ کی بنا پر کسی کسی کو اذیت نہیں پہنچائی۔

قرآن مجید میں خدائے تعالیٰ نے اس بات کو صاف الفاظ میں واضح کر دیا  
تھا کہ دین و مذہب کے معاملہ میں کسی پر زبردستی کرنی درست نہیں؛  
چنانچہ صاف ارشاد ہے کہ:-

لَا إِكْرَاهَ فِي الدِّينِ | مذہب کے بارے میں کسی شخص پر جبر  
(سورہ بقرہ ۲۰۰ رکوع ۲۲) | کرنا جائز نہیں؛

آنحضرتؐ نے تمام جنگوں میں کسی ایک شخص کو بھی زبردستی اسلام قبول  
کرنے پر مجبور نہیں کیا۔ بلکہ آپؐ نے ہمیشہ غلبہ حاصل کرنے کے بعد مخالفین  
کو مذہبی آزادی عطا فرمائی۔ آپؐ کا مقصود صرف قیام امن تھا۔ آپؐ کی ہمیشہ  
یسی کوشش رہی کہ ملک میں امن قائم رہے اور کوئی شخص بھی کسی دوسرے پر  
محض اختلاف عقیدہ کی بنا پر کسی قسم کا ظلم و ستم نہ کرنے پائے؛

مگر کفار کو یہ باتیں پسند نہ تھیں۔ صرف خدا کا نام لینے پر انہوں نے برسوں  
تک مسلمانوں کو ہولناک ظلم و ستم کا نشانہ بنائے رکھا۔ ان کو ناحق جلا وطن کر کے  
ان کی جائدادوں پر قبضہ کر لیا۔ آنحضرتؐ اور مسلمانوں نے صرف قیام امن کے  
خیال سے مدتوں تک کفار کے در و ناک مصائب کو برداشت کیا۔ ان کے گونا  
گوں عذاب سے اور بالآخر وطن کو بھی چھوڑ دیا۔ مگر کفار نے ان مقابلہ پر بھی اکتفا  
نہ کیا اور آخر تمام عرب کو مسلمانوں کی مخالفت پر براہِ گنہگار کر کے بار بار مسلمانوں پر  
حملے کئے تاکہ ان کو بالکل تباہ کر دیا جائے۔ ان حالات میں مسلمانوں کے  
لئے اپنی حفاظت کا سامان کرنا اور دشمن کے حملوں کی ممانعت کرنا نہایت  
ضروری تھا؛

## غزوہ بدر

قریش کی مدینہ پر حملہ کی تیاری قریش مکہ نے آنحضرتؐ کی ہجرت کے وقت سے ہی مدینہ پر حملہ کی تیاریاں شروع کر دی

رمضان ۱۲ھ

تھیں۔ قریش کی چھوٹی چھوٹی جماعتیں عام طور پر مدینہ کی طرف گشت لگاتی رہتی تھیں۔ یہاں تک کہ یہ لوگ مدینہ کی چراگاہوں پر حملہ کر کے مسلمانوں کے مویشی بھی لوٹ کر لے گئے تھے؛

اسی اثنا میں قریش کا قافلہ حسب معمول تجارت کے لئے شام کے ملک میں گیا۔ اس سال یہ قافلہ بہت زیادہ مال تجارت لے کر گیا تھا۔ مکہ کے تمام باشندوں نے اس دفعہ اپنا سب سرمایہ تجارت میں لگا دیا تھا۔ کیونکہ مکہ ولے اس سفر تجارت میں بہت سے نفع کما کر مسلمانوں کے خلاف جنگ کے لئے روپیہ اور سامان بہم پہنچانا چاہتے تھے؛

ابوسفیان اس قافلہ کا امیر تھا۔ ابھی وہ شام ہی میں تھا کہ کسی نے یہ خبر وہاں مشہور کر دی کہ مسلمان اس قافلہ پر حملہ کرنے کا ارادہ کر رہے ہیں۔ ابوسفیان نے وہیں سے مکہ کی طرف ایک قاصد دوڑایا کہ قریش مکہ کو اس خطرہ سے آگاہ کر کے اُن سے کہے کہ جلدی مدد کے لئے پہنچیں؛

ابو جہل پہلے سے ہی مدینہ پر حملہ کرنے کے فکر میں تھا۔ اس نے ابوسفیان کا پیغام پاتے ہی مکہ میں مشہور کر دیا کہ مسلمان ہمارے قافلہ کو لوٹنا چاہتے ہیں ابو جہل چاہتا تھا کہ اس خبر سے ان سب لوگوں میں جوش و خروش پھیل جائے



جن کا روپیہ تجارت میں لگا ہوا تھا یا جن کے رشتہ دار قافلہ میں تھے۔ چنانچہ  
ایسا ہی ہوا۔ قریش نے بڑے غیظ و غضب سے لڑائی کی تیاری کر دی۔

مدینہ کی طرف کفار کے ایک | ابو جہل ایک ہزار جرار فوج لے کر  
جرار شکر کی روانگی | مدینہ کی طرف روانہ ہوا۔ روسائے

قریش سب شریک تھے۔ سواری کے لئے سات سواونٹ اور تین سو  
گھوڑے ہمراہ تھے۔ دیگر ہر قسم کا ساز و سامان بھی موجود تھا۔

اتنے میں ابوسفیان کا قافلہ بحفاظت مکہ میں پہنچ گیا۔ ابوسفیان نے  
ابو جہل کو کہلا بھیجا کہ قافلہ مکہ پہنچ گیا ہے۔ اس لئے اب اُن کا واپس چلے آنا بہتر  
ہے لیکن ابو جہل نہ مانا۔ اُسے صرف قافلہ کی حفاظت منظور نہ تھی بلکہ وہ تو  
مدینہ پر حملہ کر کے مسلمانوں کا نام و نشان مٹانا چاہتا تھا۔ ابو جہل فوج کو لئے ہوئے  
برابر مدینہ کی طرف بڑھتا گیا۔ لشکر نے بدر کے مقام میں پہنچ کر خیمے ڈال دیئے۔  
بعد ایک گاؤں کا نام ہے جو مدینہ سے قریباً اسی میل کے فاصلہ پر ہے  
یہاں ہر سال میل لگتا تھا۔

آنحضرتؐ کا صحابہ سے مشورہ | ادھر آنحضرتؐ کو بھی مدینہ میں خبر پہنچ  
گئی کہ قریش ایک جرار شکر لے کر مدینہ پر حملہ کرنے کے لئے آرہے ہیں۔ آپ نے  
صحابہ کو مشورہ کے لئے جمع کیا اور تمام حالات بیان کئے۔ ماجرین اور انصار  
نے ہر قسم کی جانی و مالی قربانی کے لئے نہایت جوش کے ساتھ آمادگی ظاہر کی۔  
اس موقع پر انصار نے کہا کہ خدا کی قسم اگر آپ ہم کو حکم دیں تو ہم آگ اور سمندر  
میں بھی کود پڑنے کے لئے تیار ہیں۔

آنحضرتؐ کا قریش کے حملہ کی مدافعت کے لئے مدینہ سے نکلنا بعد یہ مناسب سمجھا کہ ان حملہ آوروں کو مدینہ

دور ہی روکنا بہتر ہے تاکہ شہر میں کسی قسم کی بدمعنی پھیلنے کا اندیشہ نہ رہے۔  
○ چنانچہ آنحضرتؐ اپنے ساتھیوں کو تیرہ مسلمانوں کو لے کر مدینہ سے نکلے۔  
اسلامی لشکر بالکل بے سرو سامان تھا اور تعداد میں بھی بہت کم تھا لشکر کے  
ہمراہ صرف دو گھوڑے اور ستر اونٹ تھے۔ ایک ایک اونٹ پر تین تین چار  
چار آدمی سوار تھے۔ آنحضرتؐ کے ساتھ بھی اونٹ پر دو تین شخص اور سوار تھے۔  
بعض صحابہ پیدل ہی تھے۔ معمولی ہتھیار بھی سب کے پاس پورے نہ تھے۔  
جب اسلامی لشکر بدر کے قریب پہنچا تو معلوم ہوا کہ کفار کا لشکر جو ان سے  
تین گنا زیادہ ہے پورے سناڑ و سامان کے ساتھ وہاں خیمہ زن ہے۔ چنانچہ  
مسلمان وہیں ٹھہر گئے۔

میدان جنگ | ستر رمضان ۱۱ھ کو لڑائی کا میدان گرم ہوا۔ دونوں

طرف سے صف آرائی شروع ہوئی۔ آنحضرتؐ نے صفوں کو برابر کیا۔ پھر بارگاہِ  
الہی میں ہاتھ اٹھا کر نہایت تضرع و زاری سے دعا کی اور پھر سجدہ میں گر گئے  
اور عرض کیا کہ ”خدایا! اگر یہ چند نفوس آج مٹ گئے تو پھر دنیا میں تیری  
عبادت کرنے والا کوئی نہ رہے گا۔“

قریش کی فوجیں اب بالکل قریب آگئیں مگر پھر بھی آنحضرتؐ نے صحابہ کو  
حکم دیا کہ تم جنگ میں ابتدا نہ کرنا۔

آخر رسمِ عرب کے مطابق کفار کے لشکر سے تین بہادر میدان میں نکلے۔ اور

جنگ کے لئے لٹکار کر انھوں نے اسلامی لشکر سے اپنے مقابلہ پر لڑنے کے لئے تین شخص طلب کئے۔ چنانچہ تین صحابی میدان میں نکلے مقابلہ شروع ہوا۔ کفار کے تینوں جوان مسلمانوں کے ہاتھ سے مارے گئے۔ اس کے بعد کفار کی صفیں حملہ آور ہوئیں اور خوب بڑاٹی ہونے لگی۔

**مسلمانوں کی فتح** | نصرت الہی سے مکہ والوں کو شکست ہوئی اور وہ میدان سے بھاگ نکلے۔ ان کے شر بہادر مارے گئے اور قریشی ستر آدمی گرفتار ہوئے قریش کے بڑے بڑے نامور بہادر اور سردار سب ایک ایک کر کے مارے گئے۔ ابو جہل بھی اسی جگہ مارا گیا۔ اور قریش مکہ کی اصلی طاقت ٹوٹ گئی۔ مسلمانوں میں سے صرف چودہ شخصوں نے شہادت پائی۔ جن میں چھ مہاجر اور آٹھ انصاری تھے۔

معرکہ جنگ سے فارغ ہو کر آنحضرتؐ نے مسلمان شہداء کو دفن کیا۔ بیشکین کی لاشوں کی تعداد چونکہ زیادہ تھی اس لئے سب کو ایک گڑھے میں ڈالوا کر اوپر سے مٹی ڈلوادی گئی۔

پھر آنحضرتؐ مدینہ کی طرف روانہ ہو گئے۔

بدر کے قیدیوں سے | بدر کے قیدی جب مدینہ میں آنحضرتؐ کے سامنے آئے گئے تو آپؐ نے دو دو چار چار کر کے صحابہ

کو تقسیم کر دیئے تاکہ جب تک ان کے بارے میں تصفیہ نہ ہو ان کو اپنے پاس آرام سے رکھیں۔ آنحضرتؐ نے صحابہ کو ان قیدیوں کے ساتھ نیک سلوک کرنے کی خاص طور پر تاکید فرمائی۔



چنانچہ ان سب قیدیوں کو ہانوں کی طرح رکھا گیا۔ صحابہ اپنے اہل و عیال سے بڑھ کر ان کے آرام و آسائش کا انتظام کرتے تھے اور اپنے گھر والوں سے پہلے ان کے آرام کی فکر کیا کرتے تھے۔ بعض بعض مفلس صحابہ کا ان قیدیوں کے ساتھ برتاؤ تھا کہ ان کو عمدہ کھانا کھلاتے تھے اور خود صرف کھجوریں کھا کر بسر کرتے تھے!

مشرکین کے علم بردار ابو عزیز کا بیان ہے کہ میں انصار کی ایک جماعت کے زیر حراست تھا۔ جب کھانے کا وقت ہوتا تو یہ لوگ روٹی تو مجھے کھلا دیتے تھے اور خود صرف کھجوریں پر گزارہ کر لیتے تھے۔ میں شرما کر روٹی ان کے سامنے رکھ دیتا تھا لیکن وہ مجھ ہی کو واپس دیدیتے تھے۔

ان قیدیوں کے پاس کپڑے نہ تھے۔ آنحضرتؐ نے سب کو کپڑے دلوائے۔ **قیدیوں کی رہائی** جو لوگ بدر سے قید ہو کر آئے تھے ان سے بڑھ کر مسلمانوں کا کوئی دشمن نہ تھا۔ یہ وہ لوگ تھے جنہوں نے آنحضرتؐ اور مسلمانوں پر دروناں کا مظالم کئے تھے۔ نبی کریمؐ کو تین سال تک ایک پہاڑی درہ میں محصور کر کے آپؐ و دانہ تک بند کر دیا تھا۔ مسلمانوں کو ایذا دینے کی خاطر حبش تک سفر کئے تھے۔ آنحضرتؐ اور مسلمانوں کو جلا وطن کر کے ان کی جائدادوں پر قبضہ کر لیا تھا۔ اور اب مدینہ پر حملہ کر کے مسلمانوں کو تباہ کرنے کے ارادہ سے آئے تھے!

یہ سب باتیں اسی امر کی مقتضی تھیں کہ ان سب قیدیوں کو قتل کر دیا جاتا۔ دشمن پر رعب قائم کرنے کی غرض سے بھی یہ لوگ ایسی ہی سخت سزا کے مستحق تھے۔ علاوہ ازیں اس زمانہ کا قانون جنگ بھی یہی چاہتا تھا کہ دشمن کے قیدیوں کو

ن کر دیا جائے۔ لیکن رحمتِ عالم کا دل انسانی ہمدردی اور لطف و کرم سے  
 ریز تھا۔ آپ چاہتے تھے کہ اسلام دنیا کے لئے جنگ کا بھی ایک ایسا اعلیٰ نمونہ  
 بن کر دے جو سچی انسانی ہمدردی اور عفو و رحمت کے اعلیٰ جذبات سے معمور ہو۔  
 اس لئے آنحضرتؐ نے ان حملہ آور دشمنوں پر غلبہ اور قابو پالینے کے بعد بھی  
 لطافت فرمایا۔ آپ نے قیدیوں سے تاوان لے کر سب کو چھوڑ دیا۔ جو قیدی  
 واری کی وجہ سے زیرِ معاوضہ ادا نہیں کر سکتے تھے ان کو بلا معاوضہ ہی رہا کر دیا  
 سیدیوں میں سے جو لکھنا جانتے تھے۔ ان کا زبردیہ صرف یہ مقرر ہوا کہ وہ انصار  
 کے دس دس بچوں کو لکھنا سکھلا دیں اور آزاد ہو جائیں۔

جنگ کے قیدیوں کے متعلق نبی کریمؐ کا طریق عمل قیدیوں کے متعلق  
 نبی کریمؐ کا طریق عمل صرف وہی طرح پر تھا۔  
 (۱) قیدیوں سے کچھ معاوضہ لے کر انہیں چھوڑ دینا۔

(۲) بغیر کسی معاوضہ اور جبرانہ کے چھوڑ دینا۔  
 معرکہ بدر کے نتائج بدر کا معرکہ درحقیقت شوکتِ اسلام کا سنگ بنیاد  
 اور مسلمانوں کی ترقی کا پہلا قدم تھا۔ قریش کے تمام بڑے بڑے سردار جو تلوار  
 کے زور سے اسلام کو نیست و نابود کرنے کے ورپے تھے فنا ہو گئے۔ اور قریش  
 مکہ کی قوت اور طاقت بالکل کم ہو گئی۔ مسلمانوں کے دل مضبوط ہو گئے اور کافروں  
 پر ان کی ہیبت چھا گئی۔

بدر کے بعد آنحضرتؐ کے قتل پر ایک مکہ میں جب بدر کی شکست کی خبر  
 دشمن کی ماموری اور اس کا اسلام اپنی تو گھر گھر ماتم کدہ بن گیا مگر

غیرت کی وجہ سے قریش نے اعلان کر دیا کہ کوئی شخص بلند آواز سے نہ روئے؛  
 عمیر بن وہب اسلام کا ایک سخت دشمن تھا۔ اس کا بیٹا ابھی تک مسلمانوں  
 کے ہاتھ میں قید تھا۔ وہ اور صفوان بن امیہ جس کا باپ جنگ بدر میں مارا گیا  
 تھا ایک دن مکہ کے باہر ایک سنسان جگہ میں بیٹھے ہوئے مقتولین بدر کا  
 ماتم کر رہے تھے۔ صفوان نے کہا کہ "خدا کی قسم اب زندہ رہنے کا کچھ مزہ نہیں"  
 عمیر نے کہا کہ "بالکل درست بات ہے۔ لیکن اگر مجھ پر قرض نہ ہوتا اور مجھے بچوں  
 کے بیکس رہ جانے کا ڈر نہ ہوتا تو میں خود مدینہ جا کر محمد (صلی اللہ علیہ  
 وسلم) کو قتل کر آتا۔" یا للہ

صفوان نے کہا کہ "تم قرض کا اور بچوں کا فکر نہ کرو۔ ان کا میں ذمہ دار  
 بنتا ہوں۔"  
 لہذا باللہ

عمیر اسی وقت گھر آیا۔ زہر میں تلوار بھجائی۔ اور آنحضرت کے قتل کے ارادہ  
 سے مدینہ کی طرف روانہ ہوا۔

جب وہ مدینہ پہنچا تو حضرت عمرؓ نے اُسے دیکھ لیا۔ حضرت عمرؓ نے اُسکی  
 تلوار کا قبضہ ہاتھ میں لے لیا اور اس کو گردن سے پکڑ کر آنحضرت کی خدمت  
 میں لے آئے۔

آنحضرتؐ نے دیکھتے ہی حضرت عمرؓ کو فرمایا کہ اسے چھوڑ دو۔ پھر آپ نے  
 عمیر کو پاس بلایا اور پوچھا کہ کس ارادہ سے آئے؟ عمیر نے کہا کہ بیٹے کو مارا کرانے  
 آیا ہوں۔

آنحضرتؐ نے پوچھا کہ پھر یہ تلوار کیسی ہے؟ کہنے لگا کہ آخر تلواریں بدر



میں کس کام آئیں۔ ہماری تلواروں نے آپ کا پہلے بھی کیا کر لیا ہے۔  
آنحضرتؐ نے فرمایا کہ کیا تم نے اور صفوان نے مکہ کے باہر بیٹھ کر مجھے قتل  
کرنے کی سازش نہیں کی؟ لیکن عمرؓ اتم نے یہ نہ سمجھا کہ میرا محافظ اور نگہبان خدا  
ہے۔

یہ سن کر عمرؓ بے اختیار ہو کر بولا کہ میں مسلمان ہوتا ہوں اور اقرار کرتا ہوں کہ  
آپ خدا کے پتے رسول ہیں۔ بخدا اس بات کی خبر میرے اور صفوان کے سوا کسی کو  
نہ تھی۔ خدا کا شکر ہے کہ اس نے میرے مسلمان ہونے کا یہ بہانہ بنا دیا۔  
عمرؓ مسلمان ہو کر مکہ میں آیا۔ قریش جو آنحضرتؐ کے قتل کی خبر سننے کے  
منتظر تھے عمرؓ کو مسلمان دیکھ کر بہت رنجیدہ خاطر ہوئے۔ صفوان نے قسم کھائی  
کہ زندگی بھر عمرؓ سے بات نہ کروں گا۔

عمرؓ جو ایک زمانہ میں مسلمانوں کے خون کا پیاسا تھا۔ وہ اب مکہ میں اسلام  
کا علم بردار بن گیا اور بڑی سرگرمی سے اسلام کی اشاعت کرنے لگا۔ اس کی  
سچی اور کوشش سے بیشمار لوگ حلقہٴ اسلام میں داخل ہوئے۔

## غزوہٴ سِوَق

بدہ کی شکست کے بعد قریش کے بچہ بچہ کے دل میں انتقام کی آگ شعلہ زن  
تھی۔ سردارانِ مکہ کے مقتول ہو جانے کے بعد ابوسفیان اب قریش کا سب سے  
بڑا رئیس سمجھا جاتا تھا۔ اس نے قسم کھائی کہ جب تک مسلمانوں سے مقتولین بدہ  
کا بدلہ نہ لے لوں گا اس وقت تک نہ غسل کروں گا اور نہ سر میں تیل ڈالوں گا۔

چنانچہ جنگ بدر کے دو مہینے بعد ابوسفیان دو سو اونٹ سوار لے کر جنگ کے ارادہ سے مدینہ کی طرف بڑھا۔ جب مدینہ کے قریب آیا تو لشکر کو باہر چھوڑ کر خود رات کے وقت چھپ کر ایک یہودی سردار سلام بن مشکم کے پاس پہنچا۔ باوجود اس کے کہ سلام آنحضرتؐ کے ساتھ عہد کر چکا تھا لیکن اس نے ابوسفیان کو اپنے ہاں مہمان رکھا۔ اس کی خوب خاطر و تواضع کی اور مسلمانوں کے بہت سے مخفی راز بتائے۔

صبح کو ابوسفیان نے اپنے ہمراہیوں کے ساتھ مقام عریض پر حملہ کیا جو مدینہ سے تین میل کے فاصلہ پر ہے۔ مسلمانوں کے کھجوروں کے باغ میں آگ لگا دی ایک انصاری اور اس کے حلیف کو قتل کیا۔ ان باتوں سے اس کے خیال میں قسم پوری ہو گئی۔

آنحضرتؐ کو جب خبر ہوئی تو آپؐ نے اُس کا تعاقب کیا۔ لیکن وہ بھاگ نکلا۔ ابوسفیان زاوہ راہ کے لئے مکہ سے ستو کے تھیلے ساتھ لایا تھا۔ جب وہ واپس بھاگا تو اپنے اونٹوں کا بوجھ ہلکا کرنے کے لئے ستو کے تھیلے راستہ میں پھینکیتا گیا جو مسلمانوں کے ہاتھ آئے۔ سَوِیْقِ عَرَبِی زَبَان میں ستو کو کہتے ہیں۔ اسی وجہ سے اس واقعہ کا نام غزوہ سَوِیْقِ مشہور ہوا۔

آنحضرتؐ نے مقام کدرتک ابوسفیان کا تعاقب کیا اور پھر مدینہ میں واپس تشریف لے آئے۔

## غزوہ احد

اگلے سال یعنی ۶۲۵ء میں قریش قریش کے دل میں مقتولین بدر کی پھر مدینہ پر حملہ کی تیاری کے انتقام کا جوش ابھی تک جزن تھا۔ جنگ بدر کے زمانہ میں قریش کے اُس تجارتی قافلہ کو جو ابوسفیان کی نگرانی میں شام سے واپس آیا تھا۔ جس قدر نفع حاصل ہوا تھا وہ بھی سب کا سب ابھی تک محفوظ تھا اور تقسیم نہ ہوا تھا۔

قریش کے چند سردار ابوسفیان کے پاس گئے اور اُس سے کہا کہ محمد (صلی اللہ علیہ وسلم) نے ہماری قوم کا خاتمہ کر دیا ہے۔ ہمیں ضرور انتقام لینا چاہیے۔ مال تجارت کا جو نفع اب تک جمع ہے وہ اس کام میں خرچ کر دینا چاہیے۔ ابوسفیان رضا مند ہو گیا اور اُس نے جنگ کی تیاری شروع کر دی۔ قریش اب سمجھتے تھے کہ مسلمانوں کا مقابلہ کرنے کے لئے اس وقت پہلے سے بہت زیادہ لشکر اور سامان کی ضرورت ہے۔ اس لئے انہوں نے ملک عرب کے دوسرے قبیلوں کے پاس اپنے مشہور شاعروں کو بھیجا جنہوں نے اپنی آتش بیانی سے ان میں بہت جوش پھیلایا اور ان کو قریش کی مدد پر آمادہ کر لیا۔ جب لشکر تیار ہوا تو بڑے بڑے معزز گھرانوں کی عورتیں بھی ساتھ ہو گئیں تاکہ لڑائی کے وقت مردوں کو غیرت اور جوش دلائیں۔ جس لڑائی میں عورتیں شامل ہوا کرتی تھیں۔ عرب جانوں پر کھیل جایا کرتے تھے۔

عرب کے بڑے بڑے شاعر بھی فوج میں شامل ہوئے تاکہ اپنے اپنے اشعار سننا کر



اپنے بہادروں کے دل میں لڑائی کا جوش پیدا کریں!

قریش کے جرّار لشکر | الغرض قریش کا ایک جرّار لشکر جو تین ہزار جنگجو بہادروں کی روانگی پر مشتمل تھا ابوسفیان کی سپہ سالاری میں مکہ سے روانہ

ہوا۔ اور مدینہ کے قریب پہنچ کر اُحد پہاڑ کی وادی میں ایک چشمہ کے قریب جا اُترا۔ آنحضرتؐ کی مدافعت | جب آنحضرتؐ کو کفار کے اس لشکر کے پہنچنے کے لئے تیاری | جانے کی خبر ملی تو آپؐ نے صحابہ کو جمع کر کے

مشورہ کیا۔ عبداللہ بن اُبی جو بدر کے معرکہ کے بعد بظاہر مسلمان ہو گیا تھا لیکن وہ حقیقت منافق تھا وہ بھی مشورہ میں شامل تھا۔

اس دفعہ آنحضرتؐ کی رائے تھی کہ مدینہ ہی میں رہ کر کفار کے حملہ کی مدافعت کرنی چاہئے۔ مگر صحابہ میں سے اکثر نے کہا کہ ہم کو مدینہ سے باہر نکل کر دشمن کا مقابلہ کرنا چاہئے۔ چنانچہ آنحضرتؐ جمعہ کے دن نماز جمعہ پڑھ کر ایک ہزار صحابہ کو ساتھ لے کر مدینہ سے نکلے۔ ابھی کوئی ڈیڑھ یا دو میل چلے ہوں گے کہ ان ایک ہزار آدمیوں میں سے عبداللہ بن اُبی جو منافقوں کا سردار تھا اپنے تین سو آدمیوں کو لے کر مدینہ کی طرف واپس چلا آیا۔ ان تین سو منافقوں کے جدا ہو جانے کے بعد مسلمان صرف سات سو کی تعداد میں باقی رہ گئے۔ آنحضرتؐ نے ان سات سو میں سے چھوٹی عمر کے لڑکوں بھی واپس کر دیا۔

لے تاریخ کی بعض کتابوں میں اس لشکر کی تعداد پانچ ہزار بھی لکھی ہے!

مسلمان لڑکوں کا

لیکن ان کم سن لڑکوں کے شوقِ جان نثاری کا یہ عالم

شوقِ جان نثاری تھا کہ جب ایک نوجوان رافع سے کہا گیا کہ تم عمر میں

چھوٹے ہو۔ واپس چلے جاؤ۔ تو وہ انگوٹھوں کے بل خوب تھن کر کھڑے ہو گئے

کہ قدا و نچا نظر آئے۔ اُن کی یہ تدبیر کارگر ہو گئی اور ان کو لے لیا گیا۔

سمرہ ایک اور نوجوان رافع کے ہم عمر تھے۔ جب ان سے کہا گیا کہ تم واپس

جاؤ تو انہوں نے کہا کہ میں تو رافع سے بھی زیادہ طاقتور ہوں اور ان کو گزالیٹا

ہوں۔ میں کیوں نہ جاؤں۔ دونوں کا مقابلہ کرایا گیا۔ سمرہ نے رافع کو پچھاڑ لیا۔

اس لئے ان کو بھی اجازت مل گئی؛

قریقین کی صف بندی | آنحضرتؐ نے اُحد پہاڑ کو پشت پر رکھ کر صف بندی شروع

کی۔ پیچھے کی طرف سے پہاڑ کے درہ سے دشمن کے حملہ کا خوف تھا۔ اس لئے

آپؐ نے وہاں پچاس تیر اندازوں کا ایک دستہ عبداللہ بن جبیر کی ماتحتی میں متعین

کر دیا اور حکم دیا کہ گولڑائی فٹ ہو جائے لیکن تم لوگ بلا حکم ہرگز وہاں سے نہ ہٹنا

دوسری طرف قریش بھی اپنی صفوں کو آراستہ کر چکے تھے۔ پیچھے

پیچھے عورتیں دف پر اشعار پڑھ رہی تھیں اور اپنے بہادروں کو جوش

دلا رہی تھیں؛

جنگ کا آغاز | کفار کے کچھ نوجوانوں نے بڑھ کر مسلمانوں کو للکارا اور

جنگ شروع ہو گئی۔ حضرت حمزہؓ، حضرت علیؓ اور حضرت ابو جہانہؓ نے منظر

بہادری کے جوہر دکھلائے۔ جس طرف بڑھتے تھے دشمن کی صفوں کو درہم برہم

کرتے جاتے تھے۔

وحشی جو ایک حبشی غلام تھا اُس نے جب حضرت حمزہؓ کو بڑھتے ہوئے دیکھا تو ایک پتھر کی آڑ میں چھپ کر بیٹھ گیا۔ اور موقع پا کر دور سے اپنا چھوٹا سائیزہ پھینک مارا جس سے حضرت حمزہؓ شدید ہو گئے۔

قریش کے بارہ علم بردار یکے بعد دیگرے مسلمانوں کے ہاتھ سے قتل ہوئے۔ قریش مسلمانوں کے مقابلہ کی تاب نہ لاسکے۔ کفار کے تین ہزار بہادروں کے پاؤں اکھڑ گئے اور وہ شکست کھا کر بھاگے۔ عورتیں جو دف بجا کر اشعار گارہی تھیں اور اپنے مردوں کے دلوں کو ابھار رہی تھیں وہ بھی اپنا تمام ساز و سامان چھوڑ کر بدحواسی کے عالم میں پیچھے کی طرف بھاگیں؛

مسلمان تیر اندازوں کا اب میدان مسلمانوں کے ہاتھ میں تھا۔ مسلمانوں اپنی جگہ سے ہٹ جانا نے نوٹ شروع کر دی۔ یہ دیکھ کر اکثر تیر انداز

جو درہ پر مقرر کئے گئے تھے وہ بھی غنیمت کی طرف جھک پڑے۔ ان کے سردار عبداللہ بن جبیرؓ نے ان کو جانے سے بہت روکا اور کہا کہ جب تک آنحضرتؐ کا حکم نہ ہو ہم کو اپنی جگہ نہ چھوڑنی چاہئے، مگر فتح کا کامل یقین ہو جانے کی وجہ سے وہ لوگ نہ رُکے؛

کفار کا درہ کی خالد بن ولیدؓ جو اُس وقت لشکر قریش کے ایک دستہ طرف سے حملہ کے افسر تھے فوراً اس موقع کو تاڑ گئے۔ انہوں نے درہ

کو خالی دیکھ کر سواروں کے ایک دستہ کو ساتھ لیا اور چکر کاٹ کر پیچھے سے ایک لخت مسلمانوں پر حملہ کر دیا۔ عبداللہ بن جبیرؓ اور ان کے چند ساتھی خوب جم کر لڑے مگر سب کے سب شہید ہو گئے؛



اب خالد نے بڑھ کر ان مسلمانوں پر حملہ کر دیا جو اطمینان سے غنیمت سمیٹنے میں مصروف تھے۔ اس اچانک حملہ سے مسلمانوں میں نہایت ابتری پھیل گئی اور وہ بدحواسی میں ایک دوسرے پر وار کرنے لگے۔ دوست دشمن کی تمیز نہ رہی۔ مسلمانوں کی یہ حالت دیکھ کر کفار جو بھاگے جا رہے تھے وہ بھی واپس لوٹے اور مسلمانوں پر حملہ آور ہو گئے۔ مسلمان اب ہر طرف سے کفار کے زرخے میں آگئے اور ان پر چاروں طرف سے تلواریں برسنے لگیں۔

**آنحضرتؐ کے قتل** | اس پریشانی کے عالم میں آنحضرتؐ کے ساتھ صرف کی غلط خبر اڑنا | بارہ صحابی رہ گئے۔ حضرت مصعبؓ بن عمیرؓ نے ہوئے آپ کے پاس کھڑے تھے۔ کفار کے ایک شہسوار نے حملہ کر کے ان کو شہید کر دیا۔ حضرت مصعبؓ چونکہ آنحضرتؐ کے ہم شکل تھے اس لئے غل مچ گیا کہ آنحضرتؐ شہید ہو گئے۔ اس خبر کے اڑتے ہی مسلمانوں میں اضطراب بڑھ گیا اور بعض نے تو بالکل ہمت ہار دی۔ مگر کئی جان نثار برابر لڑتے رہے۔ اتنے میں ایک صحابی کعب بن مالکؓ نے آنحضرتؐ کو دیکھ لیا۔ بلند آواز سے چلائے کہ:-

”مسلمانو! خوش ہو جاؤ۔ رسول اللہؐ زندہ اور سلامت موجود ہیں۔“  
اس آواز کو سنتے ہی سب صحابہ اُسی طرف ٹوٹ پڑے۔ کفار نے اب سب طرف ہٹ کر اُسی رخ پر زور دیدیا اور وہ مقام جہاں آنحضرتؐ موجود تھے لڑائی کا مرکز بن گیا۔

**آنحضرتؐ کا زخمی ہونا** | اس پریشانی کے عالم میں ایک کافر نے بڑھ کر آنحضرتؐ

پر وار کیا۔ جس سے آپ کا چہرہ زخمی ہو گیا۔ اتنے میں قریش کا ایک اور بہادر آنحضرتؐ کے قریب آ گیا اور اس نے آپ کے چہرہ پر تلوار ماری جس سے خود کے دو حلقے آپ کے چہرہ میں گھس گئے۔ حضرت ابو عبیدہؓ بن جراح نے ان حلقوں کو اپنے دانتوں سے کھینچ کر نکالا جس سے ان کے دو دانت ٹوٹ گئے۔ آنحضرتؐ کے چہرہ سے خون ٹپکنے لگا۔

اسی اثناء میں کسی کافر نے دور سے ایک پتھر مارا جس سے آنحضرتؐ کا ہونٹ زخمی ہو گیا اور نیچے کا ایک دانت شہید ہو گیا۔ اسی حالت میں آپ کا پاؤں ایک گڑھے میں جا پڑا اور آپ گر گئے۔ حضرت علیؓ نے آپ کا ہاتھ پکڑا اور حضرت ابوبکرؓ اور طلحہؓ نے آپ کو اٹھا کر باہر نکالا۔

**حضرت ابو دجانہؓ کی شجاعت** اب کفار ہر طرف سے آنحضرتؐ پر وار کرنے لگے۔ یہ دیکھ کر چند جان نثاروں نے آپ کے گرد ایک حلقہ بنا لیا۔ حضرت ابو دجانہؓ نے آپ کی طرف منہ کر کے اپنی پشت کو سپر بنالیا تاکہ آنحضرتؐ کی طرف جو تیر آئے وہ ان کے جسم پر لگے۔ ابو دجانہؓ نے اپنا منہ کفار کی طرف اس لئے نہیں کیا کہ کہیں ایسا نہ ہو کہ تیر آتے ہوئے دیکھ کر وہ کچھ جھجک جائیں اور اپنے جسم کو بچانے لگیں جس سے تیر نکل کر آنحضرتؐ تک پہنچ جائے چنانچہ ان کی پشت تیروں سے چھلنی ہو گئی مگر وہ اُسی طرح کھڑے رہے۔

**حضرت طلحہؓ کی بہادری** حضرت طلحہؓ دشمن کی تلواروں کو اپنے ہاتھ پر روکتے تھے یہاں تک کہ زخموں کی وجہ سے اُن کا ہاتھ ہمیشہ کے لئے شل ہو گیا۔

**صحابہ کی جان نثاری** | صحابہ نے ایسے وقت میں بے تطیر شجاعت اور جان نثاری کا ثبوت دیا۔ آنحضرتؐ کی حفاظت میں جانیں فدا کر دیں اور بڑی جانبازی کے ساتھ کفار کے حملوں کی مدافعت کی؛

جب کفار کے حملوں میں کچھ سستی پیدا ہوئی تو آنحضرتؐ جان نثاروں کی ایک جماعت کے ساتھ پہاڑ کی چوٹی پر چڑھ گئے۔ ابوسفیان بھی فوج لے کر پہاڑ پر چڑھا۔ لیکن حضرت عمرؓ اور چند صحابہ نے پتھر برسائے اور ان کو نیچے دھکیل دیا؛ اب جو مسلمان منتشر ہو گئے تھے وہ ہر طرف سے آنحضرتؐ کے گرد جمع ہوئے لگے اور مسلمانوں کی جمعیت بڑھنے لگی جس کی وجہ سے کفار کو جرأت نہ ہوئی کہ پھر مسلمانوں پر حملہ آور ہوں؛

ابوسفیان سامنے کی پہاڑی پر چڑھ گیا اور پکار کر کہنے لگا کہ ”آج کا دن بدر کے دن کا جواب ہے۔ اب ہمارا اور تمہارا مقابلہ آئندہ سال پھر بدر میں ہوگا“ آنحضرتؐ نے صحابہ کو حکم دیا کہ کدو کہ ہم کو منظور ہے؛

اس کے بعد ابوسفیان کافروں کو لے کر وہاں سے چل دیا۔ آنحضرتؐ نے حضرت علیؓ کو بھیجا کہ کفار کے ارادوں کا پتہ لیں تاکہ اگر وہ پھر حملہ آور ہونا چاہیں تو ان کے مقابلہ کے لئے تیاری کی جائے۔ حضرت علیؓ نے کچھ دیر کے بعد آکر اطلاع دی کہ کفار اونٹوں پر سوار ہو کر مکہ کی طرف روانہ ہو گئے ہیں؛

جب اس طرف سے اطمینان ہو گیا تو آنحضرتؐ پہاڑ سے اترے اور شہدا کی لاشوں کو دفن کرانے میں مشغول ہوئے۔ تمام شہدا خون میں لٹھرے ہوئے بلا غسل ایک ایک قبر میں دو دو دفن کئے گئے؛



اس کام سے فارغ ہو کر آنحضرتؐ مدینہ کی طرف چلے۔  
اس لڑائی میں ستر مسلمان شہید ہوئے جن میں چار مہاجر اور باقی انصار تھے۔

حضرت حمزہؓ کی لاش کے | اس لڑائی میں قریش کی عورتوں نے انتقام  
ساتھ ہتھ کی بے ادبی کے | بوش میں مسلمانوں کی لاشوں کو ٹکڑے  
ٹکڑے کر دیا۔ ان کے ناک کان کاٹ لئے اور ہار بنا کر گلے میں ڈالے۔

ابوسفیان کی بیوی ہند موقع پا کر حضرت حمزہؓ کی لاش کے پاس گئی انکے  
ناک کان کاٹ ڈالے۔ آنکھیں نکال لیں۔ پیٹ چاک کر کے کلیجہ نکالا اور دانتوں  
سے چبا گئی مگر نگل نہ سکی اس لئے اگل دینا پڑا۔

خاتونان اسلام کی اس | اس جنگ میں جب آنحضرتؐ کے شہید ہونے  
جنگ میں خدماٹ کی غلط خبر مدینہ میں پہنچی تو بہت سی عورتیں

نہایت بیتابی کے ساتھ میدان جنگ کی طرف دوڑیں۔ حضرت فاطمہؓ زہرا بھی  
پہنچ گئیں۔ دیکھا کہ ابھی تک حنور کے چہرہ سے خون جاری ہے۔ حضرت علیؓ  
ڈھال میں پانی بھر کر لائے اور حضرت فاطمہؓ نے زخموں کو دھویا لیکن خون تھمتا  
نہ تھا۔ اس لئے چٹائی کا ٹکڑا اجلا کر اس کی راکھ زخموں میں بھر دی جس سے خون بند ہو گیا۔

حضرت عائشہؓ بڑی مستعدی سے مشکیزہ میں پانی بھر کر لاتی تھیں اور  
زخموں کو پلاتی تھیں۔ جب مشکیزہ خالی ہو جاتا تو پھر جا کر بھر لاتی تھیں۔

حضرت انسؓ کی ماں اُمّ سلیم بھی مشک بھر کر زخموں کو پلاتی تھیں۔  
اُمّ عمارہؓ کی بہادری | عین اُس وقت جب کہ کافروں نے آنحضرتؐ پر

ہر طرف سے حملہ کر دیا تھا اور آپ کے پاس صرف چند جان نثار رہ گئے تھے تو اُمّ عمارہ بھی ایک تلوار لے کر آنحضرتؐ کے پاس پہنچیں۔ جب کفار آپ کی طرف بڑھتے تھے تو تلوار سے روکتی تھیں۔ اسی اثنا میں کفار کا ایک بہادر صفوں کو چیرتا ہوا آنحضرتؐ کے پاس جا پہنچا اور آپ پر حملہ آور ہوا۔ اُمّ عمارہ نے بڑھ کر اُسے روکا اور اُس پر پے در پے کئی وار کئے۔ لیکن اُس نے اُمّ عمارہ کو زور سے تلوار ماری جس سے اُن کے کندھے پر سخت زخم آیا جو پورے ایک سال میں اچھا ہوا۔

**حضرت صفیہؓ کا انتقال** | حضرت صفیہؓ جو حضرت حمزہؓ کی حقیقی بہن تھیں

بھائی کی لاش کو دیکھنے کے لئے مدینہ سے آئیں۔ کافروں نے حضرت حمزہؓ کے اعضا کاٹ کر ان کی لاش کو بے حرمت کیا تھا۔ آنحضرتؐ نے حضرت صفیہؓ کے بیٹے زبیرؓ کو فرمایا کہ اُن کو لاش کے پاس جانے سے روک دو۔ زبیرؓ نے اُن کو منع کیا تو بولیں کہ مجھ کو معلوم ہو چکا ہے کہ میرے بھائی کی لاش بگاڑی گئی ہے۔ لیکن خدا کی راہ میں یہ کوئی بڑی قربانی نہیں۔ میں رونے نہیں آتی ہوں۔ دیکھوں گی صبر کروں گی۔ اور دعائے مغفرت مانگ کر چلی آؤں گی۔

آنحضرتؐ نے یہ سن کر اجازت دیدی۔ لاش پر گئیں۔ عزیز بھائی کی حالت اور اُن کے جگر کے ٹکڑے زمین پر پڑے ہوئے دیکھ کر دل بے قرار ہو گیا لیکن اِنَّا لِلّٰہِ وَاِنَّا اِلَیْہِ رَاجِعُوْنَ کہہ کر چپ ہو رہیں اور دعائے مغفرت کر کے چلی آئیں۔

**ایک انصاریہ کی فدویت** | انصاریہ کے قبیلہ کی ایک خاتون کے باپ بھائی اور شوہر تینوں اس لڑائی میں مارے گئے۔ وہ آنحضرتؐ کی شہادت کی افواہ

سُن کر میدان جنگ کی طرف چلیں۔ راستہ میں انہیں ایک صحابی ملے صحابی نے باری باری ان تینوں جائگاہ عادتوں کی خبر اس خاتون کو سنائی۔ لیکن وہ ہر بار یہی پوچھتی تھیں کہ رسول اللہ کیسے ہیں؟ صحابی نے کہا کہ بخیر ہیں۔ تب وہ آنحضرت کے پاس پہنچیں۔ جب آپ کا چہرہ دیکھا تو بے اختیار ہو کر بولیں کہ:-  
 ”جب آپ سلامت ہیں تو پھر سب مصیبتیں ہیج ہیں“

میں بھی اور باپ بھی، شوہر بھی، برادر بھی فدا

اے شہ دیں تیرے ہوتے ہوئے کیا چیز ہیں ہم  
 رسول اللہ کی تلوار عورت کے | جب لڑائی شروع ہوئی تو آنحضرت  
 خون سے آلودہ نہ ہونے دی | نے اپنے ہاتھ میں تلوار لے کر فرمایا کہ  
 ”کون اس کا حق ادا کرتا ہے“ کئی صحابہ نے ہاتھ بڑھائے۔ لیکن آنحضرت  
 نے حضرت ابودجانہؓ کو تلوار عطا فرمائی۔ یہ عرب کے بڑے مشہور پہلوانوں  
 میں سے تھے۔ حضرت ابودجانہؓ تلوار کو لے کر اڑتے اور اترتے ہوئے  
 دشمن کی طرف بڑھے۔ آنحضرتؐ نے یہ دیکھ کر فرمایا کہ یہ چال خدا کو بہت  
 ناپسند ہے۔ لیکن صرف میدان جنگ میں پسند ہے۔

حضرت ابودجانہؓ بڑی بہادری سے لڑے۔ کفار کی صفوں کو چیرتے  
 ہوئے اور دشمنوں کی لاشوں پر لاشیں گراتے ہوئے بڑھتے چلے گئے۔ یہاں  
 تک کہ ابوسفیان کی بیوی ہند سامنے آگئی۔ حضرت ابودجانہؓ نے اُس کے سر  
 پر تلوار رکھی لیکن یہ دیکھتے ہی کہ عورت ہے فوراً اپنا ہتھروک لیا کہ رسول اللہ  
 کی تلوار عورت کے خون سے آلودہ نہ ہو۔



**ابن نصر کا جوش جان نشاری** | اس لڑائی میں آنحضرتؐ کی شہادت کی افواہ سے مسلمانوں میں اضطراب پھیل گیا۔ یہاں تک کہ بعضوں نے تو بالکل ہمت ہار دی۔ لیکن کئی جان نثار برابر لڑتے جا رہے تھے اور سرورِ عالمؐ کو ڈھونڈتے تھے۔ حضرت انسؓ کے چچا ابن نصر بھی خوب ڈٹ کر کفار کا مقابلہ کر رہے تھے یہ لڑتے لڑتے موقع سے ذرا آگے نکل گئے۔ دیکھا کہ چند مسلمان ہتھیار پھینک کر غزوہ اور مالوس بیٹھے ہیں۔ پوچھا کہ یہاں کیا کرتے ہو؟ بولے کہ اب لڑنے سے کیا ہوگا۔ رسول اللہؐ تو شہید ہو گئے ہیں۔

یہ سن کر ابن نصر نے بڑے جوش سے کہا کہ اب آپؐ کے بعد ہم زندہ رہ کر کیا کریں گے؟ یہ کہتے ہی کفار کی فوج میں گھس گئے۔ اور لڑ کر شہادت پائی۔ لڑائی کے بعد جب ان کی لاش دیکھی گئی تو جسم میں اسی سے زیادہ تیرتوار اور نیزہ کے زخم تھے اور سب کے سب سامنے تھے۔ پیٹھ پر ایک بھی زخم نہ تھا۔ اتنے زخم کھانے کے بعد شہید ہوئے۔

**زیاد بن سکن کی فداکاری** | جب کفار ہر طرف سے ہجوم کر کے آنحضرتؐ پر وار کرنے لگے تو آپؐ نے فرمایا کہ "کون مجھ پر جان دیتا ہے؟" زیادؓ پانچ انصار کو لے کر آنحضرتؐ کی حفاظت کے لئے آگے بڑھے۔ اور سب نے بڑی جان بازی اور بہادری سے لڑ کر حضورؐ پر جانیں فدا کر دیں۔

زیادؓ کو یہ شرف حاصل ہوا کہ آنحضرتؐ نے حکم دیا کہ ان کی لاش آپ کے پاس لائی جائے۔ صحابہ اٹھا کر لائے۔ ابھی کچھ کچھ جان باقی تھی۔ زیادؓ نے آنحضرتؐ کے قدموں پر منہ رکھ دیا اور اسی حالت میں جان دی۔

جان توڑتے وقت سعد بن ربیعؓ | اسی جنگ میں سعد بن ربیعؓ بھی شہید  
کا مسلمانوں کی طرف پیغام | ہوئے۔ لڑائی کے ختم ہو جانے کے

بعد آنحضرتؐ نے ان کی تلاش میں آدمی بھیجے۔ ایک صحابی نے دیکھا کہ وہ  
زخمیوں میں پڑے سانس توڑ رہے ہیں۔ پوچھا کہ کیا حال ہے؟ سعد نے کہا کہ  
اب تم مجھ کو مردہ ہی سمجھو۔ لیکن رسول اللہؐ کی خدمت میں میرا سلام عرض کر دینا  
اور مسلمانوں کو میری طرف سے کہہ دینا کہ ”جب تک تم میں ایک شخص بھی زندہ  
باقی ہے اس وقت تک اگر دشمن حضورؐ تک پہنچ گیا تو یاد رکھنا کہ خدا کے سامنے تم  
کوئی عذر پیش نہ کر سکو گے۔“

دشمنوں کے لئے آنحضرتؐ | اس لڑائی میں جب دشمنوں نے آنحضرتؐ  
کا دعائے خیر کرنا | کو زخمی کیا اور آپؐ پر سخت بے دردی

سے تیر برساتے تو بعض صحابہؓ نے عرض کیا کہ یا رسول اللہؐ آپؐ ان مشرکین کے  
حق میں بددعا کیوں نہیں فرماتے؟

یہ سن کر آپؐ نے فرمایا کہ ”میں بددعا کرنے کے لئے نبی نہیں بنایا گیا مجھے تو  
خدا کی طرف محبت اور نرمی کے ساتھ بلانے والا اور تمام لوگوں کے لئے سراپا  
رحمت بنا کر بھیجا گیا ہے۔“

اس کے بعد آپؐ نے فرمایا۔

”اے خدا! میری قوم کو ہدایت فرما کیونکہ وہ مجھے جانتے نہیں۔“

قریش کا تعاقب | میدان جنگ سے واپس جانے کے بعد مدینہ میں پہنچ کر

بھی آنحضرتؐ کے دل میں یہ خیال رہا کہ کہیں قریشؓ مکہ راستہ سے ہی پلٹ کر

دوبارہ حملہ نہ کرویں۔ اس لئے آپ دوسرے ہی دن پھر انہیں لوگوں میں سے جو جنگ اُحد میں شریک ہوئے تھے ایک جماعت کو لے کر مدینہ سے نکلے اور آٹھ میل کے فاصلہ پر جا کر مقام حراء الاسد میں قیام کیا۔ تین دن تک آپ اسی جگہ مقیم رہے۔ آپ کی غرض یہ تھی کہ کفار یہ نہ سمجھیں کہ اس جنگ کی پریشانی کے بعد مسلمانوں میں مقابلہ کی طاقت نہیں رہی۔

ابوسفیان کی دوبارہ آنحضرت کا یہ اندیشہ بالکل صحیح نکلا۔ ابوسفیان حملہ کرنے کی نیت سے اُحد سے روانہ ہو کر جب مقام روحا میں پہنچا تو اُس کو اور اُس کے ساتھیوں کو خیال آیا کہ اس لڑائی میں ہم کو مسلمانوں کے مقابلہ میں کوئی فتح نہیں ہوئی۔ اگر مکہ میں جا کر ہم کہیں گے کہ ہم کو فتح ہوئی ہے تو لوگ پوچھیں گے کہ تمہارے ساتھ مسلمان قیدی اور غنیمت کا مال کہاں ہے؟ ہمارے ساتھ تو ان میں سے کوئی چیز بھی نہیں۔ علاوہ ازیں ہمارے کسی مشورہ دار نہروار مارے گئے ہیں۔ ہم کو کون فتح سے مدد خیال کرے گا؟

ان سب باتوں کو سوچ کر ابوسفیان اور دوسرے سرداروں کی رلٹے ہوئی کہ یہاں سے پھر واپس جا کر مدینہ پر حملہ کرنا چاہئے اور مسلمانوں کا بالکل استیصال کر کے مکہ کو واپس جانا چاہئے!

یہ لوگ واپسی پر آمادہ ہو رہے تھے کہ اتنے میں قبیلہ خزاعہ کا رئیس معبد مقام روحا میں پہنچا اور اُس نے ابوسفیان کو خبر سنائی کہ آنحضرت صحابہ کو ساتھ لے کر تمہارے تعاقب میں مدینہ سے روانہ ہو چکے ہیں اور مجھے ان کا لشکر مقام حراء الاسد میں ملا تھا اور وہ بہت جلد تمہارے قریب پہنچنے والے ہیں!



اس خیر کے سنتے ہی کفار کا لشکر بدحواس ہو کر وہاں سے سیدھا مکہ کی طرف روانہ ہو گیا اور مکہ پہنچ کر اس کے دم میں دم آیا۔

آنحضرتؐ کو جب اس بات کا یقین ہو گیا کہ کفار مکہ کی طرف بھاگے چلے جا رہے ہیں تو آپؐ واپس مدینہ میں تشریف لے آئے۔

جنگِ احد میں مسلمانوں | جنگِ احد میں صرف ان تیر اندازوں کی غلطی کی وجہ سے  
کی پریشانی کی وجہ | مسلمانوں کو صدمہ اٹھانا پڑا جن کو آنحضرتؐ نے

پہاڑ کے درہ پر مقرر کیا تھا۔ اگر یہ تیر انداز آنحضرتؐ کے حکم کی تعمیل میں کوتاہی نہ کرتے اور حسبِ حکم کفار پر نمایاں فتح حاصل ہو جانے کے بعد بھی درہ پر بستہ ہو کر کھڑے رہتے تو پھر کسی قسم کی پریشانی کا سامنا نہ ہوتا۔

بہر حال ہر قسم کی پریشانی اور اضطراب کے باوجود اس جنگ میں مسلمانوں نے کفار کے اچانک حملہ کا بڑی جانبازی سے مقابلہ کیا اور آنحضرتؐ کی حفاظت میں جانیں لڑا دیں۔ آخر دم تک مسلمانوں نے میدان نہیں چھوڑا۔ بلکہ کفار جب روتے روتے تھک گئے تو خود ہی جنگ کو آئندہ سال پر ملتوی کر کے میدان سے اول مکہ کی طرف چل نکلے۔ ان کے چلے جانے کے بعد مسلمانوں نے شہد اکو دفن کیا اور پھر میدانِ جنگ سے مدینہ کی طرف واپس ہوئے۔

لڑائی کے بعد دوسرے ہی دن جب مسلمانوں نے حرمِ اہل بیتؑ کا تعاقب کیا تو مسلمانوں کے آنے کی خبر سن کر کفار ہی مقامِ روحا سے بدحواسی کے عالم میں مکہ کی طرف دوڑے اور مکہ پہنچ کر ہی دم لیا۔

## واقعہ رجب

### قریش مکہ کی سازش سے دس صحابہ کی شہادت

قریش کی سازش | ماہ صفر ۶۱۰ء میں قریش مکہ نے سازش کر کے قبیلہ عضل اور قارہ کے سات آدمیوں کو آنحضرتؐ کے پاس بھیجا۔ ان لوگوں نے مدینہ میں پہنچ کر آنحضرتؐ سے کہا کہ ہمارے قبیلہ کے لوگوں نے اسلام قبول کر لیا ہے آپ چند مسلمانوں کو ہمارے ہاں بھیج دیں کہ وہ ہم کو اسلام سکھائیں۔ آنحضرتؐ نے دس صحابہ کو ان کے ساتھ کر دیا۔

کفار کی بد عہدی | جب یہ لوگ سفر کرتے ہوئے مقام رجب میں پہنچے تو کفار کے دو سو مسلح آدمیوں نے ان صحابہ کو آکر گھیر لیا۔ کفار کی اس غداری کو دیکھ کر صحابہ فوراً پاس ہی ایک پہاڑی پر چڑھ گئے اور مجبوراً تلواریں لے کر مدافعت کے لئے تیار ہو گئے۔ آٹھ صحابی مقابلہ کرتے ہوئے شہید ہو گئے۔ دو صحابی جن کے نام خبیث اور زید تھے زندہ گرفتار کر لئے گئے۔ کافروں نے ان کی مشکیں کس لیں اور مکہ میں لا کر قریش کے پاس فروخت کر دیا۔

مسلمان کا کام غداری | قریش نے انہیں عاتکہ بن عامر کے گھر چند روز کرنا نہیں بھوکا پیا سا قید رکھا۔ ایک روز عاتکہ کا چھوٹا

ساجھ چھری لئے ہوئے کھیلتا ہوا حضرت خبیث کے پاس پہنچ گیا۔ انہوں نے بچہ کو اپنے زانو پر بٹھالیا اور چھری بچے کے ہاتھ سے لیکر زمین پر رکھ دی۔ بچے کی

ماں نے جب دیکھا کہ بچہ چھری لے کر اس قیدی کے پاس پہنچ گیا ہے۔ جسے انہوں نے کئی دن سے بھوکا پیاسا رکھا ہوا تھا تو کانپ اٹھی اور بے اختیار چیخ مار کر رونے لگی۔ یہ دیکھ کر حضرت خبیثؓ نے کہا کہ کیا تو یہ سمجھتی ہے کہ میں بچے کو قتل کر دوں گا؟ مطمئن رہو۔ میں تمہارے بچہ کو ہرگز قتل نہیں کروں گا۔ مسلمان کا کام دھوکا اور غدازی نہیں۔

**حضرت زیدؓ کی شہادت** | چند روز تک بھوکا پیاسا رکھنے کے بعد کفار حضرت زیدؓ کو قتل کرنے کے لئے حرم کے حدود سے باہر لے گئے۔ قریش کے بڑے سردار امک کے تمام لوگ تماشا دیکھنے کے لئے جمع ہوئے۔ جب قاتل نے تلوار ہاتھ میں لی تو ابوسفیانؓ نے آگے بڑھ کر کہا کہ ”زید! اگر آج یہاں تمہاری جگہ محمد (صلی اللہ علیہ وسلم) قتل کئے جاتے اور تم اپنے گھر میں آرام سے رہتے تو کیا تم خوش نہ ہوتے؟“

حضرت زیدؓ نے نہایت سختی سے جواب دیا کہ ”خدا کی قسم مجھے یہ بھی گوارا نہیں کہ میں اپنے گھر میں بیٹھا رہوں اور حضورؐ کے پاؤں میں ایک کانٹا بھی پیچھے۔“

ابوسفیانؓ نے کہا کہ کسی شخص کو میں نے ایسا نہیں دیکھا کہ اسکے ساتھی اسکو اس قدر عزیز رکھتے ہوں کہ جس قدر محمد (صلی اللہ علیہ وسلم) کے اصحاب ان کو عزیز رکھتے ہیں۔

اس کے بعد حضرت زیدؓ کو شہید کر دیا گیا۔

**حضرت خبیثؓ کی دردناک شہادت** | حضرت زیدؓ کے بعد حضرت خبیثؓ



قتل گاہ میں لائے گئے۔ کفار نے انہیں سولی کے نیچے لے جا کر کھڑا کر دیا اور کہا کہ "اگر تم اسلام کو چھوڑ دو تو ہم تمہیں معاف کر دیتے ہیں" انہوں نے جواب دیا کہ "اگر اسلام نہ رہا تو پھر جان کو لے کر کیا کریں گے؟"

سولی کے نیچے نماز کی ادائیگی | اب کفار نے کہا کہ اگر کوئی خواہش ہو تو بیان کرو۔ حضرت خبیثؓ نے دو رکعت نماز پڑھنے کی اجازت چاہی۔ کفار نے اجازت دیدی۔ انہوں نے دو رکعت نماز ادا کی۔ نماز سے فارغ ہونے کے بعد انہوں نے کفار سے کہا کہ "میں نماز میں زیادہ وقت صرف کرتا مگر میں نے اس خیال سے جلدی کی ہے کہ تم یہ نہ کہو کہ موت سے ڈر گیا ہے؟"

اسلام کی محبت | اس کے بعد حضرت خبیثؓ نے تماشائیوں کے ہجوم میں صلیب کے نیچے کھڑے ہو کر بڑے اطمینان کے ساتھ فی البدیہہ چند اشعار کہے جن کا ہر ایک لفظ اسلام کی سچی محبت اور جان نثاری و اخلاص کے پاکیزہ جذبات سے لبریز ہے۔ اشعار کا مطلب یہ ہے کہ:-

"دشمنوں نے مجھے قتل گاہ میں سولی کے نیچے لا کر کھڑا کر دیا ہے اور لوگ گروہ درگروہ تماشا دیکھنے کے لئے میرے ارد گرد جمع ہیں۔ کفار نے کہہ دیا ہے کہ کفر اختیار کرنے سے مجھے آزادی مل سکتی ہے۔ مگر اس سے تو موت میرے لئے بہت آسان ہے۔ میں دشمن کے سامنے نہ عاجزی کروں گا اور نہ چلاؤں گا۔ میں جانتا ہوں کہ میں خدا کی طرف جا رہا ہوں۔ مجھے موت کا کچھ بھی ڈر نہیں۔ میں تو دوزخ کی پست جانے والی آگ سے ڈرتا ہوں۔"

بخدا جب میں اسلام پر جان دے رہا ہوں تو مجھے اس کی کچھ  
پرواہ نہیں کہ خدا کی راہ میں کس پہلو پر گرتا ہوں اور کس طرح جان  
دیتا ہوں۔ اگر خدا چاہے تو میرے گوشت کے ایک ایک ٹکڑے  
میں برکت عطا فرما سکتا ہے۔“

آخر میں حضرت خبیب نے دعا کی کہ ”اے خدا! ہم نے تیرے رسول کے احکام  
ان لوگوں تک پہنچا دیئے ہیں۔ اب تو اپنے رسول کو ہمارے حال کی خبر پہنچا دے۔“  
اللہ اللہ! ان بزرگوں کو اسلام کے ساتھ کس قدر محبت اور الفت تھی اور  
ان کے دلوں میں جان نثاری اور فداکاری کے جذبات کس قدر موجزن تھے کہ  
دین کی راہ میں ہر بڑی سے بڑی تکلیف اور مصیبت کو ایسی استقامت اور  
مسرت کے ساتھ برداشت کرنے کے لئے تیار تھے۔

**رسول اللہ کی محبت** اب کافروں نے حضرت خبیبؓ کو سولی پر لٹکا دیا  
اور ہر طرف سے نیزے مار مار کر اُن کے جسم کو پھیلنے پھیلنے کر دیا۔ ایک ظالم نے ان کے  
جگر میں زور سے نیزہ مارا اور پوچھا کہ ”بتاؤ۔ کیا اب تم یہ پسند کرتے ہو کہ محمد  
(صلی اللہ علیہ وسلم) یہاں پھنس جائیں اور تم چھوٹ جاؤ۔“  
حضرت خبیبؓ جن کا جسم اب نیزوں سے پھلنی ہو چکا تھا نہایت جوش سے  
بولے کہ ”خدا خوب جانتا ہے کہ میں تو یہ بھی پسند نہیں کرتا کہ میری جان بچ جائے  
کے لئے رسول اللہ کے پاؤں میں کاٹا بھی لگے۔“

پس نے جن بہادری سے جان دی اس کی نظیر دنیا کی تاریخ

# کفار کی ایک اور سازش

## ستر جلیل القدر صحابہ کی دردناک شہادت

صفر ۳۲ھ میں ابوبراء عامر آنحضرتؐ کے پاس آیا اور درخواست کی کہ چند مسلمانوں کو میرے ساتھ کر دیں تاکہ وہ نجد میں چل کر میری قوم کو اسلام کی دعوت دیں۔ ابوبراء کا بھتیجا نجد کا حاکم تھا۔ آنحضرتؐ نے فرمایا کہ مجھے ڈر ہے کہ نجد والے مسلمانوں کو مار ڈالیں۔ ابوبراء نے کہا کہ میں ان کی حفاظت کا ذمہ لیتا ہوں۔ چنانچہ آنحضرتؐ نے ستر اصحاب کو اس کے ساتھ کر دیا۔ یہ سب کے سب قرآن و فضلاء تھے۔

ان لوگوں نے مقام بئر معونہ میں پہنچ کر قیام کیا اور ایک صحابی کو آنحضرتؐ کا خط دے کر عامر بن طفیل حاکم نجد کے پاس بھیجا۔ عامر نے اس خط کو پڑھا تو نہیں اور اس صحابی کو شہید کر دیا۔ پھر اُس نے اُس پاس کے قبائل کو آمادہ کیا کہ ان تمام مسلمانوں کو قتل کر دیا جائے۔ چنانچہ ظالموں نے جمع ہو کر سب مسلمانوں کو گھیر لیا اور بغیر کسی جرم کے سب کو شہید کر دیا۔ صرف وہ صحابی بچ سکے۔ ایک کو عامر بن طفیل گرفتار کر کے لے گیا تھا۔ لیکن یہ کہہ کر چھوڑ دیا کہ میری ماں نے ایک غلام کو آزاد کرنے کی منت مانی تھی۔ میں تم کو آزاد کرتا ہوں۔ دوسرے صحابی زخمی ہو کر لاشوں کے نیچے دب گئے تھے اور دشمن ان کو مردہ سمجھ کر چھوڑ گئے۔ جب ہوش آیا تو وہاں سے اٹھ کر چلے آئے۔



آنحضرتؐ کو جب مسلمانوں کے اس دردناک حادثہ کی خبر ملی تو آپؐ کو نہایت  
صدمہ ہوا۔ مدینہ بھر آپؐ نے نمازِ فجر میں ان ظالموں کے حق میں بددعا فرمائی۔ عامر  
بن طفیل ایک مدینہ بعد طاعون سے مر گیا۔

## غزوہ بدرِ ثانی

ابوسفیان جنگِ اُحد میں یہ کہہ کر واپس گیا تھا کہ آئندہ سال پھر مقام بدر میں  
لڑائی ہوگی۔ مسلمانوں نے اس بات کو منظور کر لیا تھا۔ مدینہ کے منافقین کی  
ترغیب سے قریش مکہ نے جنگ کی تیاری شروع کر دی مگر چونکہ مکہ میں اس  
سال قحط پڑ گیا تھا۔ اس لئے اہل مکہ و راصل لڑنا نہیں چاہتے تھے۔ لیکن انہوں  
نے لڑائی کے لئے تیاریاں کرنے کی خبر خوب مشہور کر دی تاکہ مسلمان ڈر کر مدینہ  
سے نہ نکلیں اور اس سال لڑائی نہ ہو۔

آنحضرتؐ کو جب کفار کی تیاریوں کی خبر ملی تو آپؐ ماہ شعبان ۳ سالہ میں  
ڈیڑھ ہزار صحابہؓ کو ساتھ لے کر بدر کی طرف روانہ ہوئے۔ ابوسفیان بھی مکہ سے  
دو ہزار کا جزا لشکر لے کر نکلا۔ لیکن جب مقام عسفان کے قریب پہنچا تو اُسے  
معلوم ہوا کہ آنحضرتؐ کے ساتھ ڈیڑھ ہزار جانباز مسلمان موجود ہیں۔ ابوسفیان  
کے اوسان خطا ہو گئے اور وہ یہ کہہ کر مکہ کو واپس چلا آیا کہ قحط سالی کے ایام میں  
جنگ کرنا مناسب نہیں۔

آنحضرتؐ مقام بدر میں آٹھ دن تک کفار کے منتظر رہے۔ آٹھویں دن جب  
آپؐ کو معلوم ہوا کہ کفار لوٹ کر مکہ کو چلے گئے ہیں تو آپؐ بھی مدینہ کو واپس

تشریف لے گئے۔

# یہودیوں کی شرارتیں عہدِ شکنی اور حملے

مدینہ کے آس پاس یہود کے تین قبیلے آباد تھے۔ بنی قینقاع، بنی نضیر اور بنی قریظہ۔ یہ قبیلے بڑے دولت مند تھے اور اپنے علوٰیہ علوٰیہ قلعے رکھتے تھے۔

## یہودیوں کی اخلاقی حالت | یہودی عموماً بڑے بداخلاق اور حریص تھے

ان میں زنا کاری کا عام رواج تھا۔ سودی لین دین کرتے تھے۔ انھوں نے تمام دوسرے لوگوں کو قرض میں جکڑ رکھا تھا۔ قرض میں لوگوں کے بال بچوں اور عورتوں کو رہن میں رکھ لیا کرتے تھے۔ طمع کی وجہ سے بے گناہ بچوں کو دو دو چار چار روپے کے ریور کے لئے پتھر سے مار ڈالتے تھے۔

## یہودیوں کی اسلام سے دشمنی | جب اسلام مدینہ میں پھیلنے لگا تو یہودیوں

کی بداخلاقیاں جن پر ابھی تک دولت مندی نے پردہ ڈال رکھا تھا لوگوں کی نظروں میں نمایاں ہونے لگیں اور ان کی خود غرضیوں کا زوال شروع ہو گیا اس لئے یہودیوں کو مسلمانوں کی ترقی دل سے ناپسند تھی۔

یہودی اگرچہ آنحضرتؐ کے ساتھ امن عامہ اور باہمی امداد و اعانت کا معاہدہ

کر چکے تھے مگر انہوں نے اسلام کے خلاف کوششیں کرنی شروع کر دیں۔

جنگ بدر کے بعد اسلام کے عروج کو دیکھ کر مسلمانوں کے ساتھ ان کی دشمنی

اور بھی بڑھ گئی۔ اب وہ طرح طرح سے آنحضرتؐ اور مسلمانوں کو اذیتیں

دینے لگے اور عام طور پر آنحضرتؐ کی شان میں بڑے ناشائستہ اور بیہودہ کلمات کہنے لگے؛

یہودیوں کی شرارتوں پر | مگر آنحضرتؐ نے مسلمانوں کو حکم دیا کہ یہودیوں  
آنحضرتؐ اور مسلمانوں کا صبر کی ایذا رسانی اور بد زبانی کو ہر طرح سے

برداشت کریں اور صبر سے کام لیں۔ آنحضرتؐ یہودیوں کے جلسوں اور مجلسوں  
میں خود جا جا کر ان کو سمجھاتے بھی رہے مگر وہ علانیہ بد کلامی اور شرارتوں سے باز  
نہ آتے تھے؛

عبداللہ بن ابی اور اُس کے زیر اثر جس قدر مشرکین تھے وہ مسلمانوں کی  
فتح بدر کو دیکھ کر ظاہری طور پر اسلام میں داخل ہو گئے تھے مگر دل سے اسلام  
کے دشمن تھے اور مسلمانوں میں مل کر ان کو تباہ کرنا چاہتے تھے۔ عبداللہ بن  
ابی منافقین کے اس گروہ کا سردار تھا۔ یہودیوں نے عبداللہ بن ابی اور  
اس کی جماعت کو درپردہ اپنے ساتھ ملا لیا۔ قریش مکہ نے بھی یہودیوں سے  
خفی طور پر ساز باز شروع کر رکھی تھی اب سب مل کر مسلمانوں کے خلاف سازشیں  
کرنے لگے؛

یہودیوں کی طرف | یہودیوں کے تینوں قبیلوں میں سے بنی قینقاع زیادہ  
سے عہد شکنی | بہادر اور دولت مند تھے۔ اس لئے سب سے پہلے

انہوں نے ہی اعلان جنگ کی جرأت کی۔ آنحضرتؐ کے ساتھ جو معاہدہ کیا تھا  
سب سے پہلے انہی نے اس کو توڑا اور علانیہ مسلمانوں سے دشمنی  
کرنے لگے؛



**غزوہ بنی قینقار** | ایک دن ایک مسلمان عورت بنی قینقار کے محلہ میں  
**شواکل** دودھ پیچنے گئی۔ ایک یہودی نے اُسے چھیڑا اور سر بازار  
 تنگا کر دیا۔ عورت کی طرح وپکار سن کر ایک مسلمان موقع پر جا پہنچا اور دیکھ کر غیرت  
 سے بیتاب ہو گیا۔ اس نے اس ظالم یہودی کو مار ڈالا۔ یہودیوں نے اس مسلمان کو  
 قتل کر دیا۔

آنحضرتؐ کو جب اس واقعہ کی اطلاع ہوئی تو آپؐ وہاں تشریف لے گئے  
 اور یہودیوں کو سمجھانے لگے۔ مگر یہودیوں نے کہا کہ ”ہم قریش نہیں ہیں۔ وہ  
 لڑائی سے ناواقف تھے۔ اب ہم بتلا دیں گے کہ لڑائی اس کا نام ہے۔“  
 جب یہودیوں نے جنگ کا اعلان کر دیا تو آنحضرتؐ کو بھی تیاری کرنی  
 پڑی۔ یہودی قلعہ بند ہوئے۔ مسلمانوں نے قلعہ کا محاصرہ کر لیا۔ پندرہ دن  
 تک محاصرہ رہا۔

**بنی قینقار کا اخراج** | پندرہ دن کے محاصرہ کے بعد آخر یہودی اس بات  
 پر راضی ہوئے کہ آنحضرتؐ جو فیصلہ کریں گے وہ ان کو منظور ہوگا۔ عبداللہ  
 بن ابی ویرد یہودیوں کا ہمرانہ اور ہمدرد تھا۔ اس نے آنحضرتؐ سے درخواست  
 کی کہ ان کو صرف جلا وطن کر دیا جائے۔ چنانچہ وہ شام کے علاقہ میں چلے گئے انکی  
 تعداد سات سو تھی۔

**غزوہ بنی نضیر** | آنحضرتؐ ایک روز کسی امر کے لئے قبیلہ بنی نضیر کے یہاں  
 گئے جو یہودیوں کا دوسرا قبیلہ تھا۔ انہوں نے آنحضرتؐ کو ایک دیوار کے سایہ  
 میں بٹھلا دیا اور درپردہ یہ سازش کی ایک شخص چپکے سے دیوار کے اوپر

ہا کر ایک بھاری پتھر آنحضرتؐ پر گرا دے اور آپؐ کی زندگی کا خاتمہ کر دے۔

چنانچہ ایک یہودی اس ارادہ سے کوٹھے پر چڑھا۔ لیکن آنحضرتؐ کو اس کے ارادہ کا حال معلوم ہو گیا۔ آپؐ اسی وقت واپس چلے آئے۔

بنی نضیر نے پھر آپؐ کو بلایا مگر آپؐ نے فرمایا کہ اب ہم کو تمہارے اوپر اعتبار نہیں رہا۔ تم لوگ از سر نو عہد نامہ لکھو۔ مگر وہ اس پر رضامند نہ ہوئے اور لڑائی کے لئے مستعد ہو گئے۔ مدینہ کے منافقین بھی درپردہ اُن کے ساتھ ملے جھٹلتے تھے اور انہوں نے ہی ان کو لڑائی پر آمادہ کیا تھا۔

**بنی نضیر کا اخراج** | چنانچہ بنی نضیر اپنے مضبوط قلعوں میں محصور ہو کر بیٹھ گئے۔ آنحضرتؐ نے پندرہ دن تک ان کا محاصرہ کیا۔ آخر انہوں نے درخواست کی کہ ہم اپنا مال و اسباب لے کر یہاں سے چلے جائیں گے بشرطیکہ ہماری جان بخشی کی جائے۔ آنحضرتؐ نے اس کو منظور فرمایا۔ یہ لوگ اپنا مال و اسباب اونٹوں پر لاد کر کچھ خیر میں اور کچھ شام میں چلے گئے۔

بنی نضیر جب روانہ ہوئے تو بڑی شان سے نکلے۔ اونٹوں پر سوار تھے ساتھ ساتھ باجانبج رہا تھا اور گانے والی عورتیں آگے آگے دف بجاتی اور گاتی جا رہی تھیں۔

# مسلمانوں کے خلاف تمام عرب کی متحدہ جنگ

## غزوہٴ اُحزاب یا غزوہٴ خندق

اسلام کے مٹانے کے لئے تمام عرب کی متحدہ کوشش | بنی نضیر مدینہ سے نکل کر خیبر اور شام میں آباد ہو گئے تھے۔ یہاں بھی انہوں نے مسلمانوں

کے خلاف ریشہ دوانیوں کا سلسلہ جاری رکھا۔ سب سے پہلے ان کے چند سردار مکہ میں گئے اور قریش سے کہا کہ اگر تم لوگ مسلمانوں کی بیخ کنی کرنے میں ہمارا ساتھ دو تو ہم عرب کے دوسرے تمام قبائل اور مذاہب کے لوگوں کو بھی غیب دے کر مسلمانوں کی مخالفت پر آمادہ کر لیں گے اور پھر متحدہ طور پر مدینہ پر ایک زبردست حملہ کر کے مسلمانوں کو نیست و نابود کر دیں گے۔ قریش پہلے سے ہی اس فکر میں تھے۔ اس لئے انہوں نے بڑے جوش سے آمادگی کا اظہار کیا۔

قریش کو اپنے ساتھ متفق کر لینے کے بعد بنی نضیر کے یہ سردار عرب کے تمام دیگر قبائل کے پاس پہنچے اور اسلام کو مٹانے کے لئے سب کو براہِ بیعت کرنے میں کامیاب ہوئے۔ جب تمام عرب مسلمانوں کے خلاف جنگ کرنے پر آمادہ ہو گیا تو قبائل کے پچاس بڑے بڑے سردار مکہ میں جمع ہوئے اور سب نے خانہ کعبہ میں جا کر قسمیں کھائیں کہ جب تک زندہ ہیں۔ اسلام کے مٹانے میں کوئی دقیقہ فرو گذاشت

نہیں۔ چونکہ اس جنگ میں عرب کے تمام قبائل مسلمانوں کے خلاف متحد ہو گئے تھے اس لئے اس کو جنگِ اُحزاب کہتے ہیں۔



نہ ہونے دیں گے:

۵ آخر کار ماہ ذی قعدہ ۳۵ھ میں تمام قبائل عرب کی چوبیس ہزار فوج

بڑے زور و شور سے مدینہ کی طرف بڑھی:

آنحضرت کی طرف سے جب آنحضرت کو اس بھاری لشکر کے حملہ اور  
امدافعت کی تیاری ہونے کی اطلاع ملی تو آپ نے صحابہ سے مشورہ

کیا۔ حضرت سلمان فارسیؓ نے رائے دی کہ کھلے میدان میں نکل کر مقابلہ کرنا  
مناسب نہیں۔ مدینہ کے اندر ہی رہ کر مدافعت کی جائے اور ایک محفوظ مقام  
میں لشکر جمع کر کے ارد گرد خندق کھود لی جائے:

آنحضرت نے اس تجویز کو پسند فرمایا:

خندق کا کھودا جانا | مدینہ کے تین طرف مکانات اور کھجور کے باغوں کا

سلسلہ تھا جو فصیل کا کام دیتا تھا۔ صرف ایک سمت کھلی ہوئی تھی اور اسی طرف  
سے دشمن کا حملہ ہو سکتا تھا۔ چنانچہ آنحضرت تین ہزار صحابہ کو لے کر شہر سے نکلے  
اور اس مقام میں خندق کی کھدائی کا کام شروع کر دیا گیا:

خندق پانچ گز چوڑی اور پانچ گز گہری کھودی گئی:

خندق کے کھودنے میں تمام صحابہ نے مزدوروں کی طرح خندق کے کھودنے  
آنحضرت کی شرکت کا کام کیا۔ خندق کے کھودنے اور مٹی ہٹانے

میں آنحضرت خود بھی صحابہ کے ساتھ شریک تھے۔ سردی کی شدت اور تین تین

دن کے فاقہ کے باوجود صحابہ انتہائی جوش و عقیدت سے اپنی پیٹھوں پر مٹی

لاوا کر پھینکتے تھے۔ آنحضرت بھی ان کے ساتھ مٹی پھینکتے تھے یہاں تک

کہ آپ کے پیٹ پر مٹی کی تہ جم جاتی تھی۔

خندق کھودتے کھودتے ایک جگہ بہت سخت پتھر آگیا۔ تمام صحابہ نے روز آزمائی کی۔ کسی سے نہ ٹوٹا۔ آخر آنحضرتؐ کی خدمت میں عرض کیا گیا۔ آپ اپنا پھاؤڑا لے کر تشریف لائے۔ آپ کو تین دن کا فاقہ تھا اور آپ کے پیٹ پر پتھر بندھا ہوا تھا۔ آپ نے اپنے ہاتھ سے اس پتھر پر اس زور سے پھاؤڑا مارا کہ پتھر ریزہ ریزہ ہو گیا!

تین ہزار آدمیوں نے بیس دن میں خندق کی کھدائی کا کام پورا کیا۔  
**بنی قریظہ کی عہد شکنی** | یہودیوں کا ایک قبیلہ بنی قریظہ ابھی تک مدینہ میں آباد تھا۔ عہد نامہ کے مطابق ان کا فرض تھا کہ مسلمانوں کی امداد کریں لیکن بنی نضیر کا ایک سردار رات کی تاریکی میں ان کے قلعہ میں گیا اور کہنے لگا کہ اس دفعہ میں اس قدر لشکر فراہم کر کے لایا ہوں کہ مسلمان ہرگز مقابلہ کی تاب نہیں لاسکتے۔ اب اسلام کا یقینی طور پر خاتمہ سمجھو۔ اس لئے تم بھی ہمارا ساتھ دو لیکن ان لوگوں نے کہا کہ ہمارا مسلمانوں کے ساتھ معاہدہ ہے۔ جسے ہم توڑ نہیں سکتے مگر آخر اس سردار کے زیادہ اصرار کرنے کی وجہ سے وہ معاہدہ کی خلاف ورزی کر کے مسلمانوں سے لڑنے پر راضی ہو گئے!

آنحضرتؐ کو جب اس بات کا حال معلوم ہوا تو آپؐ نے دو صحابہ کو بنی قریظہ کے پاس بھیجا اور ان کو معاہدہ یاد دلایا مگر بنی قریظہ نے بڑی ترش روی سے جواب دیا کہ ہم محمد (صلی اللہ علیہ وسلم) کو نہیں جانتے اور نہ ان سے ہمارا کوئی معاہدہ ہے۔

**صفت آرائی** | اب آنحضرتؐ کو ایک ہی وقت میں دو طرف سے دشمنوں کا مقابلہ کرنا پڑا۔ شہر کے باہر چوبیس ہزار کاشکرمسلمانون پر حملہ کرنے کے لئے جمع ہوا تھا۔ شہر کے اندر سے یہودی حملہ کر کے فساد پھیلانا چاہتے تھے۔ مسلمانون کی تعداد کل تین ہزار تھی۔ مسلمانون میں منافق بھی تھے۔ ان کی طرف سے بھی سخت خطرہ تھا۔

آنحضرتؐ نے مسلمان عورتوں اور بچوں کو شہر کے ایک محفوظ قلعہ میں جمع دیا اور حضرت حسان کو ان کی حفاظت کے لئے مقرر کر دیا۔

بسی قرینہ کے حملہ کی مدافعت کے لئے بھی آپؐ نے دو سو آدمی متعین کر دیئے۔ پھر آپؐ نے سلع کی پہاڑی کو پشت پر رکھ کر صفت آرائی کی۔

**ایک مہینہ تک مدینہ کفار کی ٹڈی دل فوج نے مدینہ کا محاصرہ کر لیا۔ اسلام کا محاصرہ** | کے مقابلہ میں کفار کی یہ سب سے بڑی کوشش

تھی۔ قرینہ ایک مہینہ تک سخت محاصرہ قائم رہا۔ دشمن خندق کو عبور نہیں کر سکتے تھے۔ اس لئے دود سے ہی تیر اور پتھر برساتے تھے۔

دشمن کو باہر سے ہر قسم کی امداد پہنچ رہی تھی۔ مگر مسلمانون کو سامان رسد کہیں سے میسر نہیں آ سکتا تھا۔ فاقوں پر فاقے گذرتے تھے۔ ایک دفعہ چند صحابہ نے آنحضرتؐ سے بھوک کی شکایت کی۔ اور پیٹ کھول کر دکھائے کہ پتھر بندھے ہیں۔ آنحضرتؐ نے اپنا کرتا اٹھا کر دکھایا تو ایک کی بجائے دو پتھر بندھے تھے۔

**کفار کا مدینہ پر عام حملہ** | کئی روز کے محاصرہ کے بعد جب کفار کو کامیابی



نہ ہوئی تو انہوں نے فیصلہ کیا کہ اب عام حملہ کرنا چاہئے۔ چنانچہ سب فوجیں آگے بڑھیں۔ خندق کی چوڑائی ایک جگہ سے کسی قدر کم تھی۔ یہاں سے چند نوجوان جنگ کے جوش میں گھوڑے دوڑاتے ہوئے مسلمانوں پر حملہ کرنے کے لئے آگے کوڑے۔ ایک گھوڑے سمیت خندق میں گر کر ہلاک ہو گیا۔ بعض کافر خندق کے پار نکل آئے۔ ان میں ملک عرب کا ایک مشہور بہادر تھا جو ایک ہزار سوار کے برابر سمجھا جاتا تھا۔ اس کو حضرت علیؑ نے بڑھ کر قتل کر دیا۔ باقی بھاگ گئے۔ صبح سے لے کر شام تک تیروں کے ذریعہ لڑائی ہوتی رہی۔ کفار ہر طرف سے دن بھر تیر اور پتھر برساتے رہے۔ مسلمان بھی کفار کے تیروں کا خوب جواب دیتے تھے۔

بنی قریظہ کا عورتوں کے قلعہ پر حملہ کرنے کا ارادہ  
مسلمانوں کی عورتیں اور بچے جس قلعہ میں تھے وہ بنی قریظہ کی آبادی کے پاس تھا۔ یہودیوں نے جب دیکھا کہ مسلمانوں کی ساری جماعت آنحضرتؐ کے ساتھ ہے تو انہوں نے قلعہ پر حملہ کرنے کا ارادہ کیا۔ چنانچہ ایک یہودی قلعہ کے دروازہ کے پاس گیا اور قلعہ پر حملہ کرنے کا راستہ ڈھونڈنے لگا۔

حضرت صفیہؓ کی بہادری | آنحضرتؐ کی پھوپھی حضرت صفیہؓ نے اس یہودی کو دیکھ لیا۔ عورتوں اور بچوں کی حفاظت کے لئے صرف حضرت حسانؓ مقرر کئے گئے تھے یہ دربار نبوی کے شاعر تھے۔ حضرت صفیہؓ نے ان سے کہا کہ باہر نکل کر اس یہودی کو قتل کر دو ورنہ یہ دشمنوں کو جا کر پتہ دے دیگا۔ حضرت حسانؓ نے اپنی بیماری اور کمزوری کی وجہ سے اس کام سے اپنی

معدوری ظاہر کی اور کہا کہ اگر میں اس کام کا ہوتا تو یہاں کیوں رہتا۔  
 آخر حضرت صفیہؓ نے خیمہ کی ایک چوب اکھاڑی اور نکل کر بڑی بہاری  
 سے یہودی کے سر پر اس زور سے ماری کہ اُس کا سر پھٹ گیا اور وہ وہیں گیا  
 پھر حضرت صفیہؓ چلی آئیں اور انہوں نے حضرت حسانؓ سے کہا کہ اب  
 تم جا کر اس کے ہتھیار اور کپڑے اُتار لاؤ۔ لیکن حضرت حسانؓ اس پر بھی  
 رضا مند نہ ہوئے۔ حضرت صفیہؓ نے کہا کہ اچھا اس کا سر کاٹ کر قلعہ کے نیچے  
 پھینک دو تاکہ یہودی دیکھ کر ڈر جائیں۔ حضرت حسانؓ نے اس کام سے بھی  
 معذرت کی۔

حضرت صفیہؓ مجبوراً خود گئیں۔ اُس کے ہتھیار لے اور اُس کا سر کاٹ کر  
 دوسری طرف جہاں اور یہودی کھڑے تھے پھینک دیا۔ یہ دیکھ کر یہودی  
 ڈر گئے اور انہوں نے سمجھا کہ قلعہ میں بھی کچھ محافظ فوج موجود ہے۔ اس  
 خیال سے پھر انہوں نے حملہ کرنے کی جرأت نہ کی۔

نعم بن مسعود کا اسلام اور ان اثناء محاصرہ میں ایک رات قبیلہ  
 کی تدبیر سے کفار میں پھوٹ

عظفان کا ہر دل عزیز اور ممتاز رئیس  
 نعم بن مسعود دشمن کے شکر سے نکل کر آنحضرتؐ کی خدمت میں حاضر ہوا اور  
 عرض کیا کہ یا رسول اللہ! میں پچھلے دنوں سے مسلمان ہو گیا ہوں۔ میری قوم کو  
 ابھی تک میرے مسلمان ہونے کا بالکل علم نہیں۔ قریش اور یہودی دونوں  
 میری بات مانتے ہیں۔ میں اب جا کر کفار کے شکر میں پھوٹ ڈلوائے دیتا ہوں  
 چنانچہ نعم نے واپس جا کر قریش اور یہود سے الگ الگ مل کر کچھ ایسی

باتیں کہیں کہ جن سے دونوں جماعتوں کا ایک دوسرے پر اعتماد جاتا رہا اور  
دونوں میں پھوٹ پڑ گئی۔

ہوا اور آندھی کا طوفان | جب محاصرہ کو ستائیس دن گذر گئے تو  
اور کفار کی شکست | ایک رات بہت تیز اور تند ہوا چلی خیموں

کی میخیں اکھڑ گئیں۔ کھانے کے دیگچے چولہوں پر اُلٹ گئے۔ سردی کے موسم  
میں اس تیز آندھی نے خیموں کو درہم برہم کرنے میں فوجوں سے بڑھ کر کام  
کیا۔ کفار کے لشکر میں ہر طرف اضطراب اور پریشانی بڑھ گئی۔

کفار محاصرہ کے طول پکڑ جانے کی وجہ سے بھی ہمت ہارتے جا رہے تھے  
علاوہ انہیں اب زیادہ مدت تک جو بیس ہزار آدمیوں کو رسد کا پہنچانا بھی  
بہت مشکل ہو رہا تھا۔ قریش اور یہودیوں میں پھوٹ پڑ جانے کی وجہ سے بھی  
فوج کا دل ٹوٹ گیا تھا۔ اور اب موسم کی خرابی اور آندھی کے زور نے ان  
کا اور بھی بُرا حال کر دیا۔ ان تمام پریشانیوں کی وجہ سے کفار بہت تنگ  
آگئے اور ان کے حوصلے بالکل ٹوٹ گئے۔ آخر رات کے وقت تمام لشکر  
اپنے ڈیرے اٹھا کر چل دیا اور مسلمانوں کو بڑی بھاری مصیبت سے نجات  
حاصل ہوئی۔

اس لڑائی میں صرف چھ مسلمان شہید ہوئے۔

بنی قریظہ کا انجام اس لڑائی میں بنی قریظہ نے بد عہدی کر کے مسلمانوں  
کے لئے بہت کچھ مصیبت پیدا کر دی تھی۔ اس لئے لڑائی سے فارغ ہونے  
کے بعد آنحضرتؐ صحابہ کو لے کر بنی قریظہ کے قلعہ کی طرف چلے تاکہ ان سے





بنی قریظہ نے ایسا نہ کیا۔

## صلح حدیبیہ

حج کے مہینوں میں کفار کے ہاں لڑائی کی ممانعت کا دستور

اگرچہ اہل عرب مشرک اور بت پرست تھے لیکن خانہ کعبہ کی عظمت کو سب

تسلیم کرتے تھے اور ہمیشہ دُور دُور سے سفر کر کے خانہ کعبہ کے حج گئے لے آتے تھے حج کے مہینوں میں ہر قسم کی لڑائیاں ملتوی کر دی جاتی تھیں۔ عرب کے قبائل سال بھر آپس میں لڑتے رہتے تھے مگر ان مہینوں میں تمام لڑائیاں بند ہو جاتی تھیں اور وہ تمام قبائل جو ایک دوسرے کے خون کے پیاسے ہو کرتے تھے ایک جگہ جمع ہو کر حج کے رسوم بجالاتے تھے۔

مسلمان مکہ سے جبراً نکالے گئے تھے لیکن خانہ کعبہ کی عظمت اور محبت اُن کے دل میں جاگزیں تھی اور خانہ کعبہ کی زیارت کا اُن کے دل میں بے حد شوق رہتا تھا۔

ماہ شوال ۶۱۰ء میں آنحضرتؐ نے مسلمانوں کو اپنا ایک خواب سنایا۔ آپؐ نے فرمایا کہ میں نے خواب میں دیکھا ہے کہ میں اور مسلمان خانہ کعبہ میں داخل ہو رہے ہیں۔ صحابہ اور آنحضرتؐ کو خانہ کعبہ کے طواف اور زیارت کی خواہش بھی تھی۔ اس خواب کے بعد اس شوق نے مسلمانوں کو بہت بے چین کر دیا اور انہوں نے آنحضرتؐ کو مکہ کے سفر کے لئے آمادہ کیا۔

حج کے مہینوں میں آنحضرتؐ کا زیارت کعبہ کے لئے روانہ ہونا چنانچہ

ماہ ذی قعدہ ۳۷ھ میں آنحضرت زیارت کعبہ کے ارادہ سے مدینہ سے روانہ ہوئے۔ چودہ سو صحابہ آپ کے ہمراہ تھے۔ آپ نے یہ سفر بھی ذی قعدہ کے مہینے میں کیا۔ اس مہینے میں عرب جنگ نہیں کیا کرتے تھے اور ہر ایک دشمن کو بلاروک ٹوک مکہ میں آنے کی اجازت ہوا کرتی تھی۔

آنحضرت نے عمرہ کا احرام باندھا اور قربانی کے ستر اونٹ ہمراہ لئے تاکہ قریش کو لڑائی کا شبہ نہ ہو۔ آنحضرت کے حکم کے مطابق مسلمانوں نے مدینہ سے سامان جنگ ساتھ نہیں لیا۔ صرف قربانی کے اونٹ ساتھ لئے۔ آنحضرت نے صحابہ کو حکم دے دیا تھا کہ کوئی شخص ہتھیار باندھ کر نہ آئے۔ صرف ایک تلوار پاس رکھ لی جائے جو عرب کے رواج کے مطابق سفر میں ساتھ رکھنی ضروری سمجھی جاتی تھی۔ وہ بھی اس شرط پر کہ نیام میں بند ہو۔

قریش کی طرف سے مسلمانوں کو جب قریش کو آنحضرت کے آنے کی خبر زیارت کعبہ سے روکنے کی تیاری ہوئی تو انہوں نے تمام قبائل کو جمع کر کے کہدیا کہ ”محمد (صلی اللہ علیہ وسلم) کو ہرگز مکہ میں نہیں آنے دیا جائے گا“

قریش نے بڑے زور شور سے مسلمانوں کے مقابلہ کے لئے تیاری کر دی اور ایک زبردست جمعیت فراہم کر لی تاکہ آنحضرت کو خانہ کعبہ تک پہنچنے سے روکیں۔ آنحضرت نے مکہ کے قریب پہنچ کر مقام حذیبیہ میں قیام کیا۔

۱۵ طواف کعبہ اور صفا و مزدہ دو پہاڑیوں کے درمیان سعی کرنے کا نام عمرہ ہے۔



آنحضرتؐ کی طرف سے قریش | جب آنحضرتؐ مدینہ میں پہنچے تو قریش  
کو صلح و امن کا پیغام | کی طرف سے قبیلہ خزاعہ کا سردار بدیل

چند آدمیوں کو ہمراہ لے کر آپ کے پاس آیا اور آپ کے آنے کا سبب دریافت  
کیا۔ آپ نے فرمایا کہ قریش سے جا کر کہہ دو کہ ہم صرف کعبہ کی زیارت کے لئے آئے  
ہیں۔ کسی سے لڑنا ہرگز مقصود نہیں۔

بدیل یہ سن کر واپس چلا گیا اور قریش مکہ سے کہا کہ تم خواہ مخواہ زور شور کر رہے  
ہو۔ محمد (صلی اللہ علیہ وسلم) تو صرف خانہ کعبہ کی زیارت کے لئے آئے  
ہیں۔ تمہارے ساتھ لڑنے کے لئے نہیں آئے۔

لیکن قریش نے کہلا بھیجا کہ اگرچہ تم لوگ لڑنے کے لئے نہیں آئے لیکن ہم تم  
کو ہرگز مکہ میں داخل نہیں ہونے دیں گے۔ لوگوں کی زبانوں سے ہم یہ سننا  
گوارا نہیں کر سکتے کہ ہمارے دشمن خانہ کعبہ کی زیارت اور طواف کر گئے۔

قریش کی طرف آنحضرتؐ | اب آنحضرتؐ نے ایک صحابی خراش بن  
کا دوبارہ پیغام | اُمیہ کو قریش کے پاس روانہ کیا اور پھر کہلا

بھیجا کہ ہم لڑنے کے ارادہ سے نہیں آئے۔ ہم صرف بیت اللہ کی زیارت کے لئے  
آئے ہیں۔ خراش نے یہ پیغام قریش کو پہنچایا۔ قریش نے خراش کے اونٹ کو ذبح  
کر دیا اور خراش کو بھی مار ڈالنا چاہا مگر وہ بہت مشکل سے جان بچا کر واپس  
آئے۔

قریش کا حملہ اور آنحضرتؐ کا عفو | اس کے بعد قریش کے چند خود سر

نوجوانوں کی ایک جماعت مکہ سے نکل کر باہر آئی تاکہ موقع پا کر آنحضرتؐ پر

حملہ کرے۔ لیکن صحابہ نے اُن کو دیکھ لیا اور سب کو گرفتار کر لیا۔ جب یہ لوگ آنحضرتؐ کے سامنے لائے گئے تو رحمتِ عالم نے ان سب کو چھوڑ دیا۔

**قریش کی طرف سے** | اس کے بعد عروہ بن مسعود قریش کی طرف آنحضرتؐ عروہ بن مسعود کا آنا کے پاس آیا اور کہنے لگا کہ قریش مسلح ہو کر آپ کے

مقابلہ کے لئے آرہے ہیں۔ آپ کی جماعت کو تاب نہیں کہ ان کے مقابلہ میں ٹھہر سکے۔ یہ سب لوگ جو آپ کے ہمراہ ہیں آپ کو تنہا چھوڑ کر بھاگ جائیں گے۔ عروہ کی یہ گفتگو مسلمانوں کو بہت ناگوار گذری۔ حضرت ابو بکرؓ نے اسے نہایت سخت جواب دیا۔ عروہ خاموش ہو گیا۔

آنحضرتؐ نے عروہ سے بھی وہی کہا کہ ہم صرف بیت اللہ کی زیارت کے لئے آئے ہیں لڑائی کے ارادہ سے نہیں آئے۔

**صحابہ کی عقیدت سے** | عروہ نے جب آنحضرتؐ کے ساتھ صحابہ کی عروہ کا مستثر ہونا عقیدت کا حال دیکھا تو بہت متاثر ہوا اس

نے قریش سے جا کر کہا کہ میں قیصر و کسریٰ کے درباروں میں بھی گیا ہوں لیکن میں نے کسی بادشاہ کو اپنے ساتھیوں اور ہمراہیوں میں اتنا محبوب اور باعزت نہیں دیکھا جس قدر محمد (صلی اللہ علیہ وسلم) اپنے اصحاب میں محبوب اور باعزت ہیں۔ جب وہ بات کرتے ہیں تو سب خاموشی سے سنتے ہیں اور تعظیم کی وجہ سے نظر اٹھا کر اُن کی طرف نہیں دیکھتے۔ وہ وضو کرتے ہیں تو پانی جو گرتا ہے اس پر لوگ ٹوٹ پڑتے ہیں۔ ان کا تنہو کرتا ہے تو لوگ ہاتھوں میں لے کر چہرہ پر مل لیتے ہیں۔ وہ لوگ کہیں بھی ان کا ساتھ نہیں چھوڑ سکتے۔ میری

رائے میں اُن سے صلح کر لینی ہی مناسب ہے۔

حضرت عثمانؓ کا قریش کا قریب آنا  
کے پاس جانا عثمانؓ کو قریش کے پاس سفیر بنا کر بھیجا انہوں

نے قریش کو آنحضرتؐ کا پیغام پہنچایا۔ قریش نے ان کو نظر بند کر لیا۔ مسلمانوں  
میں یہ خبر مشہور ہو گئی کہ مکہ والوں نے حضرت عثمانؓ کو شہید کر دیا ہے۔

بیعت رضوان آنحضرتؐ نے صحابہ کو فرمایا کہ اگر حضرت عثمانؓ کو شہید  
کر دیا گیا ہے تو جب تک ہم ان کے خون کا بدلہ نہ لے لیں گے یہاں سے ہرگز  
نہیں جائیں گے۔

یہ کہہ کر آنحضرتؐ کیکر کے ایک درخت کے نیچے بیٹھ گئے اور اپنے تمام  
صحابہ سے جان نشاری اور ثابت قدمی کی بیعت لی۔ اس بیعت کا نام بیعت  
رضوان ہے۔ اس کا ذکر قرآن کریم میں بھی ہے۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ  
(سورہ فتح)

(اے پیغمبر!) جب مسلمان درخت کے  
نیچے تمہارے ہاتھ پر (ہٹنے مرنے کی)  
بیعت کر رہے تھے تو (یہ حال دیکھ کر)

خدا اُن سے خوش ہو گیا۔

لیکن بعد میں حضرت عثمانؓ کی شہادت کی افواہ غلط نکلی۔

قریش کی طرف سے سہیل  
کا سفیر ہو کر آنا  
مسلمانوں کی جنگ پر آمادگی دیکھ کر قریش نے  
سہیل کو اپنا سفیر اور مختار بنا کر آنحضرتؐ کے

پاس یہ کہہ کر بھیجا کہ صلح صرف اس طرح ہو سکتی ہے کہ اس سال آپ اپنے ساتھی



سمیت واپس چلے جائیں۔ اور آئندہ سال آکر عمرہ کریں۔  
 آخر دیر تک گفتگو ہونے کے بعد مندرجہ ذیل شرائط پر صلح ہوئی:-  
**صلح کی شرائط** (۱) مسلمان اس سال واپس چلے جائیں گے۔ اگلے سال  
 آکر عمرہ کریں گے۔ مکہ میں داخل ہوتے وقت سوائے تلوار کے اور کوئی  
 ہتھیار ان کے پاس نہ ہوگا۔ تلوار بھی نیام کے اندر ہوگی اور تین دن سے  
 زیادہ مکہ میں نہیں ٹھہریں گے۔ ان دنوں میں قریش شہر خالی کر کے باہر چلے  
 جائیں گے۔

(۲) عرب کے ہر ایک قبیلے کو اختیار ہوگا کہ وہ فریقین میں سے جس کے ساتھ چاہے  
 معاہدہ میں شریک ہو جائے!

(۳) اگر قریش میں سے کوئی شخص مسلمان ہو کر مدینہ چلا جائے تو مسلمان اس شخص  
 کو قریش کے طلب کرنے پر واپس کر دیں گے۔ لیکن اگر کوئی مسلمان مکہ میں قریش کے  
 پاس آجائیکا تو قریش اسے واپس نہ کریں گے!

(۴) اس صلح کی میعاد دس سال ہوگی۔ اس میعاد میں دونوں فریق آپس  
 میں جنگ نہیں کریں گے اور باہم امن و امان کے ساتھ رہیں گے!

معاہدہ کی تیسری شرط صحابہ کو سخت ناگوار اور گراں معلوم ہوتی تھی۔ اس  
 شرط کو سن کر سوائے حضرت ابوبکرؓ کے تمام مسلمان گھبرا اٹھے۔ حضرت عمرؓ اس کے  
 سخت خلاف تھے۔ مگر آنحضرتؐ نے اس شرط کو بھی منظور فرمالیا!

حضرت ابو جندلؓ کا پایہ زنجیر قریش کا خیال تھا کہ معاہدہ کی تیسری شرط  
 قریش کی قید سے بھاگ کر آنا کے ڈر سے مکہ کا کوئی شخص آئندہ مسلمان

نہ ہو گا۔ لیکن اتفاق سے ابھی عہد نامہ لکھا ہی جا رہا تھا کہ خود سہیل کے بیٹے ابو جندل جو مسلمان ہو گئے تھے اور مکہ میں کافروں نے اُن کو قید کر رکھا تھا اور طرح طرح کی اذیتیں دیتے تھے کسی طرح موقعہ پا کر قریش کی قید سے پاؤں میں بیڑیاں پہنے ہوئے بھاگ آئے اور آنحضرتؐ کی خدمت میں پہنچ گئے۔ کافروں نے انہیں سلام لانے کے جرم میں سخت سزائیں دی تھیں اور ان کے جسم پر جابجا زخم تھے۔ انہوں نے وہ زخم دکھلائے اور فریاد کی کہ مجھے ضرور اپنے ساتھ مدینہ لے چلیں سہیل نے آنحضرتؐ سے کہا کہ عہد نامہ کی شرط کے موافق ابو جندل ہم کو واپس دیا جائے۔ آپؐ نے فرمایا کہ ابھی معاہدہ قلمبند نہیں ہوا۔ معاہدہ کے مکمل ہو جانے پر اس کے خلاف نہ ہو گا۔

سہیل نے کہا کہ تب ہماری اور آپؐ کی صلح نہیں ہو سکتی۔ آنحضرتؐ نے سہیل کو بہت سمجھایا۔ لیکن وہ راضی نہ ہوا۔ بالآخر ابو جندل کو سہیل کے پیرو کر دیا گیا۔ سہیل وہیں سے ابو جندل کو مارتا ہوا مکہ کی طرف لے چلا۔ اس دردناک منظر کو دیکھ کر تمام مسلمان تڑپ اُٹھے۔ حضرت عمرؓ بہت بے تاب ہو گئے مگر آنحضرتؐ کے سمجھانے پر سب صبر کئے رہے۔ تمام صحابہ کے دل جوش سے لبریز تھے اور آنحضرتؐ کے اشارہ پر اس مظلوم اور ستم رسیدہ مسلمان کے لئے جانیں لڑا دینے پر آمادہ تھے۔ لیکن آنحضرتؐ نے ابو جندل کی طرف دیکھا اور فرمایا۔

”ابو جندل! صبر سے کام لو۔ خدا تمہارے لئے اور دوسرے مظلوم مسلمانوں کے لئے کوئی راہ نکالے گا۔ صلح اب ہو چکی ہے اور

ہم ان لوگوں سے بد عہدی نہیں کر سکتے :

صلح نامہ کی تکمیل کے بعد آنحضرتؐ اور مسلمانوں نے حدیبیہ کے مقام پر قربانیاں کیں اور احرام کھولے۔ اس کے بعد آنحضرتؐ مدینہ کو واپس تشریف لے آئے :

**سورۃ فتح کا نزول** | جب آنحضرتؐ مقام حدیبیہ سے مدینہ کی طرف

روانہ ہوئے تو راہ میں سورۃ فتح نازل ہوئی اور خدا نے اس صلح کو جس کی وجہ سے مسلمان شکستہ دل ہو رہے تھے ایک نمایاں فتح قرار دیا۔ اگرچہ اس وقت مسلمان شکستہ خاطر نظر آتے تھے مگر آئندہ پیش آنے والے واقعات نے ثابت کر دیا کہ یہ صلح درحقیقت اسلام کے لئے فتح کا حکم رکھتی تھی اور جن شرائط میں مسلمان اپنے آپ کو دبا ہوا سمجھتے تھے وہی شرائط بے حد مفید ثابت ہوئیں :

**صلح حدیبیہ کے مصالح** | اسلام کو اپنی اشاعت کے لئے صلح اور امن

کی ضرورت تھی۔ اب تک قبائل عرب اور خاص کر قریش اسلام سے برسرِ پیکار رہے تھے کفار کو مسلمانوں کے ساتھ باہم ملنے کا موقع نہ ملتا تھا۔ لیکن اب اس صلح کے بعد آمد و رفت شروع ہو گئی۔ کفار مسلمانوں سے ملنے لگے۔ انہیں اسلام کی حقیقت معلوم کرنے کا موقع حاصل ہونے لگا اور اس طرح اسلام کی اشاعت کا راستہ صاف ہو گیا۔ مسلمانوں نے قبائل میں آنا جانا شروع کر دیا۔ کفار بھی تجارت کے لئے مدینہ میں آنے لگے۔ مسلمانوں کی نیکو کاری، پاکیزہ اخلاقی خوش معاملگی، راستبازی اور دیگر اعلیٰ صفات نے کفار کے دلوں پر بہت گہرا اثر کرنا شروع کیا اور کفار خود بخود اسلام کی طرف کھینچتے ہوئے چلے آئے :



اس صلح کے بعد اس کثرت سے لوگ مسلمان ہونے لگے کہ اس سے پہلے بھی اتنے مسلمان نہ ہوتے تھے۔ چنانچہ صلح کے بعد دو ہی سال کے عرصہ میں مسلمانوں کی تعداد دو گنی ہو گئی۔

اسی زمانہ میں آنحضرتؐ نے بادشاہانِ عالم اور دیگر بڑے بڑے رؤسائے باطل کے ساتھ مراسلت شروع کر دی اور اپنے سفیروں کے ذریعہ ان کے ہم دعوت اسلام کے خطوط بھیجے جس کا نتیجہ یہ ہوا کہ لوگ بکثرت اسلام میں داخل ہونے لگے اور مسلمانوں کی تعداد بڑھتی گئی۔

عمر بن العاص | انہیں ایام میں خالد بن ولید اور  
کا اسلام لانا

لذ قریش کے بڑے بہادر سپہ سالاروں میں سے تھے اور ہر معرکہ میں مسلمانوں کے مقابلہ میں نمایاں حصہ لیتے تھے۔

عمر بن العاص قریش کے وفد کے سردار بن کر مسلمانوں کی مخالفت کیلئے دشاہ حبش کے دربار تک پہنچے تھے۔ یہ دونوں مکہ سے نکل کر مدینہ میں آنحضرتؐ کی خدمت میں پہنچے اور اسلام لے آئے۔

مسلمانوں کے ایسے جانی دشمنوں کا خود بخود اسلام لے آنا مسلمانوں کی حقیقی فتح تھی۔ ان کے مسلمان ہو جانے سے اسلام کو بڑی تقویت پہنچی۔ مسلمان ہو جانے کے بعد انہوں نے اپنی تمام قوت اسلام کی حمایت میں صرف کر دی اور اسلام کے بڑے بہادر سپہ سالار ثابت ہوئے۔

لے بادشاہانِ عالم کو دعوت اسلام دینے کا ذکر بالتفصیل آئندہ صفحات میں آئیگا۔

حضرت خالدؓ نے شام کا ملک فتح کیا اور حضرت عمرو بن العاص مصر کے فاتح ہوئے۔

قید خانہ میں حضرت ابو جندلؓ کی صلح کی تیسری شرط مسلمانوں کو سخت کوشش سے اسلام کی اشاعت

کے مطابق حضرت ابو جندلؓ کفار کے حوالے کر دیئے گئے تھے۔ کفار نے ان کو مکہ میں لا کر پھر قید کر دیا۔ لیکن انہوں نے اسلام کی محبت میں قید و بند کی ذلت بھوک پیاس کی تکلیف اور کفار کے دردناک مظالم کو خوشی سے برداشت کرنا قبول کیا مگر اسلام کو چھوڑنا کسی طرح گوارا نہ کیا۔

حضرت ابو جندلؓ نے قید خانہ میں بھی اسلام کی تبلیغ کا کام شروع کر دیا۔ جو شخص بھی ان کی نگرانی پر مقرر ہوتا تھا وہ اُسے اسلام کی خوبیاں سمجھ کر مسلمان بنا لیتے تھے۔ قریش ان اسلام لانے والوں کو بھی ساتھ ہی قید کر دیتے تھے لیکن یہ سب مل کر قید خانہ ہی میں لوگوں کو اسلام کی دعوت دیتے رہتے تھے۔ چنانچہ صرف ابو جندلؓ کے قید ہو کر مکہ میں واپس جانے کی وجہ سے ایک سال اندر بے شمار اشخاص اسلام لے آئے۔

خود قریش کی درخواست پر نو مسلموں جو مسلمان اب تک مکہ میں کی واپسی کی شرط کا منشور کیا جانا تھے قریش ان کو سخت تکلیف

دیتے تھے۔ کچھ دنوں کے بعد ایک شخص ابولہبیرؓ جو مکہ میں اسلام قبول کر چکے تھے کفار کی سختیوں کی تاب نہ لا کر مکہ سے بھاگے اور مدینہ میں چلے آئے۔ قریش نے آنحضرتؐ کے پاس دو شخص بھیجے کہ معاہدہ کے مطابق ہمارا آدمی واپس کر دیا جائے۔

آپ نے ان دونوں شخصوں کے ہمراہ ابو بصیرؓ کو واپس کر دیا۔  
 ابو بصیرؓ نے راستہ میں موقع پا کر ایک شخص کو قتل کر ڈالا۔ دوسرا شخص  
 جان بچا کر بھاگا اور اس نے مدینہ میں پہنچ کر آنحضرتؐ سے شکایت کی  
 اتنے میں ابو بصیرؓ بھی آگئے اور کہنے لگے کہ یا رسول اللہ! آپ نے معاہدہ  
 کے مطابق مجھے واپس کر دیا۔ اب آپ پر کوئی ذمہ داری نہیں۔ اب جو کچھ  
 میں نے کیا ہے اس کا ذمہ وار میں خود ہوں۔ یہ کہہ کر ابو بصیرؓ مدینہ سے چلے  
 گئے اور ساحل سمندر کے قریب مقام عیص میں رہنے لگے۔

جب مکہ کے ستم رسیدہ مسلمانوں کو معلوم ہوا کہ ابو بصیرؓ نے اپنی ہمت سے  
 ایک جاتے پناہ بنالی ہے۔ تو وہ بھی مکہ سے بھاگ کر مقام عیص میں آنے  
 لگے۔ اب جو شخص بھی مکہ میں مسلمان ہوتا تھا وہ یہیں آ جاتا تھا۔ حضرت ابو جندبہؓ  
 بھی مکہ سے بھاگ کر اسی جگہ آ گئے۔

چند دنوں کے اندر مقام عیص میں ان لوگوں کی جمعیت بڑھ گئی اور  
 انہوں نے قریش مکہ کے ان قافلوں کو روکنا شروع کر دیا جو ملک شام  
 میں تجارت کے لئے جایا کرتے تھے۔ قریش نے مجبور ہو کر آنحضرتؐ کو پیغام  
 بھیجا کہ ”ہم معاہدہ کی تیسری شرط سے باز آئے اور ہم اسے منسوخ قرار دیتے  
 ہیں، اب جو شخص مسلمان ہو کر مکہ سے مدینہ کو جائیگا ہم ہرگز اس کو واپس نہ  
 لیں گے۔ آپ عیص والے مسلمانوں کو بھی اپنے ہی پاس مدینہ میں بلوالیں“  
 آنحضرتؐ نے قریش کی اس درخواست کو منظور فرمالیا۔ اور عیص کے مسلمانوں  
 کو مدینہ میں بلالیا۔



شہر میں مسلمانوں کا طواف کعبہ صلح حدیبیہ کی پہلی شرط کے مطابق  
کے لئے مکہ جانا اور اس کا نتیجہ آنحضرتؐ ماہ ذی قعدہ ۶۱۰ء

میں دو ہزار صحابہ کو ساتھ لے کر عمرہ ادا کرنے کے لئے مکہ کی طرف روانہ ہوئے۔ جب کہ  
میں آپ کے آنے کی خبر پہنچی تو قریش بالعموم شہر خالی کر کے مکہ کے قریب  
ایک پہاڑی پر چلے گئے۔

آنحضرتؐ اور مسلمانوں نے تین دن مکہ میں قیام کیا۔ اور برسوں کی دیرینہ  
آرزو کو بڑے جوش سے پورا کیا۔ تین دن کے بعد آنحضرتؐ صحابہ کو لے کر واپس  
مدینہ کی طرف روانہ ہو گئے۔

مسلمانوں کے طریق عبادت کو دیکھ کر کفار کے دل پر بہت کچھ اثر ہوا  
مسلمان تین دن تک نہایت امن و سکون سے شہر میں رہے۔ کفار بالعموم  
شہر خالی کر کے چلے گئے تھے۔ مگر ان میں سے کسی کا ایک پانی کا بھی نقصان  
نہ ہوا۔ مسلمانوں نے کسی کے جان و مال کو ذرہ برابر بھی نقصان نہ پہنچایا۔  
اور پھر معاہدہ کی پوری دیانتداری کے ساتھ پابندی کرتے ہوئے تین  
دن تک قیام کرنے کے بعد خاموشی کے ساتھ مکہ سے چلے آئے۔  
یہ سب باتیں ایسی تھیں جو کفار کے دل پر اپنا اثر کئے بغیر نہ رہیں اور بالآخر  
بے شمار لوگوں کے اسلام لانے کا باعث ہوئیں۔

## غزوہ خیبر

صلح حدیبیہ کے بعد قریش مکہ کی طرف سے تو مسلمانوں کو اطمینان ہو گیا

لیکن مدینہ میں آکر معلوم ہوا کہ علاقہ خیبر کے یہودی پھر مدینہ پر حملہ کرنے کی تیاریاں کر رہے ہیں؛

یہودی اسلام کے سخت دشمن تھے۔ جب بنی نضیر مدینہ سے جلا وطن ہو کر خیبر میں آباد ہوئے تو انہوں نے تمام عرب کو اسلام کی مخالفت پر آمادہ کر دیا تھا۔ جس کا نتیجہ جنگ احزاب کا معرکہ ہوا تھا جس میں کفارنا کام رجا۔ خیبر کے یہودیوں کی اب پھر یہودیوں نے سرکشی پر کمر باندھی اور یہود کے مدینہ پر حملہ کی تیاری تمام قبائل خیبر میں جمع ہو کر مدینہ پر حملہ کرنے کی تیاری کرنے لگے۔ انہوں نے دوسرے قبائل عرب کو بھی مسلمانوں کے خلاف ابھارنا شروع کر دیا۔

قبیلہ غطفان عرب کا ایک مشہور اور طاقتور قبیلہ تھا۔ ان کی آبادی خیبر کے قریب ہی تھی۔ یہودیوں نے اس قبیلہ کو یہ کہہ کر اپنے ساتھ شریک لیا کہ فتح کے بعد مدینہ کی آدھی پیداوار تم کو دی جائے گی۔

یہودیوں نے مدینہ کے منافقین کو بھی درپردہ اپنے ساتھ ملا لیا۔ اور ان منافق جاسوسوں کی وجہ سے ان کو خیبر میں دوسو میل کے فاصلہ پر بیٹھے ہوئے مسلمانوں کی ہر ایک بات کی خبر ملتی رہتی تھی۔

آنحضرتؐ کا مدافعت کے آنحضرتؐ نے جب یہودیوں کی ان تیاریوں لئے مدینہ سے روانہ ہونا کا حال سنا تو آپؐ نے یہی مناسب سمجھا کہ حملہ

اور دشمن کو آگے بڑھ کر روکا جائے تاکہ مدینہ کے اندر بد امنی پیدا ہونے کا اندیشہ نہ رہے۔ چنانچہ آپؐ ماہ محرم ۳ھ میں سولہ سو صحابہ کے ساتھ جن میں دوسو

سوار اور باقی پیدل تھے غطفان اور یہود کے حملہ کی مدافعت کے لئے مدینہ سے خیبر کی طرف روانہ ہوئے۔

غطفان کی روک تھام | چونکہ آنحضرتؐ کو معلوم تھا کہ غطفان خیبر والوں کی آمد کے لئے آئیں گے اسلئے آپؐ نے خیبر کے قریب پہنچ کر مقام رجع میں قیام فرمایا جو قبیلہ غطفان اور خیبر کے درمیان واقع ہے۔ غطفان کو یہ خوف ہوا کہ مسلمان ان کی بستیوں کی طرف بڑھیں گے اس لئے وہ اپنے ہی گھروں میں مقابلہ کیلئے ٹھہرے رہے اور خیبر والوں کی مدد کے لئے نہ جاسکے۔

خیبر کے یہودیوں سے مقابلہ | خیبر کے علاقہ میں یہودیوں کے چھ مضبوط اور مسلمانوں کی فتح قلعے تھے۔ ان میں بیس ہزار سیاہی موجود

تھے جو بڑے ساز و سامان کے ساتھ جنگ کے لئے تیار تھے۔ جب اسلامی لشکر خیبر میں پہنچا تو یہودیوں نے میدان میں نکل کر مسلمانوں کو مقابلہ کے لئے للکارا۔ چنانچہ لڑائی شروع ہو گئی۔ یہود کے چند بہادر مارے گئے۔ یہودیوں نے میدان میں مسلمانوں کا مقابلہ دشوار سمجھا اس لئے قلعہ بند ہو کر بیٹھ گئے۔ مگر لشکر اسلام نے سخت محاصرے اور مقابلے کے بعد یکے بعد دیگرے ان کے تمام قلعوں کو فتح کر لیا۔

اس جنگ میں پندرہ مسلمان شہید ہوئے اور ترانوے یہودی مارے گئے۔ فتح کے بعد خیبر کے یہودیوں نے آنحضرتؐ سے درخواست کی کہ اگر زمینیں بدستور سابق اُن کے قبضے میں رہنے دی جائیں تو وہ پیداوار کا آدھا حصہ ادا کر دیا کریں گے۔ آنحضرتؐ نے اُن کی یہ درخواست منظور فرمائی اور زمینیں



کنجی بنی ہاشم کو عطا فرمائی جائے۔ مگر آپ نے فرمایا کہ ”نہیں۔ آج کا دن تو سلوک اور عطیات کا دن ہے۔“

پھر آپ نے پہلے کلید بردار عثمان کو بلایا اور کنجی انہیں دیدی اور فرمایا کہ ”جو شخص تم سے یہ کنجی چھینے گا وہ ظالم ہوگا۔“

یہاں یہ بات یاد رکھنے کے قابل ہے کہ نبوت کے شروع زمانہ میں جب آنحضرتؐ مکہ میں تھے تو آپ نے ایک دفعہ اسی عثمان سے کہا تھا کہ مجھے کعبہ کھول دو۔ مگر انہوں نے انکار کر دیا تھا۔ اس پر آنحضرتؐ نے انہیں فرمایا تھا کہ ”اچھا تم دیکھ لینا کہ ایک دن یہ کنجی میرے ہاتھ میں ہوگی اور میں جسے چاہوں گا اُسے دوں گا۔“ فتح مکہ کے دن عثمان کے ساتھ آنحضرتؐ کا اس قدر کریمانہ سلوک ظاہر کرتا

ہے کہ آپ کے دل میں دشمن سے انتقام لینے کا خیال کبھی پیدا نہیں ہوا تھا۔  
**آنحضرتؐ کی تقریر مفتوحین** | پھر آنحضرتؐ نے کعبہ کے دروازے پر کھڑے  
**اور دشمنوں کے سامنے** | ہو کر ایک تقریر فرمائی جس کا آغاز یہ تھا۔

”خدا ایک ہے۔ جس کا کوئی شریک نہیں۔ اُس نے اپنا وعدہ

سچا کر دکھایا۔ اپنے بندے کی مدد کی اور سارے گروہوں کو

شکست دی۔ کسی شخص کو کہ جو خدا اور رسول پر ایمان لائے

جائز نہیں کہ وہ حرم میں خونریزی کرے۔“

**آنحضرتؐ کی خدمت میں** | اس عرصہ میں مکہ کے سب سردار اور بڑے

**اہل مکہ کا حاضر ہونا** | بڑے لوگ سامنے حاضر ہو گئے۔ یہ وہ لوگ

تھے جو برابر اکیس سال تک اسلام کے مٹانے کی کوشش میں لگے رہے۔ یہ وہ لوگ

تھے جنہوں نے مسلمانوں کو اذیتیں دے کر وطن سے نکل جانے پر مجبور کیا تھا اور ان کو تباہ کرنے کے لئے حبش اور شام تک سفر کئے تھے یہ وہ لوگ تھے جو مسلمانوں کو جلتی ہوئی ریت پر لٹا کر گرم گرم چھراؤں کے سینوں پر رکھ دیا کرتے تھے۔ بے گناہ عورتوں کو صرف اسلام لانے کے جرم میں مار مار کر بیہوش کر دیا کرتے تھے۔ آنحضرتؐ کے ماستہ میں کانٹے بچھا دیا کرتے تھے۔ اور ان کی زبانیں رسول اللہ پر گالیاں برسایا کرتی تھیں۔

ان میں وہ بھی تھے جنہوں نے آنحضرتؐ کو خاندان سمیت تین سال تک ایک پہاڑی کے درہ میں بند کر کے بھوک اور پیاس کی تکلیفیں پہنچائی تھیں عطا کے وقت پتھروں کی بارش سے لوہان کر دیا تھا اور ہر وقت آپؐ کے خون کے پیا سے رہتے تھے۔ ان میں وہ بھی تھے جنہوں نے مدینہ پر بار بار حملے کر کے مسلمانوں کو تین سو میل دور چلے جانے پر بھی امن سے نہ رہنے دیا تھا۔ اور سینکڑوں بے گناہ مسلمان مرد اور عورتوں کو بے دریغ قتل کیا تھا۔ وہ بھی تھے جنہوں نے آنحضرتؐ کو اپنی تلواروں سے زخمی کیا تھا۔ اور آپؐ کے قتل کی سازشیں کی تھیں۔

آنحضرتؐ کا عفو عام رحمت عالم نے جب ان لوگوں کی طرف دیکھا تو فرمایا:-

”اے قوم قریش! خدا نے آج تمہارے جاہلانہ تکبر و غرور کو مٹا دیا

یاد رکھو۔ خدا کے ہاں اُس کی عزت زیادہ ہے جو زیادہ پرہیزگار ہو

پھر آپؐ نے ان لوگوں سے پوچھا کہ:-

۱۶۵ = ۲

در

پھر آنحضرتؐ خود فوج لے کر طائف کی طرف روانہ ہوئے۔ وہاں پہنچ کر آپؐ نے قلعہ کا محاصرہ کر لیا۔ لیکن چند روز کے بعد آپؐ نے محاصرہ اٹھا لیا اور واپس تشریف لے آئے کیونکہ صرف مدافعت ہی مقصود تھی۔

**اسیران جنگ اور مال غنیمت** | اس لڑائی میں چھ ہزار قیدی چوبیس ہزار اونٹ، چالیس ہزار بکریاں اور چار ہزار اوقیہ چاندی مسلمانوں کے ہاتھ آئی۔ مال غنیمت اور قیدی مقام جعرانہ میں رکھے گئے تھے۔ طائف سے آپؐ جعرانہ میں واپس آئے۔ قیدیوں کے متعلق آپؐ نے انتظار کیا کہ ان کے عزیز واقارب آئیں تو ان سے گفتگو کی جائے۔ لیکن جب کئی روز گزر گئے اور کوئی نہ آیا تو آپؐ نے اسیران جنگ اور مال غنیمت کو تقسیم فرما دیا۔

**قبیلہ ہوازن کا وفد** | آنحضرتؐ ابھی مقام جعرانہ ہی میں مقیم تھے کہ قبیلہ ہوازن کے سرداروں کا ایک وفد آنحضرتؐ کی خدمت میں آیا۔ ان لوگوں نے قیدیوں کی رہائی کی درخواست پیش کی۔ یہ وہی لوگ تھے جنہوں نے طائف میں جبکہ آنحضرتؐ لوگوں کو وعظ و نصیحت فرما رہے تھے آپؐ پر پتھر برساکر تمام جسم کو لہو سے تر کر دیا تھا اور حضرت زیدؓ آپؐ کو بیہوشی کی حالت میں اٹھا کر لائے تھے۔

آنحضرتؐ نے ان لوگوں کی درخواست سُن کر فرمایا کہ نماز کے بعد جب سب مسلمان جمع ہوں اُس وقت یہ درخواست پیش کرنا۔

**آنحضرتؐ کا بے نظیر لطف** | چنانچہ ان لوگوں نے نماز کے بعد جمع عام و کرم اور غنیمت و رحم میں اپنی درخواست پیش کی۔ آنحضرتؐ نے فرمایا



کہ جس قدر قیدی میرے اور میرے خاندان کے حصہ میں ہیں ان سب کو میں بغیر کسی معاوضہ اور جرمانہ کے رہا کرتا ہوں۔ یہ سن کر تمام انصار اور مہاجرین نے کہا کہ ہم بھی اپنے اپنے قیدیوں کو بلا کسی معاوضہ کے آزاد کرتے ہیں۔ اب صرف وہ قیدی باقی رہ گئے جو ان کافروں اور بت پرستوں کے حصہ میں تھے جو آنحضرت کی امداد کے لئے از روئے معاہدہ اسلامی لشکر کے ساتھ آئے تھے۔ ان لوگوں کے نزدیک یہ ایک بالکل عجیب بات تھی کہ حملہ آور دشمن کو مغلوب کر لینے کے بعد اس پر اس قدر لطف و رحم کیا جائے چنانچہ انہوں نے اپنے حصہ کے قیدیوں کو آزاد کرنے سے انکار کر دیا۔

تب آنحضرت نے انہیں اپنے پاس بلایا اور ان سے قیدیوں کی رہائی کے بارے میں گفتگو فرمائی۔ چنانچہ ہر ایک قیدی کی قیمت چھ اونٹ قرار پائے یہ قیمت آنحضرت نے اپنے پاس سے ادا کی اور اس طرح رحمتِ عالم نے باقی تمام قیدیوں کو بھی رہائی دلائی۔

اس کے بعد آپ نے سب کے سب چھ ہزار قیدیوں کو اپنے پاس سے لباس پہنا کر رخصت فرمایا۔

آنحضرت کے بے نظیر لطف و کرم سے چھ ہزار قیدی ذرا سی دیر میں آزاد ہو گئے۔ حملہ آور اور جانی دشمنوں پر غلبہ پالینے کے بعد اس قدر لطف و رحم فرمانا حضور ہی کی شانِ رحمت تھی۔ دنیا بھر کی تاریخ میں ایسی بے نظیر فیاضی اور رحم کی مثال ملنی دشوار ہے۔

اسیرانِ جنگ میں آنحضرت کی رضاعی بہن | ان قیدیوں میں آنحضرت

کی دایہ حلیمہ سعدیہ کی بیٹی شمار بھی تھیں۔ لوگوں نے جب ان کو گرفتار کیا تو انہوں نے کہا کہ میں تمہارے پیغمبر کی دودھ بہن ہوں۔ لوگ انہیں آنحضرتؐ کے پاس لائے۔ آپ نے ان سے فرمایا کہ تمہارے پاس اس بات کا کوئی ثبوت بھی ہے؟ انہوں نے اپنی پیٹھ کھول کر دکھائی کہ ایک دفعہ بچپن میں آپ نے و انت سے کاٹا تھا۔ جس کا نشان ابھی تک باقی ہے۔ آپ نے فرمایا کہ درست ہے یہ کہہ کر آپ نے اپنی چادر بچھا دی اور اس پر ان کو بٹھایا۔ پھر فرمایا کہ اگر تم میرے پاس رہنا چاہو تو میرے گھر پر چل کر رہو اور اگر اپنی قوم میں جانا چاہو تو تم کو اختیار ہے۔ انہوں نے اپنی قوم میں جانا پسند کیا۔ آنحضرتؐ نے انہیں بہت سا مال و متاع دے کر عزت و احترام سے رخصت کیا۔

**تالیفِ قلوب کے لئے روسائے آنحضرتؐ نے مال غنیمت میں قریش پر آنحضرتؐ کی بخشش۔** سے تالیفِ قلوب کی خاطر ان

روسائے قریش کو بڑے بڑے حصے دئے جو نئے نئے مسلمان ہوئے تھے اس پر انصار کے بعض نوجوانوں کو کچھ طلال سا ہوا اور انہوں نے آپس میں کہا کہ آنحضرتؐ نے قریش کو بہت کچھ عطا فرمایا ہے اور ہم کو معمولی حصہ سے زیادہ کچھ نہیں ملا حالانکہ ہم زیادہ مستحق ہیں۔

جب آنحضرتؐ نے یہ بات سنی تو انصار کو طلب فرمایا اور ان سے پوچھا کہ کیا تم لوگوں نے ایسا کہا ہے؟ انصار نے عرض کیا کہ صرف ہمارے چند نوجوانوں نے ایسی باتیں کہیں ہیں۔ کسی سربراہ آورہ آدمی نے ایسی کوئی بات نہیں کہی۔ آنحضرتؐ نے یہ سن کر فرمایا کہ ۔

”کیا یہ سچ نہیں ہے کہ تم لوگ گمراہ تھے۔ خدا نے میری بدولت تم کو ہدایت عطا فرمائی۔ تم لوگ آپس میں ایک دوسرے کے دشمن تھے میرے ذریعہ سے تم میں اتفاق پیدا ہوا۔ تم مفلس تھے میری بدولت اللہ نے تم کو دولت مند کیا۔“  
 آپ یہ فرماتے جاتے تھے اور انصار ہر ہر فقرہ پر کہتے جاتے تھے کہ بے شک اللہ اور اس کے رسول کا ہم پر بڑا احسان ہے۔  
 پھر آپ نے فرمایا کہ :-

”نہیں تم مجھ کو جواب دے سکتے ہو کہ ساری دنیا نے تجھ کو جھٹلایا اور ہم نے تیری تصدیق کی۔ سب نے تجھ کو چھوڑ دیا اور ہم نے پناہ دی۔ تو محتاج تھا ہم نے تیری مدد کی۔ تم یہ جواب دو اور میں تمہاری ان سب باتوں کی تصدیق کروں گا۔“  
 لیکن اسے جماعت انصار! کیا تم کو یہ پسند نہیں کہ لوگ اونٹ اور بکریاں لے کر جائیں اور تم محمد (صلی اللہ علیہ وسلم) کو اپنے گھر لے جاؤ۔“

آنحضرتؐ کی یہ پُر اثر تقریریں کر انصار بے اختیار رو پڑے اور آنسوؤں سے اُن کی ڈاڑھیاں تر ہو گئیں۔ سب نے کہا کہ ”ہم کو صرف محمد (صلی اللہ علیہ وسلم) درکار ہیں۔“

پھر آپ نے انصار کو سمجھایا کہ یہ لوگ ابھی تازہ مسلمان ہوئے ہیں۔ صرف تالیفِ قلوب کے خیال سے ان کو زیادہ مال دیا گیا ہے یہ نہیں کہ اُن کا حق



ان کے قبضہ ہی میں رہنے دیں۔  
 لاخبر کی فتح کے بعد یودیوں کی قوت بالکل ٹوٹ گئی اور مسلمانوں کو انکی  
 فتنہ انگیزیوں سے نجات ملی۔

## نہرۂ موت

صلح حدیبیہ کے بعد جب مشرکین کی طرف سے آنحضرتؐ کو اطمینان ہو گیا  
 تو آپؐ نے بادشاہان عالم کے نام دعوت اسلام کے خطوط اپنے سفیروں  
 کے ہاتھ روانہ کئے۔ ان خطوط نے اکثر درباروں میں بہت ہی اچھا اثر کیا۔  
 حاکم بصری کا اسلامی آنحضرتؐ نے جو تبلیغی اور دعوتی خطوط بادشاہوں  
 سفیر کو شہید کر دینا اور بڑے بڑے رؤسا کو بھیجے ان میں سے ایک  
 خط شریل بن عمرو غسانی کے نام تھا۔ جو بصری کا بادشاہ اور قیصر روم کا ماتحت  
 تھا۔ یہ خط حارث بن عمیر لے کر گئے تھے۔ شریل نے ان کو شہید کر دیا اسلامی  
 سفیر کے بلا وجہ قتل کئے جانے کی خبر جب مدینہ میں پہنچی تو مسلمانوں کو سخت صدمہ  
 مقتول سفیر کے قصاص کے | حادثہ کے قتل کی وجہ سے سفیروں کی جاک  
 لئے اسلامی فوج کی روانگی | خطرہ میں پڑ گئیں۔ اس نے ماہ جمادی اول  
 ۶ میں آنحضرتؐ نے مقتول سفیر کے قصاص کے لئے تین ہزار فوج شام  
 لے سورہیں نے یہ اصطلاح مقرر کی ہے کہ جس واقعہ میں آنحضرتؐ خود شریک ہوئے اس کو  
 غزوہ کہتے ہیں اور جس میں آپؐ خود شریک نہ ہوتے تھے بلکہ کسی صحابی کو افسر مقرر کر کے  
 بھیجتے تھے وہ نہرۂ موت کہلاتا ہے۔

کی طرف روانہ کی۔

اگر آنحضرتؐ اس مہم کے روانہ کرنے میں تاثر فرماتے تو شام کی طرف سے مدینہ پر حملہ ہو جانا یقینی بات تھی۔ اور اگر کسی بیرونی بادشاہ کا حملہ مدینہ پر ہو جاتا تو عرب کا تمام ملک از سر نو پھر مسلمانوں کی مخالفت اور تباہی پر آمادہ ہو جاتا۔ آنحضرتؐ نے زید بن حارثہؓ کو اس لشکر کا سردار بنایا۔ یہ آپ کے آزاد کردہ غلام تھے۔ آپ نے یہ بھی ارشاد فرمایا کہ اگر زیدؓ شہید ہو جائیں تو حضرت جعفر طیارؓ لشکر کے سردار ہوں گے۔ یہ بھی شہید ہو جائیں تو عبداللہ بن رواحہؓ فوج کے سردار ہوں گے۔ اگر یہ بھی شہید ہو جائیں تو پھر جس کو سب لوگ پسند کریں اپنا سردار بنالیں۔

موتہ میں کفار کا اجتماع عظیم | جب اسلامی فوج کوچ کرتی ہوئی مقام معان میں پہنچی تو ان کو اطلاع ملی کہ شرعیل حاکم بصری بجائے اس کے کہ اسلامی سفیر کے ناحق قتل پر کسی قسم کی ندامت اور پشیمانی کا اظہار کرتا ایک لاکھ جرّار فوج لے کر مقام موتہ میں مسلمانوں کے مقابلہ کے لئے تیار ہو گیا ہے اور موتہ کے قریب ہی دو مصر و م بھی بے شمار فوج لے کر خیمہ زن ہے۔ حضرت زیدؓ نے چاہا کہ ان حالات کی آنحضرتؐ کو اطلاع دی جائے اور آپ کے حکم کا انتظار کیا جائے لیکن حضرت عبداللہ بن رواحہؓ نے کہا کہ ہم لوگ شہادت کی جستجو میں نکلے ہیں ہمیں مقام موتہ کی طرف بڑھ کر کفار کا مقابلہ کرنا چاہئے۔ اس کا نتیجہ ان دونوں کیوں سے خالی نہ ہوگا کہ یا تو ہم فتح پائیں گے اور یا ہم کو شہادت نصیب ہوگی۔

تین ہزار مسلمانوں کا کفار کے ایک لاکھ جرّار لشکر سے مقابلہ | حضرت عبداللہ بن رواحہؓ کے ان بہادری سے  
پیدا ہو گیا۔ اسلامی فوج آگے بڑھی۔ بالآخر مقام موتہ میں دونوں لشکروں  
کا مقابلہ ہوا۔ ایک طرف ایک لاکھ کفار کا جرّار لشکر تھا۔ دوسری طرف صرف  
تین ہزار مسلمان تھے۔

حضرت زیدؓ بڑی بہادری سے کفار کے ساتھ لڑتے لڑتے شہید ہو گئے  
ان کے بعد حضرت جعفرؓ نے جھنڈا ہاتھ میں لے لیا؛  
حضرت جعفر طیار کی | حضرت جعفر طیارؓ نے بہت سے کفار کو قتل کیا آخر  
بے نظیر شجاعت | ان کا گھوڑا زخمی ہو کر گر گیا۔ مگر وہ پیادہ دشمنوں  
سے لڑتے رہے۔ کفار نے ان کو گھیر لیا۔ مقابلہ میں ان کا دایاں ہاتھ کٹ کر  
الگ جا پڑا۔ مگر انہوں نے بائیں ہاتھ سے جھنڈے کو سنبھالے رکھا۔ کفار نے  
ان کا دایاں ہاتھ بھی کاٹ دیا۔ لیکن وہ پھر بھی جھنڈے کو گردن سے لگا کر  
سینے سے سنبھالے رہے یہاں تک کہ تلواروں سے چھ ہو کر گر پڑے۔ ان کے جسم  
پر تقریباً ایک سو زخم تھے اور سب کے سب سامنے کی طرف تھے۔ پیٹھ کی طرف ایک  
بھی زخم نہ تھا۔

ان کی شہادت کے بعد حضرت عبداللہ بن رواحہؓ نے علم ہاتھ میں لے لیا۔  
وہ بھی بڑی بہادری سے لڑ کر شہید ہو گئے؛

حضرت خالدؓ کی بہادری | اب حضرت خالدؓ سردار بنے اور نہایت  
بہادری سے لڑے۔ اس روز آٹھ تلواریں ان کے ہاتھ سے ٹوٹ ٹوٹ کر گریں۔



حضرت خالدؓ نے اس خوبی سے دشمنوں کے کثیر لشکر پر پے درپے حملے کئے کہ کفار کے حوصلے پست ہو گئے اور وہ بھاگ جانے پر مجبور ہو گئے؛  
اس لڑائی میں کل بارہ مسلمان شہید ہوئے۔ یہ لڑائی مسلمانوں اور عیسائیوں کے درمیان تھی۔

اس جنگ کے بعد آنحضرتؐ نے حضرت خالدؓ کو ”سیف اللہ“ یعنی ”خدا کی تلوار“ کا خطاب عطا فرمایا؛

## فتح مکہ

ماہ رمضان ۸؍ مطابق ماہ جنوری ۶۳۰ء

قریش مکہ کی عہد شکنی | بنو خزاعہ اور بنو بکر عرب کے دو مشہور قبیلے تھے۔ ان میں باہمی عداوت تھی اور مدت سے ان میں لڑائیاں چلی آتی تھیں۔ لیکن صلح حدیبیہ کی رو سے بنو خزاعہ آنحضرتؐ کے حلیف بن گئے تھے اور بنو بکر قریش مکہ کے حلیف ہو گئے تھے۔ اب وہ ایک دوسرے پر حملہ آور نہیں ہو سکتے تھے؛

صلح حدیبیہ کو ابھی دو برس بھی نہ ہوئے تھے کہ بنو بکر نے بنو خزاعہ سے انتقام لینے کا ارادہ کر لیا۔ قریش مکہ کا فرض تھا کہ وہ اپنے حلیف بنو بکر کو اس ارادہ سے روکتے اور آنحضرتؐ کے حلیف اور ہم عہد قبیلہ بنو خزاعہ پر خود بھی کسی قسم کا حملہ کرنے سے باز رہتے۔ کیونکہ صلح حدیبیہ کی رو سے دس سال کے لئے صلح ہو چکی تھی۔

لیکن رؤسائے قریش نے عہد شکنی کرتے ہوئے بنو بکر کو علانیہ ہتھیاروں

وغیرہ سے مدد دی اور قریش کے بعض سردار لڑائی میں بھی بنو بکر کے ساتھ شامل ہوئے۔ بنو بکر معہ سرداران قریش رات کے وقت اچانک بنو خزاعہ پر حملہ آور ہوئے اور ان کو قتل کرنا شروع کر دیا۔ بنو خزاعہ بالکل بے خبری میں سو رہے تھے۔ جب ان پر حملہ ہوا تو انہوں نے مجبوراً بھاگ کر حرم کعبہ میں پناہ لی۔ کفار کے نزدیک بھی حدود حرم میں خونریزی حرام تھی۔ لیکن ظالموں نے انکو وہاں بھی نہ چھوڑا اور عین حرم کے حدود کے اندر بنو خزاعہ کا خون بہایا۔ اور پھر ان کے گھروں میں گھس کر ان کا سب مال و اسباب لوٹ لیا۔

آنحضرتؐ کے پاس اس عہد شکنی کی | خزاعہ کے چالیس آدمی جنہوں نے شکایت اور وادہ سی کی درخواست | بھاگ کر اپنی جان بچالی تھی فرما

لے کر آنحضرتؐ کے پاس مدینہ میں پہنچے۔ ان لوگوں نے اپنی مظلومی کی پروردہ داستان سنائی اور کہا کہ:-

”قریش نے آپ کے ساتھ وعدہ خلافی کی ہے۔ اور انہوں نے اُس مضبوط معاہدہ کو علانیہ توڑ ڈالا ہے جو آپ سے کیا تھا۔ انہوں نے ہمیں خشک گھاس کی طرح پامال کر دیا ہے اور سمجھتے ہیں کہ ہماری مدد کو کوئی نہیں آئے گا۔ اے پیغمبر خدا! ہمارا امداد کرو اور خدا اور خدا کے بندوں کو بھی ہماری مدد کے لئے بلاؤ۔“

خزاعہ والوں نے اپنے تمام دردناک حالات نظم میں بیان کئے آنحضرتؐ

کو تمام واقعات سن کر بہت رنج ہوا۔ قریش سے مصالحت کی کوشش | آپ نے قریش کے پاس ایک قاصد کے

ذریعہ پیغام بھیجا کہ وہ مقتولوں کا خونبہا ادا کریں یا بنو بکر کی حمایت سے الگ ہو جائیں۔ اور اگر قریش کو ان دونوں باتوں میں سے کوئی بھی منظور نہ ہو تو پھر اعلان کر دیں کہ حدیبیہ کا معاہدہ ٹوٹ گیا۔

قریش نے کھلا بھیجا کہ ہم نہ تو خونبہا دیتے ہیں اور نہ ہی بنو بکر کی حمایت سے دست بردوار ہوتے ہیں بلکہ ہمیں آخری بات منظور ہے۔

**ابوسفیان کا مدینہ میں آنا** لیکن قاصد کے چلے جانے کے بعد قریش اپنی

اس حرکت پر بہت پشیمان ہوئے۔ انہوں نے خیال کیا کہ مسلمان معاہدہ کے مطابق خزانہ کی ضرورت ادا کریں گے۔ اس لئے انہوں نے حدیبیہ کے معاہدہ کی تجدید کرانے کے لئے اپنے رئیس ابوسفیان کو مدینہ میں آنحضرتؐ کے پاس بھیجا۔ لیکن چونکہ فریق مظلوم کی وادرسی کی کوئی صورت نہ تھی۔ اس لئے آنحضرتؐ راضی نہ ہوئے اور ابوسفیان کو ناکام مکہ واپس آنا پڑا۔

**آنحضرتؐ کی مکہ کی طرف روانگی** آنحضرتؐ نے مسلمانوں کو مکہ کی تیاری

کا حکم دیدیا اور ہر طرح سے احتیاط رکھی کہ قریش مکہ کو کسی قسم کی خبر نہ ہونے پائے، غرض دس رمضان ۶۱ھ مطابق یکم جنوری ۶۱۰ء کو آنحضرتؐ دس ہزار

صحابہ کو ساتھ لے کر مکہ کی طرف روانہ ہوئے اور بہت تیزی سے مکہ کی طرف چلے۔

مکہ کے قریب پہنچ کر اسلامی لشکر بڑھتا ہوا مکہ کے قریب پہنچ گیا۔ جب مکہ

آنحضرتؐ کا قیام صرف چار کوس کے فاصلہ پر رہ گیا تو اسلامی لشکر نے

پڑاؤ ڈال دیا۔ ابھی تک مکہ والے بالکل بے خبر تھے اور انہیں بالکل علم نہ تھا کہ اس

عد دشمنی کے بدلہ میں مسلمان ان کے ساتھ کیا کریں گے۔



رات کے وقت آنحضرتؐ کے حکم سے اسلامی فوج نے الگ الگ سب ڈیروں میں آگ جلائی جس سے تمام وادی روشن ہو گئی۔

اب جب اسلامی لشکر بالکل سر پر آ گیا تو اس کی افواہ مکہ والوں کے کانوں تک بھی پہنچ گئی۔ قریش نے ابوسفیان اور چند دوسرے آدمیوں کو تحقیق کے لئے باہر بھیجا۔ انہوں نے مکہ سے باہر نکلتے ہی دیکھا کہ سارے بیابان میں ہر طرف آگ روشن ہے اور آدمی ہی آدمی نظر آتے ہیں۔ ابوسفیان کے ہوش و حواس گنگی ابوسفیان آنحضرتؐ کی خدمت میں

اسلامی فوج مکہ کی طرف بڑھے تو قریش مقابلہ کے لئے نہ نکلیں بلکہ خاموشی اور امن سے اپنے گھروں میں بیٹھ رہیں اور لڑائی سے باز رہیں۔ کیونکہ مقابلہ اور جنگ کی صورت میں قریش کا تباہ ہو جانا یقینی بات تھی حضرت عباسؓ کو یقین تھا کہ اگر اہل مکہ مزاحمت نہ کریں گے تو آنحضرتؐ ان پر ہرج سے رحم فرمائیں گے! چنانچہ وہ رات کے وقت آنحضرتؐ کے نچر و لدل پر سوار ہو کر لشکر گاہ سے نکلے اور مکہ کی طرف چلے۔ انہیں راستہ میں ابوسفیان مل گیا۔ حضرت عباسؓ نے ابوسفیان کو خطرہ سے آگاہ کیا اور ان کو اپنے پیچھے نچر پر سوار کر کے تیز رفتاری سے آنحضرتؐ کے پاس لے آئے تاکہ ان کے لئے امان مانگ لیں۔

اسلام کے سب سے بڑے دشمن ابوسفیان اسلام کے سب سے بڑے  
پر رحمت عالم کا عفو و کرم دشمن تھے۔ وہ اپنے افعال کی وجہ سے  
قتل کے مستحق تھے۔ وہ مکہ میں مسلمانوں کو بے حد ستاتے رہے۔ قبائل عرب کو

اسلام کے خلاف برا نیگنہ کرتے رہے۔ مسلمانوں کو تباہ کرنے کے لئے بار بار فوجیں لے کر مدینہ پر چڑھائی کرتے رہے۔ آنحضرتؐ کو خفیہ طور پر قتل کرانے کی سازشیں کرتے رہے۔ عرض انہوں نے مسلمانوں کو تباہ و برباد کرنے میں کوئی دقیقہ اٹھا نہیں رکھا تھا۔ ان باتوں کی وجہ سے تمام مسلمان اُن کے خون کے پیاسے تھے۔

جب حضرت عباسؓ ان کو آنحضرتؐ کے پاس لے جا رہے تھے تو حضرت عمرؓ نے ابوسفیان کو دیکھ کر پہچان لیا۔ فوراً تلوار لے کر بڑے جوش میں دربار رسالت میں پہنچے اور عرض کی کہ یا رسول اللہ! حکم دیجئے کہ اس دشمن اسلام کی گردن اڑا دوں۔ حضرت عباسؓ نے جان بخشی کی درخواست کی۔ آنحضرتؐ نے حضرت عمرؓ کو روکا اور ابوسفیان کو امان دے کر حضرت عباسؓ کے حوالہ کر دیا۔ ابوسفیان کا اسلام ابوسفیان رات بھر حضرت عباسؓ کے خیمہ میں رہے۔ صبح کو انہوں نے مسلمان ہونے کا فیصلہ کر لیا اور خود بخود آنحضرتؐ کی خدمت میں حاضر ہو کر اسلام لے آئے۔

اسلامی فوج کو ہدایات اور احکام رحم کا اعلان

دوسرے دن صبح آنحضرتؐ نے حکم دیا کہ فوج مختلف راستوں سے شہر میں داخل ہو۔ اگرچہ اہل مکہ نے آنحضرتؐ اور مسلمانوں کو بہت ستایا تھا پھر ہجرت کے بعد مکہ سے تین سو میل دور چلے جانے پر بھی انہیں امیج رہنے نہ دیا تھا۔ اور اسلام کے استیصال کے لئے بار بار قبائل عرب کو برا نیگنہ کر کے مسلمانوں پر حملے کئے مگر آنحضرتؐ کے دل میں انتقام کا جذبہ ہرگز موجود نہ تھا۔ آپ نہیں چاہتے تھے کہ مکہ

میں خونریزی ہو اس لئے اپنے فوج کو ہدایت فرمائی کہ مکہ میں داخل ہو کر متدرج ذیل احکام کی پابندی کرے۔ اہل مکہ میں بھی ان احکام کا اعلان کر دیا گیا تھا۔

(۱) جو شخص ہتھیار ڈال دے اُسے قتل نہ کیا جائے؛

(۲) جو شخص خانہ کعبہ کے اندر چلا جائے اُسے قتل نہ کیا جائے؛

(۳) جو شخص اپنے گھر کا دروازہ بند کر کے اندر بیٹھ رہے اسے قتل نہ کیا جائے؛

(۴) جو شخص ابوسفیان کے گھر میں چلا جائے اُسے قتل نہ کیا جائے؛

(۵) جو شخص حکیم بن حزام کے گھر میں جا رہے اُسے قتل نہ کیا جائے؛

(۶) جو شخص بھاگ جائے اُس کا تعاقب نہ کیا جائے؛

(۷) زخمی کو قتل نہ کیا جائے؛

(۸) قیدی کو قتل نہ کیا جائے؛

مکہ میں آنحضرت کا پُر امن داخلہ اسلامی لشکر شوکت و شان کے ساتھ

مکہ کی طرف بڑھا۔ تمام دستے بلا مقابلہ پُر امن طریقہ پر شہر میں داخل ہوئے۔ صرف حضرت خالدؓ کے دستے سے کچھ مقابلہ ہوا۔ قریش کے ایک گروہ نے حضرت خالدؓ کی فوج پر تیر بسانے شروع کر دیے۔ حضرت خالدؓ کو مجبور ہو کر مقابلہ کرنا پڑا اور وہ لوگ بھاگ نکلے۔

داخلہ مکہ کے وقت آنحضرت جب آنحضرت مکہ میں داخل ہوئے تو آپ کے

کا انکسار | اور گرد اسلامی افواج کا سمندر موجیں

اُڑ رہا تھا۔ ہر طرف سے تجکیر کے نعرے بلند ہو رہے تھے۔ عجب شاہانہ منظر تھا

ایک وہ دن بھی تھا کہ مکہ کے لوگوں نے آپ کو بے سرو سامانی کے لم میں



یہاں سے نکالا تھا۔ لیکن آج اسلام کے سب سے بڑے دشمنوں کا جان مال آپ ہی کے رحم و کرم پر تھا۔ ان مخالفین کے شہر میں جب آنحضرتؐ مسلمانوں کا ایک جرار اور پرجوش لشکر لے کر فاتحانہ حیثیت سے داخل ہوئے تو آپ کی انکساری کا یہ عالم تھا کہ آپ اپنے سر کو اس قدر جھکائے ہوئے تھے کہ بٹرنٹ کے کجاوے سے آکر مل گیا تھا۔ آپ قرآن شریف پڑھتے جا رہے تھے اور بار بار خدا کا شکر بجالا رہے تھے۔

خزانہ کعبہ کی تطہیر | مکہ میں داخل ہونے کے بعد آنحضرتؐ نے پہلے حرم کعبہ کو بتوں اور تصویروں سے پاک و صاف کیا۔ بیت اللہ کے گرد اس وقت تین سو ساٹھ بت رکھے ہوئے تھے۔ آپ ایک ایک کو لکڑی کی ٹوک سے گراتے جاتے تھے اور یہ پڑھتے جاتے تھے۔

جَاءَ الْحَقُّ وَزَهَّقَ الْبَاطِلُ | حق آگیا اور باطل مٹ گیا  
إِنَّ الْبَاطِلَ كَانَ زَهُوقًا۔ | اور باطل مٹنے ہی کی چیز ہے۔  
(سورہ بنی اسرائیل)

اس کام سے فارغ ہونے کے بعد آپ نے عثمان بن طلحہ کو طلب فرمایا جو کعبہ کے کنجی بردار تھے ان سے کنجی لے کر کعبہ کا دروازہ کھلوا دیا۔ کعبہ کے اندر جس قدر بت تھے سب نکلوا دیئے۔ پھر آپ اندر داخل ہوئے۔ تبکیریں کہیں اور نماز ادا کی۔

عثمان بن طلحہ سے | جب آنحضرتؐ عبادت سے فارغ ہو کر کعبہ سے باہر آنحضرتؐ کا سلوک آئے تو آپ کے چچا حضرت عباسؓ نے عرض کی کہ کعبہ کی

۱۷۵۔ اے جماعتِ قریش! تم کو کچھ معلوم ہے کہ میں تمہارے ساتھ کیا سلوک کروں گا؟

قریش اگرچہ دردناک مظالم کے مرتکب ہو چکے تھے اور اپنے سفاکانہ اور مجرمانہ افعال و اعمال کی وجہ سے اپنے آپ کو قتل اور سزا کا مستحق سمجھتے تھے مگر آنحضرتؐ کے مکارمِ اخلاق سے خوب واقف تھے، کہنے لگے کہ یہ ”ہم آپ سے بھلائی کی توقع رکھتے ہیں کیونکہ آپ ہمارے بزرگ بھائی ہیں اور بزرگ بھائی کے بیٹے ہیں“ آپ نے ارشاد فرمایا:-

”جاؤ تم سب آزاد ہو۔ آج تم پر کچھ مواخذہ نہیں“ ایسے گردن زدنی ظالموں اور مجرموں پر رحم فرمانا حضورؐ ہی کی شانِ حمت تھی۔ آپؐ نے نہ صرف مکہ ہی فتح کیا بلکہ درحقیقت اپنے اخلاقِ کریمانہ سے اہل مکہ کے دلوں کو بھی فتح کر لیا۔ آپؐ کے اس عفوِ عام کی وجہ سے دشمن دوست بن گئے اور جاں ستان جان نثار ہو گئے؛

**خاص خاص مجرموں کی معافی** | فتح مکہ کے موقع پر جن لوگوں کو معافی دی گئی ان میں ایک ہمارے ہی تھا۔ جس نے آنحضرتؐ کی صاحبزادی حضرت زینبؓ کو اس وقت نیزہ مارا تھا جب کہ وہ مکہ سے مدینہ کی طرف ہجرت میں بیٹھی جا رہی تھیں۔ حضرت زینبؓ کا کجاوہ گر گیا تھا۔ اس صدمہ کی وجہ سے ان کا حمل ساقط ہو گیا تھا اور آخر کار اسی تکلیف سے چند مہینے بیمار رہ کر انہوں نے وفات پائی تھی۔

وحشی کو بھی معافی دی گئی تھی جس نے آنحضرتؐ کے چچا حضرت امیر  
 حمزہؓ کو دھوکہ سے مارا تھا اور پھر ان کی نعش کو بھی بہت بے حرمت کیا تھا  
 معافی پانے والوں میں ابوسفیان کی بیوی ہند بھی تھی جس نے حضرت  
 حمزہؓ کا کلیجہ نکال کر دانتوں سے چبایا تھا اور ناک کان کاٹ کر دھاگے میں ڈال کر  
 گلے کا ہار بنایا تھا۔

ایسے سنگ دل اور وحشی انسانوں پر رحم کرنا آنحضرتؐ ہی کی شانِ رحمت تھی  
 قریش نے آنحضرتؐ کے اس رحم اور مہربانی کو دیکھ کر خود بخود اسلام کی  
 طرف قدم بڑھایا اور بہت سے قریش اُسی دن مسلمان ہو گئے۔ قریش میں  
 سے جو لوگ کفر اور بت پرستی پر قائم رہے وہ بھی کچھ دنوں کے بعد اسلام لے آئے  
 اسلام لانے والوں | پھر آنحضرتؐ کو ہمسفا پر جا بیٹھے۔ جو لوگ اسلام  
 سے بیعت ۱۰ قبول کرنے آتے تھے آپ کے ہاتھ پر بیعت کرتے  
 تھے۔ بیعت کرنے والوں کو اقرار کرنا پڑتا تھا کہ خدا کے ساتھ کسی کو شریک نہ کریں  
 چوری، زنا، جھوٹ اور خون ناحق کے مرتکب نہ ہوں گے۔ لڑکیوں کو قتل نہ  
 کریں گے اور کسی پر بہتان نہ باندھیں گے۔

مردوں کی بیعت سے فارغ ہونے کے بعد آپ نے عورتوں سے بیعت  
 لی عورتوں سے بیعت لینے کا طریقہ یہ تھا کہ پہلے ان سے مندرجہ بالا باتوں  
 کا اقرار لیا جاتا تھا۔ پھر پانی کے ایک پیالے میں آنحضرتؐ اپنا ہاتھ ڈبو کر نکال  
 لیتے تھے۔ آپ کے بعد بیعت کرنے والی عورت اُسی پیالہ میں ہاتھ ڈبوتی  
 تھی۔



مہاجرین کو اُن کے مکانات | جب مسلمان کفار مکہ کے ظلم و ستم سے تنگ  
 واپس ولانے سے آنحضرتؐ کا انکار | اگر مدینہ کی طرف ہجرت کر کے چلے گئے

تھے تو کفار نے اُن سب کے مکانات پر قبضہ کر لیا تھا۔ مکہ فتح ہو جانے کے بعد  
 اب مہاجرین نے آنحضرتؐ سے درخواست کی کہ اُن کے مکانات واپس  
 ولانے جائیں۔ لیکن آپؐ نے اس درخواست کو منظور نہ فرمایا بلکہ آپؐ نے  
 مہاجرین کو حکم دیا کہ وہ اپنے مکانات سے دست بردار ہو جائیں۔

آنحضرتؐ نے دشمنانِ جان اور مخالفینِ اسلام کے ساتھ اس قدر سلوک  
 فرمایا کہ مسلمان مہاجرین کو اپنے حقوق سے بھی دست بردار ہونا پڑا۔

فضالہ کا قتل کے ارادہ | فتح مکہ کے دوسرے دن آنحضرتؐ کعبہ طواف  
 سے آنا اور مسلمان ہو جانا | کر رہے تھے کہ فضالہ نے آپؐ کو قتل کر دینے

کا ارادہ کیا اور اس ارادہ سے آپؐ کی طرف بڑھا۔ جب وہ آپؐ کے پاس پہنچا  
 تو آپؐ نے فرمایا کہ "فضالہ کس ارادہ سے آرہے ہو؟"

فضالہ نے کہا کہ "کچھ نہیں۔ میں تو صرف خدا کا ذکر کر رہا ہوں۔"

آنحضرتؐ نے ہنس کر فرمایا کہ "اچھا تم خدا سے اپنے لئے معافی مانگو"

پھر آپؐ نے اپنا ہاتھ اس کے سینہ پر رکھ دیا۔

فضالہ کا اپنا بیان ہے کہ آنحضرتؐ کے ہاتھ رکھنے سے میرے دل کو عید

اطمینان حاصل ہوا اور آپؐ کی محبت میرے دل میں گھر کر گئی اور میری آنکھوں  
 میں آپؐ سے بڑھ کر کوئی بھی محبوب نہ رہا۔

فضالہ اسلام لانے کے بعد گھر کو واپس گیا۔ راستہ میں اسکی محبوبہ ملی جس سے

ہمیشہ عیش کیا کرتا تھا۔ اُس نے فضالہ کو بلایا مگر فضالہ نے جواب دیا کہ اسلام نے ایسی باتوں سے منع کر دیا ہے۔

فضالہ آنحضرتؐ کے قتل کے ارادہ سے آیا تھا۔ اگر آپ چاہتے تو اس جرم میں اُسے قتل کر سکتے تھے یا کوئی اور سزا دے سکتے تھے۔ مگر آپ ہمیشہ درگزر اور معافی کو پسند فرماتے تھے۔ آپ نے اپنے اخلاق سے ایک ہی لمحہ کے اندر اس دشمن جان کو اپنا جان نثار اور فداکار غلام بنالیا۔

**فتح مکہ کے نتائج** فتح مکہ کے بعد آنحضرتؐ کے لطف و کرم، عفو و رحم اور احسان و سلوک نے قریش کو اپنا گرویدہ بنالیا۔ کفار خود بخود اسلام میں داخل ہونے لگے قریش کی ایک کثیر تعداد پہلے ہی دن مسلمان ہو گئی۔ جو لوگ کفر پر قائم رہے وہ بھی بعد میں یکے بعد دیگرے اسلام کی طرف کھینچے ہوئے چلے آئے۔ فتح مکہ کے بعد کسی شخص کو بھی زبردستی اسلام میں داخل کرنے کی کوشش نہیں کی گئی۔ جن لوگوں کو امن دیا جاتا تھا وہ ہرگز اسلام پر مجبور نہیں کئے جاتے تھے۔ فتح کے بعد بھی بہت سے لوگ کفر پر قائم رہے۔ لیکن آنحضرتؐ نے انہیں پوری مذہبی آزادی عطا فرمائی۔ اسلام کا مقصد ملک میں امن و امان قائم کرنا تھا تا کہ تمام لوگوں کو مذہبی آزادی حاصل ہو اور محض اختلاف عقیدہ کی وجہ سے کسی پر سختی نہ کی جائے اور نہ ہی کوئی شخص کسی دوسرے سے زبردستی اپنا عقیدہ منوائے۔

فتح مکہ کے بعد جب فساد اور بد امنی دور ہو کر ملک میں عام طور پر امن قائم ہو گیا اور لوگوں کو مذہبی آزادی حاصل ہو گئی تو بیت پرستوں کو اسلام کے سمجھنے اور

مطالعہ کرنے کا موقع ملا جس کا نتیجہ یہ ہوا کہ کفار نے بت پرستی سے متنفر ہو کر اسلام کی طرف قدم بڑھایا اور اسلام کا حلقہ دن بدن وسیع ہونے لگا یہاں تک کہ سب لوگ مسلمان ہو گئے۔

قریش کو تمام عرب پر مذہبی اقتدار حاصل تھا۔ لوگوں کی نگاہ میں وہ مذہبی پیشوا سمجھے جاتے تھے۔ تمام قبائل کی آنکھیں قریش کی طرف لگی ہوئی تھیں اس لئے قریش کہہ کا مسلمان ہو جانا اور اسلام کی اطاعت اختیار کر لینا گویا تمام ملک عرب کا مطیع ہو جانا تھا اور کعبہ میں بتوں کا ٹوٹنا گویا تمام ملک عرب میں بتوں کا ٹوٹنا تھا۔

بہت سے قبائل اسلام کی طرف مائل ہو چکے تھے لیکن وہ قریش سے ڈرتے تھے۔ ان میں قریش کی مخالفت اور ان کے مقابلہ کی تاب نہ تھی لیکن جب مسلمانوں نے مکہ فتح کر لیا تو قریش کا عرب اور دباؤ جاتا رہا اور ان قبائل کو قریش کے غیظ و غضب کی پرواہ نہ رہی۔ اب انہوں نے علانیہ اسلام کی طرف قدم بڑھایا۔

بہت سے اہل عرب کا خیال تھا کہ اگر آنحضرت قریش پر غالب آ گئے اور آپ نے مکہ فتح کر لیا تو آپ ضرور سچے نبی ہیں۔ اس لئے مکہ فتح ہوتے ہی قبائل خود بخود اسلام قبول کرنے لگے۔

## غزوہ حنین

ہوازن اور ثقیف کا مسلمانوں پر حملہ کیلئے اجتماع

ثقیف  
ہوازن اور



دو نہایت جنگجو قبیلے تھے جو طائف اور مکہ کے درمیان آباد تھے۔ یہ تیراندازی میں بڑے ماہر تھے۔ جب مسلمانوں نے مکہ فتح کر لیا اور اکثر قریش اسلام میں داخل ہو گئے تو مسلمانوں کے اس غلبہ کو دیکھ کر ان قبائل میں بہت اضطراب پیدا ہوا۔ انہوں نے خیال کیا کہ اگر اس وقت مسلمانوں کی بڑھتی ہوئی قوت کا مقابلہ نہ کیا گیا تو پھر کچھ عرصہ کے بعد کوئی بڑی سے بڑی طاقت بھی ان کو مغلوب نہ کر سکے گی اور تمام قبائل کی حکومت کا خاتمہ ہو جائے گا۔ اس لئے یہ قبائل مسلمانوں کے مقابلہ کے لئے آمادہ ہو گئے۔ انہوں نے بڑے زور شور سے مسلمانوں پر حملہ کرنے کی تیاری کر دی اور بعض دوسرے قبائل کو بھی اپنے ساتھ شریک کر لیا۔

چنانچہ ان قبائل کے چار ہزار بہادر بڑے جوش سے حملہ کے لئے مکہ کی طرف وادی حنین میں خیمہ زن ہو گئے۔ حنین مکہ اور طائف کے درمیان ایک وادی کا نام ہے۔ ان قبائل کے جوش کا یہ حال تھا کہ ہر ایک قبیلہ اپنا تمام اہل و عیال اور مال و مویشی ساتھ لے کر آیا۔ کیونکہ بچوں عورتوں اور مال کے ہمراہ ہونے کی صورت میں تمام لوگ ان کی حفاظت کے لئے جانیں لڑا دیں گے اور کسی حالت میں بھی میدان جنگ سے نہیں بھاگیں گے۔

ایک صحابی کا تحقیق حال | جب آنحضرت کو اس لشکر کے جمع ہونے کی خبر ملی  
کے لئے جانا | تو آپ نے ایک صحابی کو بطور جاسوس حالات

معلوم کرنے کے لئے بھیجا۔ انہوں نے واپس آ کر بیان کیا کہ دشمن جنگ کے لئے مستعد اور تیار بیٹھا ہے۔

مدافعت کیلئے اسلامی لشکر | چنانچہ اطلاع پاتے ہی آنحضرتؐ نے ان قبائل کی حنین کی طرف روانگی کے حملہ کی مدافعت کے لئے تیاری کر دی اور آپؐ شوال ۸ھ میں بارہ ہزار فوج لے کر مقابلہ کے لئے مکہ سے حنین کی طرف روانہ ہوئے۔

ابتداء میں مسلمانوں | جب مسلمانوں کا لشکر عظیم بڑے ساز و سامان کے ساتھ حنین کی سراسیمکی کی طرف بڑھا تو اس کثرت اور شوکت کو دیکھ کر صحابہؓ کہنے لگے کہ آج ہم پر کون غالب آسکتا ہے۔ ان کی یہ بات خدا کی مدد گاہ میں ناپسند ہوئی اور شروع میں ہی مسلمانوں کے پاؤں اکھڑ گئے۔

اسلامی فوج کے اگلے حصہ میں مکہ کے دو ہزار نوجوان تھے جن میں کچھ نو مسلم تھے اور کچھ بت پرست معاہدہ تھے جو ابھی تک اسلام میں داخل نہ ہوئے تھے۔ ان لوگوں میں سے بعض کے پاس پورے طور پر ہتھیار بھی نہ تھے۔ دشمن کے کئی تیر انداز دستے پہاڑ کی گھاٹیوں اور دشوار گزار دروں میں چھپ کر بیٹھے ہوئے تھے۔ اسلامی فوج صبح کے وقت جب کہ ابھی اندھیرا ہی تھا دشمن کی طرف بڑھی جب لشکر کا اگلا حصہ وادی کی ایک تنگ گزرگاہ کے اندر دشمن کی زد میں بے خبری کی حالت میں جا پہنچا تو تیر انداز دستوں نے اسلامی فوج پر تیروں کا مینہ برسانا شروع کر دیا۔ اس اچانک حملہ سے مکہ والوں کے دو ہزار آدمی جو سب آگے تھے۔ پریشان اور سراسیمہ ہو کر چھپے کی طرف بھاگے جس سے تمام مسلمانوں میں ابتری پھیل گئی اور سب کے پاؤں اکھڑ گئے۔

آنحضرتؐ کی بے نظیر بہادری اور اختتام دشمن چاروں طرف سے

حملہ آور تھے۔ ہر طرف سے تیروں کی بارش ہو رہی تھی۔ لشکرِ سراپہ ہو کر بھاگ رہا تھا۔ لیکن آنحضرتؐ بڑی بہادری اور استقامت سے اپنی جگہ پر کھڑے تھے اور پکار پکار کر فرماتے تھے:-

”میں نبی ہوں۔ اس میں ذرا بھی شبہ نہیں۔ میں عبدالمطلب کا بیٹا ہوں۔“

یہ کس قدر بہادری ہے کہ بارہ ہزار فوج کے بھاگ جانے پر بھی تیروں کی بارش میں میدانِ جنگ کے اندر کھڑے ہو کر بلند آواز سے دشمن کو اپنی شناخت کرانا اور بڑے زور سے اس دعویٰ کو دہرانا جو حملہ کرنے والوں کی دشمنی کا موجب تھا۔ دشمنوں کی شکست

پوری طاقت سے حملہ آور تھا۔ آپؐ نے حضرت عباسؓ کو حکم دیا کہ مجاہدین اور انصار کو اس طرف بلاؤ۔ حضرت عباسؓ نے بلند آواز سے سب کو پکارا۔ ان کی آواز سنتے ہی تمام فوج فوراً پلٹی۔ مسلمانوں نے ہر طرف سے کفار پر حملہ کر دیا اور تھوڑی ہی دیر میں لڑائی کا نقشہ بدل گیا۔ دشمنوں کو شکست ہوئی اور وہ مقابلہ سے بھاگ نکلے۔

اوطاس اور طائف | شکست خوردہ فوج بھاگ کر کچھ تو اوطاس کی گھاٹی میں جا چھپی اور کچھ طائف کے قلعہ میں پناہ گزیں ہو گئی۔

آنحضرتؐ نے دشمن کے تعاقب میں اوطاس کی طرف فوجی دستے بھیجے جنہوں نے دشمن کو شکست دے کر بھاگ دیا اور بہت سے قیدی اور مال و دولت لے کر واپس آئے۔



زیادہ ہے

مدینہ کی طرف آنحضرتؐ اس کے بعد آنحضرتؐ مقام جعرانہ سے مکہ میں  
آئے آپؐ نے ایک نوجوان صحابی حضرت عتباتؓ

کی واپسی

کو مکہ کا عامل مقرر کیا اور پھر خود مہاجرین اور انصار کو لے کر مدینہ کی طرف  
روانہ ہوئے آپؐ پوچھنا وہی قعدہ شہد میں مدینہ کے اندر پہنچ گئے

## غزوہ تبوک

غزوہ تبوک کا سبب | جنگ موتہ کے بعد شام کے غسانی بادشاہ نے پھر

عرب پر حملہ کرنے کا ارادہ کیا۔ غسانی خاندان شام میں قیصر روم کے ماتحت حکومت  
کر رہا تھا۔ یہ خاندان بھی رومیوں کی طرح عیسائی مذہب رکھتا تھا۔ غسانی بادشاہ  
نے قیصر سے بھی ادا و طلب کی۔ قیصر نے چالیس ہزار فوج روانہ کی۔ عرب کے  
عیسائی قبائل نے بھی شرکت کا وعدہ کیا۔

شام کے علاقہ سے سوداگروں کا ایک قافلہ مدینہ آیا۔ انہوں نے خبر دی  
کہ مدینہ پر حملہ کرنے کے لئے شام کی سرحد پر عیسائی فوجوں کا اجتماع ہو رہا ہے  
اور فوج کو سال بھر کی تنخواہیں بھی پہلے ہی تقسیم کر دی گئی ہیں۔

عیسائیوں کے حملہ کی مدافعت | جب آنحضرتؐ کو سرحد پر عیسائی  
کے لئے آنحضرتؐ کی تیاری | افواج کے اجتماع کی خبر ملی تو آپؐ نے

حملہ آوروں کو ملک شام کی سرحد پر ہی روکنا ضروری سمجھا کیونکہ ملک عرب کے  
اندرون عیسائی فوجوں کے داخل ہونے سے تمام اندرون ملک میں بد امنی پیدا ہونے

کا خوف تھا۔

آنحضرتؐ نے مقابلہ کے لئے تیاری شروع کر دی۔ آپؐ نے ہر ایک مسلمان قبیلہ سے فوجی اور مالی امداد طلب فرمائی۔ کیونکہ عیسائیوں کے مقابلہ کے لئے بہت بڑے لشکر کی ضرورت تھی۔ چونکہ اس زمانہ میں خشک سالی کی وجہ سے سخت قحط تھا اور گرمی کی شدت بھی تھی اس لئے لشکر کی تیاری میں کچھ دشواری پیش آئی۔ علاوہ ازیں میوہ پکنے اور فصل کاٹنے کا وقت بھی آچکا تھا اس لئے ایسے موقعہ پر ایک لمبے سفر پر جانا لوگوں کو کچھ گراں معلوم ہوتا تھا۔

منافقین جو بظاہر اپنے آپ کو مسلمان کہتے تھے وہ لوگوں کو بہکانے لگے کہ اس قدر سخت گرمی میں ایسے دور دراز سفر پر نہ جاؤ۔ کیونکہ منافقین چاہتے تھے کہ عیسائی مدینہ پر حملہ آور ہو کر مسلمانوں کو تباہ کر دیں۔ لیکن مسلمان آنحضرتؐ کا حکم پاتے ہی اطراف ملک سے آ کر مدینہ میں جمع ہونے لگے۔

صحابہ کا جوش و ایشارہ چونکہ اس طویل سفر کے لئے بہت ساز و سامان کی ضرورت تھی اس لئے آنحضرتؐ نے تمام صحابہ سے امداد طلب فرمائی۔ اکثر صحابہ نے بڑی بڑی رقمیں لا کر حاضر کیں۔

حضرت عثمان غنیؓ اپنا مال تجارت شام کی طرف روانہ کرنے والے تھے۔ لیکن انہوں نے وہ تمام سامان لشکر کی تیاری کے لئے آنحضرتؐ کی خدمت میں پیش کر دیا جسکی مقدار نو سو اونٹ ایک سو گھوڑے اور ایک ہزار طلائی دینار تھی حضرت ابوبکر صدیقؓ نے اپنے گھر کا تمام مال و اسباب لا کر حاضر کر دیا اور عرض

کیا کہ گھر والوں کو اللہ اور اللہ کے رسول کے سپرد کر آیا ہوں؛

حضرت عمرؓ نے اپنے تمام مال و اسباب میں سے آدھا لاکر دے دیا اور آدھا اپنے اہل و عیال کے لئے چھوڑ آئے؛

حضرت عبدالرحمن بن عوفؓ نے چالیس ہزار درہم دئے؛

جو مسلمان بہت غریب تھے انہوں نے بھی اپنی ہمت کے مطابق جو کچھ ہو سکا بارگاہِ نبویؐ میں پیش کیا۔ ابو عقیل انصاریؓ نے دو سیر کھجوریں لاکر پیش کیں اور عرض کیا کہ رات بھر پانی نکال کر ایک شخص کے کھیت کو سیراب کر کے چار سیر کھجوریں مزدوری میں لایا تھا۔ دو سیر اپنے گھر والوں کو دے آیا ہوں اور دو سیر یہاں لے آیا ہوں۔ آنحضرتؐ نے فرمایا کہ ان کھجوروں کو تمام قیمتی مال و

اسباب پر بکھیر دو۔

**تیس ہزار فوج کی روانگی |** غرض ماہِ رجب ۳۱ھ میں آنحضرتؐ تیس ہزار کا

لشکر لے کر مدینہ سے روانہ ہوئے۔ منافقین نے نہ کچھ مالی امداد کی اور نہ اسلامی لشکر میں شریک ہوئے بلکہ بہانے کر کے اپنے گھروں میں ہی ٹھہرے رہے؛

فوج میں سوار یوں کی بڑی قلت تھی۔ اٹھارہ اٹھارہ شخصوں کے لئے ایک اونٹ مقرر تھا۔ سفر بہت طویل تھا۔ خوراک کے کم ہونے کی وجہ سے مسلمانوں کو اکثر جگہ درختوں کے پتے کھانے پڑے۔ راستہ کے اندر بعض مقامات میں پانی بالکل نہ ملتا تھا۔ صحابہ اونٹوں کو ذبح کر کے ان کی امعاء کا پانی پیتے تھے تبوک کا قیام | اسلامی لشکر بڑے صبر و استقلال سے سفر کے مصائب برداشت کرتا ہوا تبوک میں پہنچ گیا۔ تبوک سرحدِ شام پر ایک مشہور مقام ہے۔ تبوک میں



پہنچ کر معلوم ہوا کہ عیسائیوں کے اجتماع کی خبر صحیح نہ تھی۔ غستانی بادشاہ ابھی صرف مسلمانوں کے خلاف ریشہ دوانیاں کر رہا تھا اور حملہ کے لئے کسی اچھے موقع کے انتظار میں تھا۔

بہر حال اسلامی افواج کے تبوک تک پہنچ جانے کا اتنا اثر ضرور ہوا کہ مسلمانوں کی اس دلیری سے مرعوب ہو کر غستانی بادشاہ نے مدینہ پر حملہ کرنے کا ارادہ ترک کر دیا۔ آنحضرتؐ نے بیس روز تک تبوک میں قیام فرمایا۔ اس عرصہ میں سرحد شام کے بہت سے عیسائی رئیسوں اور حاکموں نے حاضر ہو کر آنحضرتؐ کی اطاعت قبول کی اور امن و امان قائم رکھنے کے معاہدے کئے۔

تبوک سے واپسی میں دن کے قیام کے بعد آنحضرتؐ تبوک سے مدینہ کی طرف روانہ ہوئے اور ماہ رمضان ۶ میں آپ مدینہ کے اندر پہنچ گئے۔ لوگ شوق سے استقبال کو نکلے پہاں تک کہ جوش میں عورتیں بھی گھروں سے باہر نکل آئیں اور لڑکیوں نے خوشی سے اشعار گائے۔

یہ آنحضرتؐ کا سب سے آخری غزوہ تھا۔

مقام تبوک میں عبداللہؓ جب آنحضرتؐ مقام تبوک میں قیام فرماتے تو ایک ذوالبجاءین کی وفات صحابی عبداللہؓ بخار سے بیمار ہو کر فوت ہو گئے۔

عبداللہؓ ابھی بچے ہی تھے کہ ان کا باپ مر گیا۔ چچا نے ان کی پرورش کی جب جو ان ہوئے تو چچا نے انہیں بہت سے اونٹ بکریاں غلام اور دیگر مال و اسباب دیا تاکہ وہ آسائش سے زندگی بسر کر سکیں۔

ذوالبجاءین کا وزن کتاب بمعنی کبیل۔

جب آنحضرتؐ نے قبائل عرب کو اسلام کی دعوت دینی شروع کی تو توحید کی آواز عبداللہؓ کے کانوں تک بھی پہنچ گئی۔ عبداللہؓ کو اسلام سے بے حد محبت ہو گئی۔ لیکن اپنے چچا کے ڈر سے اسلام کا اظہار نہیں کر سکتے تھے۔ کچھ مدت تک انہوں نے اپنے خیالات کو چھپائے رکھا۔ آخر جب آنحضرتؐ مکہ فتح کر کے واپس مدینہ کو چلے گئے تو عبداللہؓ کا دل اسلام کی خاطر بہت بیتاب ہو گیا۔ انہوں نے اپنے چچا سے جا کر کہا کہ:-

”چچا جان! عرصہ سے میرے دل میں اسلام کی محبت جاگزیں ہے میں اب تک منتظر تھا کہ شاید آپ بھی اسلام لے آئیں لیکن اب تک آپ نے اس سچے دین کی طرف توجہ نہیں کی۔ مجھے زندگی کا کچھ بھروسہ نہیں۔ اس لئے مجھے اجازت دیں کہ میں آنحضرتؐ کی خدمت میں پہنچ کر مسلمان ہو جاؤں۔“

چچا ان باتوں کو سن کر بہت ناراض ہوا اور کہنے لگا کہ ”اگر تم نے محمد (صلی اللہ علیہ وسلم) کا دین قبول کر لیا تو یاد رکھنا کہ میں سب مال اسباب تم سے چھین لوں گا اور تمہارے بدن پر چادر اور تہ بند تک بھی نہ رہے دوں گا۔“

عبداللہؓ نے جواب دیا ”میں نے تو مسلمان ہونے کا پختہ ارادہ کر لیا ہے میں بت پرستی سے بالکل بیزار ہو چکا ہوں۔ اب کوئی چیز مجھے اسلام سے نہیں روک سکتی۔ میرے قبضہ میں جس قدر مال و دولت ہے آپ اُسے سنبھال لیں۔ مجھے قطعاً کسی چیز کی ضرورت نہیں۔ مجھے سب چیزوں سے

بڑھ کر اسلام کے ساتھ محبت ہے۔ دنیا کا مال و دولت آخر ایک دن ہمیں چھوڑنا پڑے گا۔ اس لئے میں مال و اسباب کے لئے سچے دین کو نہیں چھوڑ سکتا ہوں۔“

یہ کہہ کر عبداللہؓ نے اپنے جسم کے کپڑے بھی اتار کر چچا کو دیدئے اور خود ننگے بدن اپنی ماں کے پاس گئے اور اس سے کہا کہ میں مسلمان ہو گیا ہوں اور آنحضرتؐ کی خدمت میں جانا چاہتا ہوں۔ اپنا تمام مال و متاع یہاں تک کہ بدن کے کپڑے بھی چچا کے سپرد کر آیا ہوں۔ مجھے بدن ڈھاپنے کے لئے کوئی کپڑا دو۔“

ماں نے انہیں ایک کبیل دیا۔ عبداللہؓ نے پھاڑ کر کبیل کے دو ٹکڑے کئے آدھے کا تہ بند بنایا اور آدھا اوپر لے لیا اور مدینہ کی طرف روانہ ہو گئے۔ مدینہ پہنچ کر عبداللہؓ مسجد نبویؐ میں گئے اور ایک دیوار کے پاس آنحضرتؐ کے انتظار میں بیٹھ گئے۔ جب آنحضرتؐ مسجد میں تشریف لائے تو عبداللہؓ نے آپ کی خدمت حاضر ہو کر اپنی ساری داستان سنائی اور مسلمان ہو گئے آنحضرتؐ صلی اللہ علیہ وسلم نے ان کا نام عبداللہؓ رکھا اور ذوالجناحین لقب عطا فرمایا۔

اے یعنی دو کبیل والا



عبداللہ اصحاب صفہؓ میں شامل ہو گئے اور مسجد نبویؐ میں رہنے لگے۔ یہ سب کرشمے آنحضرتؐ کی پاکیزہ تعلیم کے تھے جو آہستہ آہستہ دلوں کو فتح کرتی جاتی تھی۔ جب ایک وفد اسلام کی محبت کسی قلب میں جاگزیں جاتی تھی تو پھر مال و دولت کا لالچ یا کسی بڑی سے بڑی طاقت کا خوف اس محبت کو دل سے نکالنے میں کامیاب نہیں ہو سکتا تھا۔

جب آنحضرتؐ تبوک کی طرف روانہ ہوئے تو عبداللہؓ بھی اسلامی لشکر میں شریک تھے۔ تبوک پہنچ کر انہیں بخار ہو گیا اور وفات پا گئے ایک صحابی ان کے دفن کی کیفیت بیان کرتے ہیں کہ رات کا وقت تھا حضرت بلالؓ کے ہاتھ میں چراغ تھا۔ حضرت ابو بکرؓ اور حضرت عمرؓ نے ان کی لاش

لے صفہ چوتراہ کو کتے ہیں مسجد نبویؐ کے صحن میں ایک چوتراہ تھا۔ جو لوگ اسلام کے لئے گھربار مال و دولت اور آرام و آسائش چھوڑ کر آنحضرتؐ کی خدمت آجاتے تھے اور تمام دنیوی مشاغل سے الگ ہو کر اپنی زندگی محض عبادت اور اسلام کی تعلیم حاصل کرنے میں صرف کرنا چاہتے تھے وہ اسی چوتراہ میں ٹھہرا کرتے تھے۔ اس لئے اصحاب صفہؓ کے نام سے مشہور تھے ان کے بچے نہ تھے۔ ان میں سے جب کوئی شادی کر لیتا تو پھر اس حلقہ سے نکل آتا تھا آنحضرتؐ ان لوگوں کی خود خبر گیری کیا کرتے تھے۔ ان میں سے بعض جنگل سے لکڑیاں چن لایا کرتے تھے اور بیچ کر اپنے ساتھیوں کو کھانا دیا کرتے تھے۔

یہ لوگ دن بھر آنحضرتؐ کی خدمت میں رہ کر دین کی تعلیم حاصل کرتے تھے اور رات کے وقت اسی چوتراہ میں عبادت کے اندر مشغول رہا کرتے تھے۔ یہی لوگ مختلف ملکوں میں اسلام کی اشاعت اور تبلیغ کے لئے بھیجے جاتے تھے۔ یہ عاشقان رسولؐ اسلام کی خاطر پیاس اور گرمی سردی کی تمام تکالیف بخوشی برداشت کرتے تھے۔

کو لحد میں رکھا۔ آنحضرتؐ بھی ان کی قبر میں اترے۔ آپؐ نے حضرت ابو بکرؓ اور حضرت عمرؓ سے فرمایا کہ اپنے بھائی کا ادب اور احترام ملحوظ رکھو۔ آنحضرتؐ نے قبر میں اینٹیں بھی اپنے ہاتھ سے رکھیں اور پھر دعا فرمائی کہ یا اللہ! آج کی شام تک میں اس سے خوش رہا ہوں تو بھی اس سے راضی ہو جاؤ۔  
ابن مسعودؓ ایک صحابی فرماتے ہیں کہ کاش اس قبر کے اند میں دفن کیا جاتا!

آنحضرتؐ کے سامنے منافقین کی جھوٹی معذرتیں

جب آنحضرتؐ تبوک کی طرف روانہ ہوئے تو منافقین نے خیال کیا تھا کہ اب مسلمان عیسائیوں کے ہاتھ سے بچ کر واپس نہیں آسکتے۔ اسی خیال سے یہ لوگ اسلامی لشکر میں شامل نہ ہوئے تھے۔ لیکن جب آنحضرتؐ اور مسلمان مدینہ میں بخیریت پہنچ گئے تو منافقین بہت پشیمان ہوئے اور انہوں نے آنحضرتؐ کے سامنے ساتھ نہ چلنے کے جھوٹے عذر بیان کئے۔ آنحضرتؐ نے ان سب کو معافی دیدی!

تین صحابہ کی سخت آزمائش اور ان کی اسلام پر پے نپیر ثابت قدمی

کعب بن مالکؓ، مراد بن ربیعؓ اور بلال بن امیہؓ تین بڑے مخلص صحابی تھے۔ یہ محض شہسی کی وجہ سے آج کل کرتے رہے اور انہوں نے سفر کا سامان درست نہ کیا۔ یہاں تک کہ لشکر اسلام تبوک کی طرف روانہ ہو کر دور نکل گیا اور یہ صرف کاہلی کی وجہ سے ساتھ جانے سے رہ گئے۔  
جب آنحضرتؐ تبوک سے واپس مدینہ میں تشریف لائے تو منافقین نے

جھوٹے عذر بیان کر کے معافی حاصل کر لی مگر ان تینوں نے جھوٹ بولنا گوارا نہ کیا۔ انہوں نے آنحضرتؐ کی خدمت میں حاضر ہو کر اپنی غلطی کا صاف صاف اقرار کیا اور عرض کیا کہ صرف سستی اور کاہلی کی وجہ سے شریک نہیں ہو سکے۔ آنحضرتؐ نے حکم دیا کہ کوئی مسلمان ان سے بات چیت نہ کرے اور ان کے پاس جا کر بیٹھے۔

اب ان تینوں کے لئے زندگی و بال جان ہو گئی۔ تمام مسلمان یہاں تک کہ ان کے گھر والے بھی ان سے بات چیت نہ کرتے تھے اور نہ ان کو سلام کا جواب دیتے تھے۔ مراد اور ہلال پور سے تھے۔ انہوں نے تو گھر سے باہر نکلنا چھوڑ دیا۔ مگر کعب بن جحان تھے۔ یہ مسجد نبویؐ میں نماز پڑھنے کیلئے جاتے تھے اور نماز کے فارغ ہو کر ایک گوشہ میں بیٹھے رہتے تھے۔ یہ سب باتیں عثمانی بادشاہ کے کانوں تک بھی پہنچ گئیں۔ اس نے ایک عیاشی کو خط دے کر کعب بن مالکؓ کے پاس بھیجا۔ خط میں لکھا تھا کہ:-

”میں نے سنا ہے کہ محمد (صلی اللہ علیہ وسلم) تم سے فارغ ہو گیا ہے۔ اُس نے تمہارے ساتھ بہت بُرا سلوک کیا ہے۔ باقی سب لوگوں نے بھی تم سے سلام و کلام چھوڑ دیا ہے اور تم پر جو رجحان ہے ہیں۔ تم ایک رئیس اور شریف آدمی ہو۔ میرے دل میں تمہاری بہت قدرو منزلت ہے۔ اس لئے تم میرے پاس چلے آؤ۔ میں تمہاری بہت عزت اور ولداری کروں گا۔ کعبؓ نے جب یہ خط پڑھا تو بہت رنجیدہ خاطر ہوئے۔ اور کہنے لگے کہ یہ ایک اور مصیبت ہے۔ اس سے بڑھ کر اہل کیا مصیبت ہوگی کہ



اب ایک عیسائی میرے دین کو تباہ کرنا چاہتا ہے اور مجھے پھر کفر کی طرف بلاتا ہے۔ یہ کہہ کر کعبہؑ نے خط کو قاصد کے سامنے ہی تنور میں ڈال دیا اور اس سے کہا کہ جاؤ غسانی بادشاہ کو کہہ دینا کہ تمہاری عنایات سے مجھے اپنے آقا کی بے التفاتی لاکھ درجہ بہتر اور اچھی ہے۔

عرض ان تینوں صحابہ کو پچاس دن اسی طرح مصیبت میں گزر چپاس دن تک یہ برابر توبہ و استغفار کرتے رہے۔ آخر خدا کی طرف سے حکم نازل ہوا کہ ان کی توبہ قبول ہو گئی ہے۔ آنحضرتؐ اور صحابہ نے ان کو مبارک باد دی۔ تینوں نے یہ خوشخبری سنتے ہی سجدہ شکر ادا کیا۔

کعبہؑ فوراً بارگاہِ نبویؐ میں حاضر ہوئے اور عرض کیا کہ میں اس قبولیت کے شکرانے میں اپنا تمام مال خدا کی راہ میں تصدق کرتا ہوں۔ آنحضرتؐ نے فرمایا نہیں۔ انہوں نے عرض کیا کہ آدھا۔ آپ فرمایا نہیں۔ انہوں نے عرض کیا کہ تیسرا حصہ۔ آپ نے فرمایا ہاں۔ اس قدر کافی ہے۔

اسلام کی پاکیزہ تعلیم کا گہرا اثر اس قسم کے واقعات سے ثابت ہوتا ہے کہ اسلام دنیا میں محض اپنی حقانیت اور صداقت کی وجہ سے پھیلا ہے۔ اسلام کی اشاعت کسی لالچ یا خوف کی وجہ سے ہرگز نہیں ہوتی۔ صحابہ کو اسلام سے اس قدر محبت ہو چکی تھی کہ وہ دین حق کی خاطر ہر آرام و آسائش کو چھوڑنے کے لئے تیار تھے۔ مگر انہیں اسلام کو چھوڑنا کسی حالت میں بھی گوارا نہ تھا۔ یہ اسلام کی پاکیزہ تعلیم ہی کا نتیجہ تھا کہ اہل عرب جن کا بچہ بچہ ابتدائے میں اسلام کا دشمن تھا۔ آخر کار بت پرستی اور بد اخلاقی سے بیزار ہو کر

اسی دین کو جان و مال سے زیادہ عزیز سمجھنے لگے۔

## بادشاہانِ عالم کے نام دعوتِ اسلام کے خطوط

آنحضرت صلی اللہ علیہ وسلم کی نبوت صرف عرب تک ہی محدود نہ تھی بلکہ آپ تمام دنیا کے لئے نبی بنا کر بھیجے گئے تھے۔ آپ نے اسلام کا پیغام تمام دنیا کے کانوں تک پہنچانا تھا۔ اس لئے سلسلہ میں صلحِ حبیئہ کے بعد جب مشرکین عرب کی طرف سے کچھ اطمینان ہوا تو آپ نے بادشاہانِ عالم اور بڑے بڑے اُمراء و رؤساء قبا ئل کو دعوتِ اسلام کے خطوط اپنے سفیروں کے ہاتھ بھیجے۔ سفارت کے لئے صحابہ میں سے اُن لوگوں کو منتخب کیا گیا جن کو بادشاہوں کے درباروں سے واقفیت حاصل تھی جو سفیر جس ملک میں بھیجا گیا وہ وہاں کی زبان سمجھتی جانتا تھا تاکہ اصولِ اسلام اچھی طرح سے سمجھا سکے۔

آنحضرتؐ نے دنیا بھر میں اسلام کی اشاعت کے لئے یہ ایک بے نظیر کارروائی فرمائی۔ اس کی مثال دنیا کے کسی مذہب کی تاریخ میں نہیں پائی جاتی۔

ان خطوط میں اسلام کی دعوت دینے کے بعد آنحضرتؐ نے ہر ایک کو لکھ دیا تھا کہ تم کو شخصی حیثیت سے نہیں بلکہ قوم کا رئیس اور سردار ہونے کی حیثیت سے دعوت دی گئی ہے۔ اس لئے اگر تم نے خدا کا سچا دین قبول کرنے سے انکار کر دیا تو ساری قوم کی گمراہی کا گناہ تمہاری گردن پر ہوگا۔

نجاشی بادشاہ حبش | آنحضرتؐ نے اپنے سفیر کے ہاتھ دعوتِ اسلام کا  
کا اظہار اسلام | ایک خط حبش کے عیسائی بادشاہ نجاشی کے نام بھیجا

نجاشی نے اس خط کو پڑھ کر فوراً اسلام قبول کر لیا اور آنحضرتؐ کے پیروں  
بھائی حضرت جعفر طیار کے ہاتھ پر اسلام کی بیعت کی۔

شاہِ بحرین کا اسلام | شاہِ بحرین ایران کے شہنشاہ کا خراج گزار تھا

آنحضرتؐ کا خط ملنے ہی یہ مسلمان ہو گیا۔ اس کی رعایا میں سے اکثر لوگ بھی  
اسلام میں داخل ہو گئے۔

بادشاہِ عمان اور اس | آنحضرتؐ کا سفیر پہلے بادشاہِ عمان کے چھوٹے  
کے بھائی کا اسلام | بھائی کو ملا اور اس کو اسلام کے احکام کی تبلیغ

کی۔ پھر چند روز کے بعد سفیر نے بادشاہ کو آنحضرتؐ کا خط دیا۔ بادشاہ نے سفیر  
سے کئی باتیں دریافت کیں اور بھائی سے مشورہ کیا۔ آخر دونوں بھائی  
مسلمان ہو گئے رعایا کا اکثر حصہ بھی اسلام لے آیا۔

حاکمِ دمشق | دمشق کے حاکم کو جب آنحضرتؐ کا نام ملا تو بہت بگڑا مگر بعد  
میں اُس نے سفیر کو عزت کے ساتھ واپس کر دیا اور اسلام نہ لایا۔

حاکمِ یمامہ | یمامہ کا حاکم عیسائی تھا۔ خط ملنے پر اس نے کہا کہ اگر حکومت  
میں میرا بھی حصہ ہو تو مسلمان ہو جاؤں گا۔

مقوقش شاہِ مصر | مقوقش شاہِ مصر نے سفیر کی بڑی عزت کی آنحضرتؐ  
کے خط کو ہاتھی دانت کے ڈبے میں ڈال کر خزانہ میں رکھوا دیا۔ ایک خلعت

ایک پھر اور دو لونڈیاں آپ کی خدمت میں بطور تحفہ بھیجیں اور لکھا کہ میں



آپ کے نامہ مبارک پر غور کروں گا۔  
**ہرقل قیصر روم** | روم کا نامور شاہ ہرقل عیسائی تھا۔ اس نے آنحضرت  
 کے سفیر کی بہت عزت و تکریم کی اور ایک دربار منعقد کر کے اس میں آنحضرت کا  
 نامہ مبارک منا۔ ہرقل نے اسلام کی صداقت کو تسلیم کیا مگر عیسائی مذہب کے  
 عالموں نے اس کی بہت مخالفت کی اور اہل دربار بھی سخت برہم ہوئے  
 اس لئے ہرقل سلطنت کے لالچ اور عیسائی رعایا کی مخالفت کے خوف سے  
 اسلام قبول نہ کر سکا۔

**خسرو پرویز شہنشاہ** | خسرو پرویز نے آنحضرت کے خط کو دیکھتے ہی غصہ  
 ایران کی گستاخی اور انجام سے چاک کر دیا اور سفیر کے ساتھ بہت گستاخانہ  
 برتاؤ کیا۔ سفیر نے واپس آ کر آنحضرت کی خدمت میں عرض کیا کہ شاہ ایران  
 نے نامہ مبارک کو چاک کر ڈالا۔ آپ نے یہ سن کر فرمایا کہ خسرو کی سلطنت اسی  
 طرح چاک کر دی جائے گی۔ چنانچہ ایسا ہی ہوا۔ چند ہی روز کے بعد خسرو پرویز  
 کو اس کے بیٹے نے قتل کر ڈالا۔ اور آخر کار سلطنت ایران کا نام و نشان  
 بھی مٹ گیا۔

## وَفْوَد

صلح حدیبیہ کے بعد جب ملک میں عام طور پر امن و امان ہو گیا اور کفار  
 کو مسلمانوں سے ملنے اور گفتگو کرنے کا موقع حاصل ہوا تو ان پر اسلام کی  
 حقیقت واضح ہونے لگی اور لوگ شرک اور بت پرستی سے متنفر ہو کر

اسلام کے حلقہ میں داخل ہونے لگے؛

پھر جب مسلمانوں نے مکہ فتح کر لیا تو تمام اہل عرب کی آنکھیں کھل گئیں۔ وہ سمجھنے لگے کہ اسلام درحقیقت سچا دین ہے اور اسے خدا کی امداد حاصل ہے ورنہ اس کے بغیر مکہ کا فتح ہونا ممکن نہ تھا۔ فتح کے بعد جب قریش جن کی مذہبی حکومت سارے عرب پر مسلم تھی اسلام میں داخل ہو گئے تو تمام قبائل عرب نے خود بخود اسلام کی طرف قدم بڑھایا۔

عام الوفود چنانچہ ۹ھ کے شروع ہوتے ہی ملک کے دور دراز علاقوں سے قبائل اپنے نمائندے اور وفد آنحضرت کی خدمت میں بھیج بھیج کر دائرہ اسلام میں داخل ہونے لگے؛

اس سال برابر عرب کے بیشتر قبیلوں اور قوموں کے وفد مدینہ میں آکر اسلام قبول کرتے رہے اور اپنی اپنی قوم کی طرف سے بھی بیعت اسلام کرتے رہے؛

وفد کئی کئی روز تک مدینہ میں ٹھہر کر اسلام کے احکام سیکھتے تھے اور پھر تعلیم اسلام کے لئے معلم ہمراہ لے کر واپس ہوتے تھے۔ آنحضرت ہر ایک وفد کو انعام و اکرام کے ساتھ رخصت فرماتے تھے؛

جب آنحضرت تبوک سے واپس تشریف لائے تو وفد کا اس قدر سلسلہ جاری ہو گیا کہ آپ مدینہ سے باہر نہیں جاسکتے تھے۔ قبائل عرب برابر آکر اسلام میں داخل ہو رہے تھے۔ چنانچہ تاریخ اسلام میں ۹ھ کو عام الوفود کہا جاتا ہے۔

سلسلہ میں بھی عرب کے ہر ہر گوشہ سے وفود کی آمد اور قبائل عرب کے اسلام میں داخل ہونے کا سلسلہ برابر جاری رہا۔ یہاں تک کہ اکثر اہل عرب نے اسلام قبول کر لیا۔

## مسلمانوں کا پہلا حج

اسلام میں حج سلسلہ میں فرض ہوا۔ اسی سال آنحضرتؐ نے تین سو مسلمانوں کا ایک قافلہ مدینہ سے حج کے لئے روانہ فرمایا۔ اس سال آپؐ خود حج کے لئے نہیں گئے کیونکہ قبائل عرب کے وفود اس کثرت سے آرہے تھے کہ آپؐ مدینہ سے جدا نہیں ہو سکتے تھے۔ اس لئے آپؐ نے حضرت ابوبکر صدیقؓ کو حج کا امیر بنا کر بھیجا اور قربانی کے اونٹ بھی ان کے ساتھ کر دئے۔

ان لوگوں نے مکہ جا کر حج ادا کیا۔ حضرت ابوبکرؓ نے لوگوں کو حج کے احکام سکھائے۔ حج کے بعد اعلان کیا گیا کہ آئندہ کوئی مشرک بیت اللہ کے اندر داخل نہ ہونے پائے گا اور نہ ہی کوئی شخص ننگے بدن خانہ کعبہ کا طواف کر سکے گا۔

## حجۃ الوداع

سلسلہ میں خود آنحضرتؐ نے حج کا ارادہ کیا۔ آپؐ نے تمام قبائل میں اس ارادہ کی اطلاع بھیج دی۔ مسلمان ہر طرف سے جوق دجوق آ کر مدینہ میں



جمع ہونے لگے۔ چنانچہ آپ صحابہ کی ایک کثیر جماعت کے ہمراہ ذی قعدہ ۱۰  
 میں حج کے لئے مکہ کی طرف روانہ ہوئے۔ راستہ میں ہر ہر جگہ سے ہیشمار لوگ  
 قافلہ کے ساتھ شامل ہوتے جاتے تھے۔ چنانچہ مکہ میں مختلف مقامات کے  
 ایک لاکھ چوبیس ہزار سے زیادہ مسلمانوں کا اجتماع ہوا؛  
 مسلمانوں سے آنحضرتؐ حج کے بعد آنحضرتؐ نے تمام مسلمانوں کو  
 کا الوداعی خطاب کا خطاب کر کے مقام عرفات میں خطبہ ارشاد  
 فرمایا۔ آپ نے فرمایا کہ:-

”لوگو! میری باتوں کو توجہ سے سنو۔ کیونکہ میں آئندہ سال اس  
 مقام پر تم سے ملنے کا یقین نہیں رکھتا۔ جس طرح تم اس دن اس  
 میدان اور اس شہر کی حرمت کرتے ہو، اسی طرح ایک مسلمان کا  
 خون، مال اور عزت دوسرے مسلمان پر حرام ہے۔ خدا تمہارے  
 ہر ایک کام کا حساب لے گا۔ دیکھو۔ میرے بعد گمراہ نہ ہو جانا کہ باہم  
 ایک دوسرے کی گردنیں کاٹنے لگو۔“

لوگو! جس طرح تمہارے حقوق عورتوں پر ہیں اسی طرح عورتوں  
 کے حقوق بھی تمہارے اوپر ہیں۔ ان کے ساتھ نرمی کرنا اور مہربانی  
 سے پیش آنا اور اللہ سے ڈر کر ان کے حقوق کا لحاظ رکھنا۔“

نہ عربی کو عجمی پر فضیلت ہے اور نہ عجمی کو عربی پر سب مسلمان  
 آپس میں بھائی بھائی ہیں۔ کسی مسلمان کے لئے جائز نہیں ہے کہ  
 وہ دوسرے مسلمان کے مال میں بلا اجازت تصرف کرے۔ دیکھو

ایک دوسرے پر ظلم نہ کرنا۔

لوگو! میں تمہارے درمیان وہ چیز چھوڑ چلا ہوں کہ اگر تم اُسے مضبوط پکڑ لو گے تو میرے بعد کبھی گمراہ نہ ہو گے۔ یاد رکھو وہ قرآن ہے۔  
لوگو! نہ تو میرے بعد کوئی اور پیغمبر ہے اور نہ کوئی جدید امت پیدا ہونے والی ہے۔

لوگو! عمل میں خلوص، مسلمان بھائیوں کی خیر خواہی اور جماعت میں اتحاد یہ تین باتیں ایسی ہیں جو سینہ کو پاک رکھتی ہیں۔  
جو لوگ یہاں موجود ہیں۔ اُن کو لازم ہے کہ میرا یہ کلام ان لوگوں کو پہنچا دیں جو یہاں موجود نہیں ہیں۔

اس الوداعی خطبہ کے بعد آپ نے فرمایا کہ ”لوگو! بتاؤ کیا میں نے تم کو خدا کے احکام کی تبلیغ کی ہے یا نہیں؟“ سب نے یک زبان ہو کر جواب دیا کہ ”ہاں آپ نے اللہ کے احکام ہم تک پہنچا دیئے ہیں اور رسالت و نبوت کا حق ادا کر دیا ہے۔ یہ سن کر آپ نے آسمان کی طرف ہاتھ اٹھائے اور تین دفعہ فرمایا کہ ”اے خدا تو گواہ رہنا۔“

آنحضرتؐ نے اس خطبہ میں اس طرح کلمات فرمائے کہ جیسے کسی سے کوئی وداع ہوتا ہے یا کسی کو وداع کرتا ہے۔ اس لئے اس حج کا نام حجۃ الوداع مشہور ہے۔  
تکمیل دین اور اتمام نعمت | آنحضرتؐ جب خطبہ سے فارغ ہوئے تو اُسی جگہ قرآن کی یہ آیت نازل ہوئی:-  
کَا اَعْلَان

اَلْيَوْمَ اَكْمَلْتُ لَكُمْ دِينَكُمْ | آج ہم نے تمہارے دین کو تمہارے لئے

وَأَتَمَمْتُ عَلَيْكُمْ نِعْمَتِي  
وَرَضِيتُ لَكُمُ الْإِسْلَامَ  
دِينًا۔ (سورہ مائدہ)

مکمل کر دیا اور تم پر اپنی نعمت پوری کر دی  
اور ہم نے تمہارے لئے اسی دین اسلام کو  
پسند کیا ہے۔

اب اس دن سے احکام قرآنی کے نزول کا سلسلہ ختم ہو گیا۔  
حج سے فارغ ہو کر آنحضرت صلی اللہ علیہ وسلم مدینہ کی طرف  
ردائہ ہو گئے۔

## وفات

حجۃ الوداع سے واپسی کے بعد ۲۹ صفر ۱۱ھ کو آنحضرت صلی اللہ  
علیہ وسلم بیمار ہوئے۔ آپ کو بخار آیا اور بڑھتا گیا۔ جب بیماری روز بروز  
زیادہ ہوتی گئی تو آپ ازواج مطہرات سے اجازت لے کر حضرت عائشہ  
کے حجرے میں آگئے جو مسجد نبوی سے بالکل ملا ہوا تھا۔  
بیماری کے چودہ دنوں میں سے گیارہ دن تک آنحضرت مسلمانوں کو  
خود نماز پڑھاتے رہے۔ گیارہویں دن عشا کی نماز کے وقت آپ نے مسجد  
میں جانے کی تیاری کی لیکن وضو کرتے ہوئے بیہوش ہو گئے اور مسجد میں نہ  
جاسکے۔ اس لئے آپ نے فرمایا کہ حضرت ابوبکرؓ نماز پڑھاویں۔ جب حضرت  
ابوبکرؓ آپ کے مصیبت پر کھڑے ہوئے تو ان پر اور صحابہ پر اس قدر رقت طاری  
ہوئی کہ ان کے رونے کی آوازیں آنحضرت کے کانوں تک پہنچ گئیں۔ اس  
وقت آپ کی طبیعت میں کچھ سکون تھا اس لئے آپ اسی وقت مسجد میں



تشریف لے آئے اور آپ نے حضرت ابوبکرؓ کے برابر باتیں باتھ بیٹھ کر نماز پڑھائی۔ نماز سے فارغ ہو کر فرمایا:-

”مسلمانو! میں تم کو خدا کے سپرد کرتا ہوں۔ خدا تمہارا نگہبان ہے۔

تمہاری پرہیزگاری اور اطاعت کی وجہ سے وہ تمہاری نگرانی

فرماتا رہیگا۔ بس اب میں دنیا سے رخصت ہونے والا ہوں۔“

پھر گھر میں جو کچھ بھی تھا۔ آپ نے اُسے راہِ خدا میں خیرات کر دینے کا

حکم دیا۔ جب آپ اس دنیا کی آخری رات میں تھے تو حضرت عائشہؓ نے اپنی

پڑوسن سے چراغ کے لئے تیل منگوایا تھا۔ آپ کے گھر میں چراغ کے لئے

تیل تک بھی نہ تھا!

بیماری کے آخری تین دنوں میں آنحضرتؐ کے حکم سے حضرت ابوبکرؓ امام

بن کر نمازیں پڑھاتے رہے!

۱۲ ربیع الاول ۱۱ھ کو دو شنبہ کے دن نماز صبح کے وقت آپ حجرہ

سے باہر تشریف لائے۔ اس وقت حضرت ابوبکرؓ لوگوں کو صبح کی نماز پڑھا

رہے تھے۔ آپ نے حضرت ابوبکرؓ کے مقتدی بن کر صبح کی نماز ادا فرمائی

نماز کے بعد آپ پھر حجرہ میں تشریف لے گئے۔ مرض کی شدت زیادہ

ہو گئی اور آخر اسی روز یعنی بارہ ماہ ربیع الاول ۱۱ھ ہجری یوم دو شنبہ

مطابق آٹھ جون ۶۳۲ء کو دوپہر کے قریب بعمر تریستھ سال قمری اس دنیا

سے انتقال فرما گئے!

آنحضرتؐ کے انتقال کی خبر سن کر صحابہ حیران و ششدر رہ گئے۔ حضرت عمرؓ

کے بھی ہوش و حواس بجا نہ رہے۔ حضرت ابو بکرؓ صحابہ کو پریشانی اور سرسبکی کی حالت میں دیکھ کر مسجد میں گئے جہاں مسلمان جمع تھے۔ مسجد میں جا کر آپ نے آنحضرتؐ کی وفات کا اعلان کیا اور فرمایا کہ:-

”لوگو! اگر تم محمد صلی اللہ علیہ وسلم کو پوجتے تھے تو سن لو کہ وہ توفیق ہو گئے اور اگر اللہ کی پرستش کرتے تھے تو یاد رکھو کہ اللہ

بیشک زندہ ہے وہ کبھی مرنے والا نہیں۔ خدائے تعالیٰ نے قرآن

میں فرمایا ہے کہ محمدؐ بھی تو ایک رسول ہیں۔ اُن سے پہلے اور

بھی بہت رسول گذر چکے ہیں۔ پس کیا اگر آپ کا انتقال ہو جائے

یا آپ شہید ہی ہو جائیں تو تم لوگ اُلٹے پاؤں کفر کی طرف پھر

لوٹ جاؤ گے؟ اور اگر بالفرض کوئی شخص اُلٹے پاؤں کفر کی طرف

لوٹ بھی جائے گا تو وہ خدا کا تو کچھ بھی نہیں بگاڑ سکے گا اور

اللہ عنقریب اسلام پر ثابت قدم رہنے والوں کو جزائے خیر دیگا۔

یہ سن کر جمع سے وہ حیرت کا عالم دور ہو گیا۔ حضرت عمرؓ کو بھی سکون

ہوا۔ صحابہؓ تہمید و تکفین کی طرف متوجہ ہوئے۔ حضرت علیؓ نے آنحضرتؐ

کو غسل دیا۔ پھر جنازہ کی نماز پڑھی جانے لگی۔ پہلے مردوں نے پھر عورتوں نے

پھر بچوں نے نماز جنازہ پڑھا اور واپس آئے۔ کسی نے کسی کی امامت نہ کی۔

حضرت عائشہؓ کا حجرہ چونکہ تنگ تھا اس لئے دس دس شخص اندر جاتے

تھے۔ جب وہ نماز سے فارغ ہو کر باہر آتے تھے تو اور دس اندر چلے جاتے

۱۵ سورہ آل عمران رکوع ۱۵

تھے۔ یہ سلسلہ لگاتار جاری رہا۔ چار شنبہ کی رات کو جب یہ سلسلہ ختم ہوا تو پھر آپ کو اسی حجرہ میں دفن کیا گیا۔

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا وَنَبِيِّنَا وَمَوْلَانَا مُحَمَّدٍ  
خَاتَمِ النَّبِيِّينَ وَسَيِّدِ الْمُرْسَلِينَ وَعَلَى آلِهِ وَصَحْبِهِ أَجْمَعِينَ

## اخلاق نبوی

آنحضرت صلی اللہ علیہ وسلم کے اخلاق و محاسن اور صفات و محامد کا ذکر گذشتہ واقعات کے ضمن میں تفصیل کے ساتھ آچکا ہے اور یہ امر بھی بخوبی ذہن نشین ہو چکا ہے کہ یہ آنحضرت کے بے نظیر صبر و تحمل، استقلال و استقامت، احسان و سلوک اور شفقت، ہمدردی کا نتیجہ تھا کہ ملک عرب کے خونخوار اور وحشی قبائل نے آخر کار فتنہ و فساد اور بد اخلاقی و بے حیائی کی ناپاک زندگی سے متنفر ہو کر تہذیب و تمدن اور علم و اخلاق کی روشنی سے اپنے قلوب کو منور کر لیا۔ ابتدا میں اگرچہ آنحضرت کو سخت مخالفتوں اور رکاوٹوں کا سامنا ہوا مگر آخر کار آپ کے حسن خلق سے تمام دشمنان جان و ایمان آپ کے جان نثار اور فدا کار غلام بن گئے اور تمام عرب نے آپ کو اپنا شہنشاہ تسلیم کر لیا۔

سادگی | لیکن اس قدر عظیم الشان کامیابی کے باوجود آنحضرت کے تمام

۳۷ یعنی انتقال کے قریب بتیں آگئیں کہ ہمدردی



حالات اور تمام مدارج زندگی میں آپ کی سادہ معاشرت، تواضع و انکسار اور زہد و قناعت یکساں طور پر نظر آتی ہے۔ اگرچہ ہزار ہا جان نثار غلام ہر وقت کے لئے ہر وقت حاضر تھے مگر آنحضرت اپنا کام کاج خود ہی کیا کرتے تھے آپ بکریوں کا دودھ دودھ لیتے تھے۔ گھر میں جھاڑو دے لیتے تھے۔ کپڑوں میں پیوند لگا لیتے تھے۔ اپنی جوتیاں گانٹھ لیتے تھے۔ بازار سے چیز خود جا کر خرید لاتے تھے اور خود ہی اُسے اٹھا کر بھی لے آتے تھے۔ آپ دوسرے لوگوں کا کام بھی اپنے ہاتھ سے کر دیا کرتے تھے۔

آپ کا لباس بالکل معمولی ہوتا تھا۔ لباس میں آپ نمائش کو پسند نہیں فرماتے تھے۔ آپ کا بستر بالعموم ٹاٹ کے ایک ٹکڑے کا ہوتا کرتا تھا۔

انکسار زمین یا چٹانی پر جہاں جگہ مل جاتی تھی آنحضرت بیٹھ جاتے تھے خادم کے ساتھ بیٹھ کر کھانا کھا لیا کرتے تھے۔ ہر چھوٹے بڑے اور ادنیٰ و اعلا کو پہلے سلام کر دیا کرتے تھے اور مصافحہ کے لئے خود پہلے ہاتھ بڑھا دیتے تھے۔

آپ مسکینوں سے محبت فرمایا کرتے تھے اور غریبوں میں رہ کر خوش ہوتے تھے مجلس میں جہاں جگہ مل جاتی تھی وہیں بیٹھ جاتے تھے۔ صحابہ میں ایسے مل جل کر بیٹھتے تھے کہ اجنبی شخص امتیاز نہیں کر سکتا تھا کہ ان میں آنحضرت کون ہیں۔

آپ بیماروں کی عیادت اور مزاج پرسی کے لئے صحابہ کے گھروں

میں تشریف لے جایا کرتے تھے؛

**تواضع** | جب صحابہ مل کر کچھ کام کرتے تھے تو آنحضرتؐ ہمیشہ اُن کے ساتھ کام میں شریک ہو جایا کرتے تھے۔ مسجد نبویؐ کی تعمیر کے وقت صحابہ کے ساتھ آپؐ بھی معمولی مزدوروں کی طرح اینٹیں اور مٹی اٹھا اٹھا کر لاتے تھے۔ جنگِ احزاب میں آپؐ خندق کھودنے والوں میں شامل تھے اور اپنے ہاتھوں سے مٹی اٹھاتے تھے۔ ایک بار ایک شخص آپؐ کے سامنے آیا اور آپؐ کے رعب و جلال سے کانپنے لگا۔ آپؐ نے اُسے تسلی دی اور فرمایا کہ گھبراؤ نہیں۔ میں بادشاہ نہیں ہوں میں تو قریش کی ایک عورت کا بیٹا ہوں جو سوکھا گوشت کھایا کرتی تھی۔ طائف میں جن لوگوں نے وعظ کے وقت آپؐ کو زخمی کیا تھا جب وہ خود بخود مدینہ میں آپؐ کے پاس اسلام قبول کرنے کے لئے حاضر ہوئے تو آپؐ نے بذاتِ خود انکی ہمانی کے فرائض ادا کئے؛

**زہد و قناعت** | آنحضرتؐ کی غذا عموماً جو کی روٹی ہوا کرتی تھی آپؐ نے کبھی پیٹ بھر کر کھانا نہیں کھایا تھا۔ بعض مرتبہ ایک ایک مہینہ تک آپؐ کے گھر میں آگ نہیں جلتی تھی۔ آپؐ اور آپؐ کے سب گھر والے صرف پانی اور کھجوروں پر بسر کر لیتے تھے؛

آپؐ خدا سے دعا فرمایا کرتے تھے کہ یا اللہ! محمدؐ کے گھر والوں کو صرف اتنا دے کہ جتنا پیٹ میں ڈال لیا کریں؛

آنحضرتؐ کا یہ زہد و اختیاری تھا۔ کسی تنگی کی وجہ سے نہ تھا۔ اگر آپؐ چاہتے تو آسائش کے تمام سامان مہیا ہو سکتے تھے مگر آپؐ کو فقر و فاقہ اور نفس کشی کی

زندگی ہی پسند تھی۔

**حسن معاشرت** | آنحضرتؐ ہر چھوٹے بڑے سے محبت کے ساتھ پیش آتے تھے

سب لوگ آپؐ کو اپنے حق میں والدین سے زیادہ مہربان اور شفیق سمجھتے تھے۔ آپؐ ہر شخص کی عزت کا خیال رکھتے تھے۔ سلام اور مصافحہ میں ہمیشہ پیش دستی کرتے تھے ہدیہ دینے والوں کا ہدیہ قبول فرما لیتے تھے اور اس کے عوض خود بھی اس کو تحفے بھیجتے تھے۔ غریبوں اور مسکینوں کی دعوتیں منظور فرما لیتے تھے۔ کھانے کے لئے جو سامانے آجاتا تھا بلا عذر رکھا لیتے تھے۔

**صبرِ حلم** | کفار آنحضرتؐ کو بے شمار تکلیفیں اور اذیتیں دیتے رہے۔ آپؐ کی راہ میں کانٹے بچھا دیا کرتے تھے۔ آپؐ پر نجاست پھینک دیتے تھے اور آپؐ کو گالیاں دیا کرتے تھے۔ مگر آپؐ تمام تکالیف کو کشادہ پیشانی سے برداشت کرتے تھے اور درگزر فرماتے تھے۔

جنگِ احد میں کافروں نے آپؐ پر پتھر اور تیر برساکر آپؐ کو زخمی کر دیا۔ آپؐ کا وانت شہید کر دیا۔ چہرے سے خون بہنے لگا۔ صحابہ نے عرض کیا کہ ان کے حق میں بدو عافرائیں۔ لیکن آپؐ نے فرمایا کہ میں لعنت کرنے کے لئے نہیں آیا بلکہ اللہ نے مجھ کو لوگوں کے لئے رحمت بنا کر بھیجا ہے۔ اس کے بعد آپؐ نے دعا فرمائی کہ اے اللہ! میری قوم جانتی نہیں ہے۔ اس کو ہدایت عطا فرما۔

طائف میں جب آپؐ تبلیغ کے لئے گئے تو لوگوں نے آپؐ پر پتھر برسائے اور آپؐ کو لوہے سے تربہ کر دیا مگر آپؐ نے ان کے حق میں بدو عاف نہ فرمائی۔

**شفقت و رحمت** | آنحضرتؐ کی ذات تمام لوگوں کے لئے رحمت تھی آپؐ



اُن کے حق میں دعائے خیر کرتے تھے اور جو آپ کے خون کے پیاسے تھے آپ اُن سے پیار و محبت سے پیش آتے تھے۔ آپ کبھی دشمنوں کی حرکات سے برہم نہ ہوتے تھے؛ نجد کا سردار جب مسلمان ہوا تو اُس نے مکہ میں غلہ بھیجا بند کر دیا۔ کیونکہ مکہ والے آنحضرتؐ اور مسلمانوں کے سخت دشمن تھے۔ غلہ رک جانے کی وجہ سے مکہ میں قحط پڑ گیا لوگ بلبلا اٹھے۔ آنحضرتؐ کو جب یہ حال معلوم ہوا تو آپؐ نے حکم دیا کہ غلہ بدستور جانے دیا جائے۔ **بچوں پر شفقت** آنحضرتؐ بچوں پر بہت شفقت فرمایا کرتے تھے۔ جب بچوں کے پاس سے گذرتے تھے تو آپؐ خود اُن کو سلام کرتے تھے۔ اُن کے سر پر ہاتھ پھیرتے تھے اور اُن کو گود میں اٹھا کر چومتے اور پیار کرتے تھے۔

جب کبھی آپؐ سفر سے واپس تشریف لاتے تو جو بچے راہ میں ملتے اُن میں سے کسی کسی کو آپؐ اپنے ساتھ سواری پر آگے پیچھے بٹھا لیتے تھے؛ **دشمنوں سے احسان و سلوک** آنحضرتؐ دشمنوں پر غلبہ اور قابو پانے کے بعد ہمیشہ ان سے احسان و سلوک کیا کرتے تھے۔ آپؐ کبھی کسی سے اپنی ذات کے بارے میں بد نہ نہیں لیا ایک یہودی عورت نے گوشت میں زہر ملا کر آپؐ کو کھلا دیا بعد میں اُس نے اپنے جرم کا اقرار بھی کر لیا مگر آپؐ نے اسے چھوڑ دیا۔

اہل مکہ آپؐ کے سخت دشمن تھے۔ انہوں نے مسلمانوں کو ایذا میں دیکر وطن سے نکل جانے پر مجبور کر دیا تمام عرب کو مسلمانوں کی مخالفت پر برا بیگختہ کر کے مدینہ پر بار بار حملے کئے کئی دفعہ آنحضرتؐ کے قتل کی سازشیں کیں مگر آنحضرتؐ نے جب مکہ فتح کیا تو اپنے تمام دشمنانِ جان و ایمان کو معافی دیدی اور کسی کو کچھ سزا نہ دی۔ ہاجرین کے مکانات پر کفار نے قبضہ کر لیا ہوا تھا۔ آپؐ نے مسلمانوں کے وہ مکانات بھی کفار سے واپس لئے **اسیرانِ جنگ سے حسن سلوک** نہ صرف عرب بلکہ دنیا کی تمام قومیں

جنگ کے قیدیوں کے ساتھ نہایت وحشیانہ اور ظالمانہ سلوک کیا کرتی تھیں لیکن آنحضرتؐ قیدیوں کی خبرگیری مہانوں کی طرح کیا کرتے تھے اور ان کو کسی قسم کی تکلیف نہ پہنچنے دیا کرتے تھے۔

تمام جنگوں میں جس قدر قیدی بھی مسلمانوں کے ہاتھ آتے رہے۔ آنحضرتؐ ان سب کو رہا کر دیتے تھے۔ جب آپ قیدیوں کو رہا کرتے تھے تو سب کو اپنے پاس سے جوڑے دے کر رخصت کرتے تھے۔

غزوہ خنین میں چھ ہزار قیدی مسلمانوں کے ہاتھ آئے۔ آپ نے سب کو چھوڑ دیا اور ان کے پہننے کے لئے چھ ہزار جوڑے بھی عنایت فرمائے۔

**جنگی اصلاحات** | عرب لڑائیوں کے اندر دشمن سے بہت وحشیانہ برتاؤ کیا کرتے تھے۔ قیدیوں، بچوں اور عورتوں کو بلا دروغ قتل کر دیا کرتے تھے۔ لوگوں کو زندہ آگ میں جلا دیتے تھے۔ بخندوں کے ہاتھ پاؤں کاٹ ڈالتے تھے کہ تڑپ تڑپ کر مرجائیں، مردوں کے ہاتھ پاؤں کان تاک و فیہ کاٹ کر لاشوں کو بے حرمت کرتے تھے۔ حاملہ عورتوں کا پیٹ چاک کر ڈالتے تھے۔ لیکن آنحضرتؐ نے ان تمام وحشیانہ رسوم و عادات کا بالکل انسداد کر دیا اور لوگوں کو ایسے قبیح افعال سے نہایت سختی کے ساتھ روک دیا۔ پس آنحضرتؐ نے دنیا کے لئے جنگ کا بھی ایک ایسا نمونہ پیش کر دیا جو انسانی ہمدردی اور لطف و کرم کے اعلیٰ جذبات سے لبریز ہے۔

**صدق و امانت** | آنحضرتؐ کے جانی دشمن بھی آپ کے صدق و امانت کے قائل تھے۔ نبوت سے پہلے ہی تمام عرب میں آپ صادق اور امین کے لقب

سے مشہور ہو چکے تھے۔ لوگ آپ کی خدمت میں آکر اپنے جھگڑوں کا فیصلہ کرتے تھے:

ابو جہل جیسا دشمن اسلام بھی آنحضرتؐ سے کہا کرتا تھا کہ میں آپ کو جھوٹا تو نہیں سمجھتا مگر آپ کی تعلیم پر میرا دل نہیں ٹھہرتا۔ ہم کیسے اپنے آبائی مذہب کو چھوڑ دیں ہجرت کی رات کو کفار نے تو آنحضرتؐ کے قتل کا پختہ ارادہ کر کے آپ کے مکان کا محاصرہ کر لیا تھا لیکن آپ حضرت علیؑ کو صرف اس لئے پیچھے چھوڑ جاتے ہیں کہ ان دشمنانِ جان کی جو امانتیں حضورؐ کے پاس جمع تھیں وہ ادا کر کے چلے آئیں! ایفاۓ عہد! آنحضرتؐ جو عہد و پیمان کر لیتے تھے اُس کو پورا کیا کرتے تھے آپ فرمایا کرتے تھے کہ جو عہد کا پابند نہیں وہ بے دین ہے۔ آپ نے دوست یا دشمن کسی سے جو عہد کر لیا اُس کو ہمیشہ پورا کیا!

صلح حدیبیہ میں جب ابو جندلؓ پابہ زنجیر آئے اور بدن کے داغ دکھائے کہ قریش مجھ کو قید کر کے اس طرح ایذا میں دیتے ہیں تو آپؐ نے فرمایا کہ قریش سے معاہدہ ہو چکا ہے اور معاہدہ کے مطابق تم کو قریش کے پاس واپس جانا پڑیگا ابو جندلؓ کی حالت دیکھ کر مسلمان اس قدر بیتاب اور بے قرار ہو گئے کہ قریب تھا کہ قابو سے باہر ہو جائیں لیکن آنحضرتؐ نے صحابہؓ سے فرمایا کہ میں معاہدہ کی خلاف ورزی نہیں کر سکتا!

سناوت! آنحضرتؐ کبھی کسی سائل کے سوال کو رو نہ فرماتے تھے۔ آپؐ سے زیادہ سخی تھے۔ اپنے گھر میں مال جمع رکھنا پسند نہ فرماتے تھے۔ جو کچھ آتا تھا سب کا سب تقسیم فرما دیتے تھے!



۔ اگر کوئی سوالی آتا اور آپ کے پاس اس وقت کچھ نہ ہوتا تو قرض لے کر اس کے سوال کو پورا فرما دیتے تھے؛

۔ ایک دفعہ نوے ہزار درہم آئے۔ چٹائی پر رکھے گئے۔ جو سائل آتا تھا آپ اس کو دیدیتے تھے یہاں تک کہ سب ختم ہو گئے۔ پھر ایک سوالی آیا آپ نے اُسے فرمایا کہ اب میرے پاس تو کچھ نہیں رہا لیکن تم فلاں شخص سے میرے نام پر قرض لے لو میں اُسے ادا کروں گا۔

۔ آنحضرت کا عام حکم تھا کہ جو مسلمان قرض چھوڑ کر مر جائے اور اُس کا کوئی مال باقی نہ ہو تو اُس کا قرض میں ادا کروں گا اور اگر کوئی مال چھوڑ کر مر گیا تو اُسے اُس کے وارث سنبھالیں گے۔

۔ آنحضرت کھانے پینے کی معمولی سے معمولی چیز بھی اکیلے نہیں کھاتے تھے بلکہ تمام صحابہ کو اپنے ساتھ شریک فرما لیتے تھے؛

**شجاعت** | آنحضرت کی شجاعت مسلم تھی۔ سخت لڑائیوں میں جہاں سے بڑے بڑے بہادر بھاگ نکلے آپ ہمیشہ ثابت قدم رہے حضرت علیؓ جن کی شجاعت مشہور ہے فرماتے ہیں کہ جب معرکہ سخت ہوتا تھا تو اس وقت ہم لوگ آنحضرت کے پہلو میں آکر بناہ لیا کرتے تھے۔ دشمن کی طرف سب سے آگے آپ ہی ہوا کرتے تھے اور ہم میں سے سب سے بہادر اور دلیر وہ سمجھا جاتا تھا جو میدان جنگ میں آپ کے برابر کھڑا رہتا تھا۔

مدینہ میں ایک رات کچھ شور ہوا۔ لوگ گھبرا اٹھے کہ شاید کسی دشمن نے چڑھائی کر دی ہے۔ آنحضرت نے شور سنتے ہی سب سے پہلے تنہا گھوڑے

کی ننگی پشت پر سوار ہو کر شہر کا چکر لگایا اور واپس آ کر لوگوں کو اطمینان دلایا کہ کوئی خطرہ نہیں۔

حیا | آنحضرتؐ نے کبھی کسی کے ساتھ تیز کلامی نہیں کی اور نہ کبھی تیز نگاہ سے کسی کی طرف دیکھا۔ آپؐ آنکھیں ہمیشہ نیچی رکھتے تھے۔ جب بازار سے جاتے تھے تو چپ چاپ گزر جاتے تھے۔ ہنسی یا قہقہے سے آپؐ کے لب آستانہ تھے۔ آپؐ صرف مسکراہٹ فرمایا کرتے تھے۔

اگر آپؐ کو کسی شخص کی کوئی بات اچھی معلوم نہ ہوتی تھی تو اس کا نام لیکر منع نہ فرماتے تھے۔ بلکہ عام الفاظ میں لوگوں کو ایسے کام سے باز رہنے کی ہدایت فرما دیتے تھے تاکہ وہ شخص مجمع میں شرمسار نہ ہو۔

جب کوئی عذر خواہ آپؐ کے سامنے آ کر معافی کا خواستگار ہوتا تھا تو آپؐ شرم سے گردن جھکا لیتے تھے۔

فصاحت و بلاغت | آنحضرتؐ کا کلام نہایت صاف و واضح اور شیریں ہوتا تھا۔ نہ اتنا طویل کہ اس میں کوئی فضول اور غیر ضروری بات ہو اور نہ اتنا مختصر کہ کوئی کام کی بات رہ جائے یا سمجھ میں نہ آئے۔ جو فقرہ بھی آپؐ کے منہ سے نکلتا تھا وہ نہایت جامع اور پُر مغز ہوتا تھا اور سننے والے کے دل پر قبضہ کر لیتا تھا۔

صفائی | آنحضرتؐ صفائی اور پاکیزگی کا بہت خیال رکھتے تھے۔ آپؐ خوشبو کو بہت پسند فرمایا کرتے تھے۔ آپؐ فرمایا کرتے تھے کہ دین کا مدار پاکیزگی پر ہے۔



**الغرض** آنحضرت صلی اللہ علیہ وسلم اخلاق و صفات میں بہت ہی بڑا مرتبہ رکھتے تھے۔ چند صفحات کے اندر آپ کے جملہ محاسن و محامد کی جلوہ نمائی نہایت دشوار ہے۔ کسی انسان کی طاقت نہیں کہ آپ کے اخلاقِ جمیلہ کی پوری کیفیت بیان کر سکے۔ یہاں صرف چند باتیں لکھ دی گئی ہیں۔ اگر ناظرین اس مضمون کو کچھ زیادہ تفصیل کے ساتھ دیکھنا چاہیں تو ہماری کتاب۔

پیارے نبی کے پیارے اخلاق  
کا ضرور مطالعہ کریں۔

بَلَّغِ الْعُلَمَاءَ بِكَمَالِهِ | كَشَفِ الدُّجَى بِجَمَالِهِ  
حَسَنَتْ جَمِيعُ خِصَالِهِ | صَلُّوا عَلَيْهِ وَآلِهِ

— ❦ —

مولانا محمد سلیمان فاروقی بی۔ اے طابع و ناشر نے پی۔ آر۔ بی ایس پریس انارکلی لاہور میں چھپوا کر نور کمپنی۔ پرائی انارکلی لاہور سے شائع کی۔